

परम पूज्य तपश्चर्या-चक्रवर्ती पट्टाधीशाचार्यश्री

सुविधिसागर जी महाराज

के

50 वें जन्मदिवस के पावन अवसर पर

सुविधि-परिवार के द्वारा आयोजित

जिनवाणी-महोत्सव



सहस्रग्रन्थसंग्रह

✽ जन्मदिवस 19-03-1971

✽ मुनिदीक्षा-11-05-1989

✽ आचार्यपद- 20-06-2004

पट्टाधीशपद- 24-12-2010 (20-06-2004 को की गई उद्घोषणा के अनुसार)

परम पूज्य आचार्यश्री सन्मत्तिसागर जी महाराज के द्वारा की गई उद्घोषणा:-

हमारी समाधि के पश्चात् आपको इस संघ के संचालकपद पर नियुक्त करते हैं।

(अंकलीकर बाणी-जुलाई 2004) (अक्षयज्योति-अक्तूबर 2004)



मुक्तिदूत




लेखक
वीरेन्द्रकुमार जैन




प्रकाशक
भारतीय ज्ञानपीठ

(प्रथमगणनापत्र)



(द्वितीय पट्टाधीन)




परम पूज्य तौरंगभक्त-तिरोरथि,
आचार्यश्री महाधीरकीर्ति जी महाराज

(तृतीय पट्टाधीन)



परम पूज्य विद्वान्-चक्रवर्ती,
आचार्यश्री सत्यसिंहार जी महाराज

(चतुर्थ पट्टाधीन)



परम पूज्य तपस्वचाँ-चक्रवर्ती, आचार्यश्री सुविधिसिंहार जी महाराज

दिगम्बर साधु निरन्तर पगबिहार करते रहते हैं। ग्रन्थभण्डार को साथ में रख कर विहार करना अशक्यप्रायः होता है। फलतः उनको ग्रन्थों के सन्दर्भ देखने में असुविधा होती है। उनकी सुविधा के लिये इस कोश का निर्माण किया गया है। इस कोश के निर्माण में किसी भी प्रकार का व्यापारिक हेतु नहीं है।

आर्थिक दृष्टि से सम्पन्न श्रावकग्रन्थुओं से निवेदन है कि ये ग्रन्थ का विक्रय कर अध्ययन करने की परम्परा को कायम रखें। मुखपृष्ठ पर हमने ग्रन्थकर्ता, अनुवादक, सम्पादक, प्रकाशक आदि के नाम दिये हैं। किसी संस्थान का कर्तृत्व हमने लुप्त नहीं किया है।

इस कोश के लिये आवश्यक ग्रन्थ हमें अनेक स्रोतों से प्राप्त हुये हैं। हम उन सभी का आधार मानते हैं।

सुविधि-परिचार

दृष्टि-कोण

जैन, बौद्ध, वैदिक—भारतीय सस्कृतिकी इन प्रमुख धाराओंका अन्वयाह्वन किये बिना भारतीय आर्य परम्पराका ऐतिहासिक विकास-क्रम हम जान ही नहीं सकते। अपनी सभ्यताकी इन्हीं तीन सरिताओंकी त्रिवेणीका संगम हमारा वास्तविक 'तीर्थराज' होगा। और, ज्ञानपीठके साधकोका अनवरत यही प्रयत्न रहेगा कि हमारी मुक्तिका महामन्दिर त्रिवेणीके उसी सगमपर बने, उसी सगमपर महामानवकी प्राण-प्रतिष्ठा हो।

लुप्त ग्रंथोंका उद्धार; अलभ्य और आवश्यक ग्रंथोंका सुलभीकरण; प्राकृत, अपभ्रंश, सस्कृत, कन्नड और तामिलके वाङ्मयका मूल और यथासम्भव अनुवाद रूपमें प्रकाशन; त्रिपिटक (पालि)की पुस्तकोंका नागरी लिपिमें प्रकाशन; लुप्त और नष्ट-समझे जानेवाले कतिपय ग्रंथोंका अपने मौलिक रूपमें पुनरुद्धार—ज्ञानपीठ इन प्रयत्नोंमें लगा हुआ है और बराबर लगा रहेगा।

इन कार्योंके अतिरिक्त, सर्वसाधारणके लाभके लिए ज्ञानपीठने 'लोकोदय ग्रन्थमाला'का आरम्भ किया है। इस ग्रन्थमालाके अन्तर्गत हिन्दी में सरल सुलभ सुरचिपूर्ण पुस्तकें प्रकाशित की जायेगी। जीवनके स्तरको ऊंचाईपर ले जानेवाली कृतिके प्रत्येक रचयिताको ज्ञानपीठ प्रोत्साहित करेगा; वह केवल नामगत प्रसिद्धिके पीछे नहीं दौड़ेगा। कविता, कहानी, उपन्यास, नाटक, इतिहास—पुस्तक चाहे किसी भी परिधिकी हो परंतु हो लोकोदयकारिणी।

प्रस्तुत उपन्यास, मुक्तिदूत, हमारी इस घोषणाको किस हद तक सही साबित करता है यह निर्णय हम पाठकोंपर ही छोड़ते हैं। परन्तु

इतना हमें अवश्य कहना है कि श्री वीरेन्द्रकुमार का यह उपन्यास हिन्दी पाठकोके लिये नई वस्तु है—यह हमारी दम्भोक्ति नहीं स्वभावोक्ति समझी जाये ।

भारतीय ज्ञानपीठ }
१०-५-४७ }

प्रकाशक

प्रस्तावना

अंजना और पवनजयकी प्रेम-कथा एक प्रसिद्ध पौराणिक आख्यान है। 'मुक्तिदूत'की रचना उसी आख्यानकी भूमिकापर हुई है—आधुनिक उपन्यासके रूपमें। पर, लेखकने इसका उप-शीर्षक दिया है—'एक पौराणिक रोमास'। लगता है न कुछ विचित्र-सा ? बात यह है, कि अंग्रेजी शब्द 'रोमास'में आख्यानका जो एक विशेष प्रकार, कथा-नायककी महत्वाकांक्षा, नायिकाकी प्रेमाकुलता और घटनाओंके चमत्कारका जो सहज आभास मिलता है, वह 'आख्यान', 'कथा' या 'उपन्यास' शब्दमें नहीं। फिर भी, 'मुक्तिदूत' पश्चिमी ढंगका रोमास नहीं ही है। इसमें 'रोमास' (अथवा रोमाचकता)की अपेक्षा पौराणिकता ही प्रधान है—वह जो शाश्वत, उन्नत और चिर-नवीन है।

और लेखकने कथाकी पौराणिकताकी भी एक सीमा बांध ली है। उसके बाद उसने वातावरणकी अक्षुण्णतामें कल्पनाको मुक्त रखा है। ऐतिहासिक शोध-खोज और भूगोलकी सीमाओंका उल्लंघन यदि कथा कही करती है, तो किया करे। उडानकी रोक लेखकको इष्ट नहीं। उसके लिए तो पुराणका कल्पनामूलक इतिहास और भूगोल अपने आपमें ही पर्याप्त है। कल्पनाकी गहराइयोंमें आकर जिस चीजको लेखकने खोजा है, वह बेशक 'तथ्य' न हो, पर वह 'सत्यकी प्रतीति' अवश्य है। और यही श्री वीरेन्द्रकुमारका साहित्यिक, लोक-जीवनके नव-निर्माणका देवदूत बनकर प्रकट हुआ है। आजकी विकल मानवताके लिए 'मुक्तिदूत' स्वयं मुक्तिदूत है, इस रूपमें पुस्तकका समर्पण सर्वथा सार्थक है।

उपन्यास आपके हाथमें है; आप पढ़ेंगे ही घटनाओंका विरल तार-तम्य—पवनजयका अजनाके सौन्दर्यके प्रति प्रबल किंतु अचिर आकर्षण-

अजनाके सम्बन्धमे अपने निरादरको लेकर पवनजयकी गलत धारणा, परिणय, विफल सुहाग-रात्रि, त्याग, आकुल स्मृति, मिलन, विच्छेद, युद्ध, खोज, हनुमान-जन्म, पुनर्मिलन—आदि । इस सर्वाङ्गीण प्रणय-कथाके चिर-परिचित रूपमें पाठकोके मनोविनोदकी पर्याप्त सामग्री है । पर, 'मुक्तिदूत'की मोहक कथा, मरस रचना अनुपम शब्द सौंदर्य और कवित्वसे परे पाने लायक कुछ और ही है—वह जो गुस्तककी इस प्रत्येक विशेषतामे व्याप्त होकर भी मालाके अन्तिम तीन मनकोकी तरह सर्वोपरि हृदयसे, आँखोंसे और माथेसे लगाने लायक-है । पुस्तकका वह सन्देश पाठकोसे स्वयं बोलेगा—रचनाकी सफलताकी कसौटी यही है ।

'मुक्तिदूत' पवनजयके आत्म-विकास और आत्म-सिद्धिकी कथा है । पुरुषको 'अह'की अन्ध कारासे नागीने त्याग, बलिदान और आत्म-समर्पणके प्रकाश द्वारा मुक्त किया है । कथाके प्रारम्भका पवनजय अपनी आकाक्षाके सपनोसे खेलनेवाला उद्धत और अभिमानी राजकुमार है । वह निर्वाणकी खोजमें है—और निर्वाणका यह दावेदार, बनना चाहता है अखिल सृष्टिका विजेता, भूगोल-स्वगोलका अधिकारी और एक ही समयमे समग्र भोग, अनन्त सौंदर्य और अक्षय प्रेमका परम भोक्ता ! निर्वाणकी खोजमे वह ऋषभदेवकी निर्वाणभूमि कैलाश पर्वतपर हो आया है; पर उसे वहाँ निर्वाण नहीं मिला । उदयाचलसे अस्ताचल पर्यंतकी परिक्रमा देनेपर भी उसे मुक्ति नहीं मिली । मुक्तिका आकर्षण तीव्रतर अवश्य है—“देखो, प्रहस्त, विशाओंमें मुक्ति स्वयं बाहें पसारकर बुला रही है ।”

पर, देखिये, इस अहकारी विजेताकी वीरता कि यह स्त्रीके सौंदर्यसे डरकर भागा हुआ है । सागरके बीच, महलोकी अटारीपरसे आये हुए आकुल बाहोंके निमन्त्रणको, रूपके आह्वानको अनसुना-अनदेखा करके भाग निकला है उल्टे पाँव, अपनी नावमे यह प्रतापी राजकुमार ! गाँठ यही आकर पट गई; यही 'अह' उलझ गया । इसी गाँठको कस दिया

मिश्रकेसीके व्यग्यने, भ्रजनाकी 'उपेक्षा'ने । चोट खाये हुए, बीखलाये हुए सिंहकी तरह घूम रहा है पवनजय बनोमे पर्वतोपर, समुद्र की तरगोंपर । भ्रजनासे बदला ले चुका है—उसकी सुहाग रात्रिकी आकुल प्रतीक्षाको व्यर्थ करके, उसके त्यागकी तुमुल घोषणा महलोमे गुंजवाकर ! नारी वेदनायें सहन कर-करके जितना ही ऊँचे उठ रही है, पक्ष-पवनजय अपने ही अहंकारके बोझमे उतना ही नीचे बैठता जा रहा है । पर, अब वह दार्शनिक हो गया है । अपने-परायके भेद, मोह-मिथ्यात्वकी परिभाषा, आत्माकी निज-परिणति, एकाकी मुक्ति-विहार—कितनी ही तर्कणाओ द्वारा वह अपने आदरणीय चिर-सखा प्रहस्तको चुप कर देना चाहता है । प्रहस्त अपने ही दिये हुए सजीव और सकवित्व दर्शनकी ये निर्जीव व्याख्याये सुनता है, तो निर्बलके इस छद्मदर्शनपर मन ही मन हँसता है, दुखी होता है । प्रहस्त कह चुका है—

“तुम स्त्रीसे भागकर जा रहे हो । तुम अपने ही आपसे पराभूत होकर आत्म-प्रतारणा कर रहे हो । पागलके प्रज्ञापसे अधिक तुम्हारे इस दर्शनका कुछ मूल्य नहीं । यह दुबलकी आत्मवचना है, विजेताका मुक्तिमार्ग नहीं । स्त्रीके सम्मोहन-पाशमें ही मुक्तिकी ठीक ठीक प्रतीति हो सकती है । मुक्तिकी माँग वही तीव्रतम है × × × मुक्ति स्वयं स्त्री है, नारीको छोड़कर और कहीं शरण नहीं है, पवन ! मुक्ति चरमप्राप्ति है, वह त्याग-विराग नहीं है पवन !”

पवनके अन्त अभिमानने मन ही मन सोचा—‘स्त्रीका सौंदर्य, उसकी महता मेरे 'अह'से भी बड़ी ? और उसने निश्चय किया—

“अच्छा भ्रजन, आओ, पवनजयके अँगूठेके नीचे....

और फिर मुस्कराओ अपने रूपकी चाँदनी पर !”

भ्रजनाके त्यागका संकल्प करके, उसने कहा था—

“यदि तुम्हारी यही इच्छा है, प्रहस्त, तो चलो, मान-सरोवरके तटपर अपनी विजय-यात्राका पहला शिला-चिह्न गाड़ चर्लू ।”

उसी मानसरोवरके तटपर गाड़ आया था पवनजय अपने सहज, प्रकृत व्यक्तित्वका समाधि पाषाण ! “देखो प्रहस्त ! एक बात तुम और जान लो, जिस अपने सखा पवनजयको तुम चिर-दिनसे जानते थे, उसकी मौत मान-सरोवरके तटपर तुम अपनी आँखोंके आगे देख चुके हो ।”

सुन्दर व्यक्तित्वके प्राणोंको खोकर, पवनजयका रुकाल धूमता फिरा दिशाभ्रो-दिशाभ्रोमे तीव्र कषायके उद्वेग और दैहिक-स्फूर्तिकी दुर्द्धर्ष प्रचंडताके साथ ! तभी आया युद्धका निमंत्रण । यही तो इलाज है इस प्राणहीन प्रचंडताका, भौतिक आकाक्षाका, ‘अन्न’के सघर्षका, कि ये सब उसकी सानपर चढ़कर तेज हो सके और आपमकी टक्करसे अपने ही स्फुल्लिगोमे बुझ सके ।

युद्धमे बुझनेके लिए पवनजय जा रहा है, कि नारीका वरद हस्त मंगलके दीप-सजोये सामने आता है कुशल-कामना लेकर । पुरुषका अहंकार अपनी ही कटुतामे कुठित हो गया—पर, ज्वाला भभकी—

“ओह ‘अशुभमुखी’ ! . . . खड्ग-यष्टिसे खिचकर तलवार उनके हाथोमे लपलपा आई । तीव्र कितु स्फुट स्वर निकला—
‘दुरीक्षणे . . . छि’ !”

इसपर अजनाने क्या कहा ? मन ही मन उसने कहा—

“आज आया है प्रथम वार वह क्षण, जब तुमने मेरी और देखा . . . तुम मुझसे बोल गए । हतभागिनी कृतार्थ हो गई, जाओ अब चिंता नहीं, अमरत्वका लाभ करो ।

उत्कट अपमान . . . अनुपम आत्मसमर्पण ! दानव अट्टहास कर उठें, देव फूल बरसा दे, मानव पानी-पानी होकर बह जायें !!

मानवके विषका चढाव चरम-सीमापर पहुँच गया है। तो क्या अब मौत ? नहीं, ऊपर देखा तो है, कि अमृतका अक्षय भंडार जीवन में प्राप्य है। पुरुष सादर, सपरिताप उन्मुख भर हो।

ककाल-पुरुष प्राणोके लिए आकुल हुआ। वनमें देखा कि एकाकिनी चकवी अपने प्रियके लिए व्याकुल है। पवनजयका वाल्मीकि अपने ही घुमडते हुए श्लोकोके शत-शत श्रैनुष्टुपोमें भर आया।

बाईस वर्षतक “विच्छेदकी सहस्रो रातोंमें वंदनाकी अखंड दीप-शिखासी तुम जलती रही ?” बिलखकर पहुँचा अपनी प्रेयसीकी गोदमें— जैसे भटका हुआ शिशु माकी गोदमें पहुँचे।

यही तो है उसकी मुक्ति, उसका त्राण ! नारीकी आकुल बाहोकी छायामें जाकर पुरुष आश्वस्त हुआ। और यही ‘प्राणकी अतलस्पर्शी’ आदमगध उसकी आत्माको छू छू गई।—

“कामना दी है तो सिद्धि भी दो। अपने बाधे बंधन तुम्ही खोलो, रानी ! मेरे निर्वाण का पथ प्रकाशित करो !”

“मुक्तिकी राह मैं क्या जानू ? मैं तो नारी हूँ; और सदा बंधन ही देती आई हूँ। मुक्तिमार्गके दावेदार और विधाता हैं पुरुष ! वे आप अपनी जाने !”

पर, देनेमें नारीने कमी नहीं रखी, सम्पूर्ण उत्सर्गके साथ नारीने अपने आपको पुरुषके हाथों सौंप दिया—उसे सम्हाल लिया !

×

×

×

इस प्रकार पुरुष उसी एक दिनकी परित्यक्ता नारीकी शरणमें मुक्ति खोजता है। फिर वही नारी उसे महान विजययात्रापर भेजती है— जिस युद्धसे वह मृत्युजयी जेता बनकर लौटता है। नारी के प्राणोका स्पन्दन पाकर ही पवनजय अपना पुरुषार्थ प्राप्त करता है। जो सदा अपने ‘अहं’से परिचालित, किन्तु दूसरोके सहारे रहा वह अब स्वय ही

अहिसक युद्धकी कल्पना करता है और उसकी शैली (Technique) निकालता है। यहा पवनजय अपने चरम उत्कर्ष पर पहुँचा है—पर उसके पीछे हैं वही तपस्विनी सती अंजना। सतीका यह प्रेम अन्ततक पुरुषके अहंकारको तोड़ता ही जाता है और अन्तमे उस पुरुषके आदर्शको स्वयं बालक-रूपमें जन्म देकर, वह उस पुत्रको चरममार्ग-दर्शन देती है।

अजनाका जीवन सगक्त आदर्शका जीवन है। नारीके चरित्रकी इतनी ऊँची और ऐसी अद्भुत कल्पना शायद ही कही हो। अजना शरत् बाबूके ऊँचे-से-ऊँचे स्त्रीपात्रसे ऊपर उठ गई है। अबतकके मानव इतिहासमे नारीपर मुक्तिमार्गकी बाधा होने का जो कलक चला आया है, इस उपन्यासमे लेखकने उस कलकका मोचन किया है। अजनाका आत्म-समर्पण पुरुषके 'अहं'को गलाकर—उसके आत्मउद्धारका मार्ग प्रशस्त करता है। अजनाका प्रेम निष्प्रिय आत्म-क्षय नहीं है, वह है एक अनवरत साधना, कहे कि 'अनासक्त योग'। इस प्रेममें पुरुष गौण है। और यदि वह विशिष्ट पुरुष है तो इसमे अटकाव नहीं; उसीके माध्यमसे मुक्ति का द्वार खोज लेनेका आग्रह है इस प्रेममे। अजनाका अटल आत्म-विश्वास देखिए—

“यदि कापुरुषको परमपुरुष बना सकनेका आत्मविश्वास हमारा टूटा नहीं है, तो किस पुरुषका अत्याचार है जो हमें तोड़ सकता है? पुरुष सदा नारीके निकट बालक है। भटका हुआ बालक एक दिन अवश्य लौट आयेगा।”

युग-युगका सच्चा सदेश आजकी सहस्रो नारियोंके लिए कितना सत्य और महत्त्वपूर्ण है !

अविकल आत्म-समर्पणके साथ, अजनामें मिथ्या मूल्योंके प्रति एक सगक्त और प्रबुद्ध विद्रोह है। प्रत्येक परिस्थितिमें अपना मार्ग वह स्वयं बनाती है।

'मुक्तिदूत' की कथा-वस्तु जितनी तलपर है, उतनी ही नहीं है। उसके भीतर एक प्रतीक-कथा (Allegory) चल रही है, जिसे हम ब्रह्म और माया, प्रकृति और पुरुषकी द्वन्द्व-लीला कह सकते हैं। अनेक अन्तर्द्वन्द्व—मोह-प्रेम, विरह-मिलन, रूप-सौंदर्य, दैव-पुरुषार्थ, त्याग-स्वीकार, दैहिक कोमलता—आत्मिक मार्दव, ब्रह्मचर्य-निखिलरमण और इनके आध्यत्मिक अर्थ-कथाकी नघटन और गुम्फनमें सहज प्रकाशित हुए हैं।

आजके युगमें जो एकान्त बुद्धिवाद और भावना या हृदयवाद—अहंकार और आत्मार्पण—के मार्गोंमें सघर्ष हैं, वह पवनजयके चरित्रमें सहज ही व्यक्त हुआ है। पवनजय इस बातका प्रतीक है कि वह पदार्थको बाहरसे सीधे पकड़कर उसपर विजय पाना चाहता है। यही अहंकार उपजता है—आजका बुद्धिवाद, भौतिकवाद और विज्ञानकी अन्ध-साहसिक वृत्ति (Adventure) इसी 'अहं'के प्रतिफल है। विज्ञान इस अर्थमें प्रत्यक्ष वस्तुवादी है—वह इन्द्रियगोचर तथ्यपर विजय पानेको ही प्रकृति-विजय मान रहा है। यही उसकी पराजय सिद्ध होती है। इसीमेंसे उपजती है हिंसा और महायुद्ध, और यहीसे उत्पन्न होता है निखिल-सघातकारी एटम-बम।

श्री वीरेन्द्रकुमारने मूल पौराणिक कथाको कही-कही थोड़ा retouch किया है, और निखारा है। मूलकथामें युद्ध गौण है पर यहां युद्ध-सम्बन्धी एक समूचा अध्याय जोड़ दिया है, जिसमें अहिंसक युद्धकी कल्पनाको व्यावहारिक रूप दिया है। लेखककी कथामें युद्धमें जाकर स्त्रीके दिये हुए निःस्व उत्सर्ग और महान प्रेमके बलपर, पुरुषके सच्चे पुरुषार्थका सर्व-श्रेष्ठ प्रकाश सामने आया है।

पाठक पायेंगे कि अंजनाके प्रकृतिस्थ तादात्म्यको नारीकी जिन संवेदनाओंके साथ दिखाया गया है, उसमें लेखकने दुरावसे काम नहीं लिया है। वर्णन सीधा और सधा हुआ है। उसमें कुछ भी हीन नहीं

है। अजनाके लिए समस्त सृष्टि—लता, वृक्ष, पृथ्वी, पशु, पक्षी—सजीव और साकार प्रकृति के अखंड रूप हैं। वह स्वयं प्रकृति है, इसलिए उन अखंड रूपोंमें रम जाना उसके निसर्गकी आवश्यकता है। हा, वह आकुल है विराटके लिए—उस आलोक-पुरुषके लिए—जो उसका प्रणयी है, जो उसका शिशु है। प्रणय और वात्सल्यकी आदिम भावनाओंके निराकुल और विदेह प्रदर्शनमें 'प्रणयी' और 'शिशु'को अलग-अलग खोजना और उस सम्बन्धमें लौकिक दृष्टिसे तर्क करना चाहे तो आप करे—लेखक सम्भवतया इससे परे है। यो आप दो प्रश्न करें, तो तीन प्रश्न में भी कर सकता हूँ—'वादे वादे जायते तत्त्व-बोधः'।

तो लीजिए, बताइये 'मुक्ति-दूत' कौन हैं ? पवनजय ? हनुमान ? अजना ? प्रहस्त ?

पढ़िये और सोचिये ।

×

×

×

'मुक्ति-दूत'में 'रोमास'के प्रायः सब अंग होते हुए भी यह रह गई है प्रधानतः एक कल्प-कथा। अलग-अलग प्रत्येक पात्र व्यथाका बोझ लिये चला-चल रहा है। कथाकी सार्थकता है अन्तिम अध्यायकी उन अन्तिम पक्तियोंमें जहाँ 'प्रकृति पुरुषमें लीन हो गई, पुरुष प्रकृतिमें व्यक्त हो उठा'।

पात्रोंमें व्याप्त व्यथाके नाना रूपोंको सहानुभूति और सह-वेदनाकी जिस अश्रु-सिक्त तुलिकासै लेखकने चित्रित किया है उसका चमत्कार पुस्तकके पृष्ठ-पृष्ठपर अंकित है। श्री वीरेन्द्रकुमारकी शैलीकी यह विशेषता है कि वह अत्यन्त सवेदनशील है। पात्रोंके मनोभावों और भावनाओंके घात-सघातके अनुरूप वह प्रकृतिका चित्र उपस्थित करते जाते हैं। लगना है जैसे अन्तरकी गूँज जगतमें छा गई है, हृदयकी वेदनाएं षाद, सूरज, फल-फूलोंमें रमकर, चित्र बनकर प्रकृतिकी चित्रशालामें भा टगी हो।

उदाहरण देखिए—

१. अथ अंजना अकेली, विचारोंमें डूबी बंठी है:—

“शेष रातमें शीर्ष पंखोंपर दिन उतर रहा है। आकाशमें तारे कुम्हला गये हैं। मानसरोवरकी चंचल सहरियोंमें कोई अदृष्ट बालिका अपने सपनोंकी जाली बुन रही है। और एक अकेली हसिनी, उस फूटते हुए प्रत्यूषमेंसे पार हो रही है. . . वह नीरव हसिनी. उस गुलाबी आलोक-सागरमें अकेली ही पार हो रही थी। वह क्यों है आज अकेली ?

२. परिणयकी वेलामें—

“आज है परिणयकी शुभ लग्न-तिथि। पूर्वकी उन हरित-श्याम शैल-श्रेणियोंके बीच ऊषाके आकुल वक्षपर यौवनका स्वर्ण-कलश भर आया है।”

३. अंजना मातृत्वके पदपर आसीन होनेको है—

“आकाशके छोरपर कही श्वेत बादलोंके शिशु किलक रहे हैं।

४. निराशाकी प्रतिध्वनि

“कही-कही नदीकी सतहपर मलिन स्वर्णभामें वैभव बुझ रहा था।”

श्री वीरेन्द्रकुमारके स्वभावमें ध्वनि और वर्णका जो सहज सम्मोहन है। अनेक छोटे-छोटे वाक्योंमें उन्होंने स्पर्श, रस, वर्ण, गन्ध और ध्वनिकी अनुभूतियोंको सरस लेखिनीमें उतारा है। यथा—

१. “नारिकेल शिखरों पर वसंतके सन्ध्याकाशमें गुलाबी और अंगूरी बादलोंकी भीलें खुल पड़ी हैं।”

२. “संधोंमेंसे झाई हुई कोमल धूपके घब्वे कही-कहीं बिल्वे हैं जैसे इस कोमल सुनहली लिपिमें कोई आशाका सन्देश लिख रहा है।”

३. "प्राणकी अनिवार पीड़ासे वक्ष अपनी संपूर्ण मांसल मृदुता और माधुर्यमें टूट रहा है, टूक-टूक हुआ जा रहा है !"
४. "सू. . .सू. . . करती तलवा की विकलता पृथ्वीकी ठंडी और निविड गंधमे उत्तेजित हंती गई . . शून्यमें कहीं भी भी धाव हो सका है—मात्र यह निर्जीव खभेके पत्थरोंका अवरोध टकरा जाता है. . . . ठन्न. . . . ठन्न !"

लेखककी चित्रण-कुशलता इन उदाहरणोंमें देखिए जहां एक ही क्रिया—'अवलोकन'—की भिन्न-भिन्न अवस्थाओंको भिन्न-शब्दोंमें व्यक्त किया है। और हर चित्रण अपनी जगह सार्थक और सुन्दर है—

१. परिचय-हीन भटकी चितवनसे वह वसंतको देख उठी।
२. दोनोंने एक दूसरेको दखकर एक वेदना भरी मुस्कराहट बदली।
३. अभु-निविड आंखोंसे, एक विवश पशुकी तरह, पुतलियोंमें तीव्र जिज्ञासा सुलगाये, वसंत उस अजनाकी और ताक रही है।
४. एक साधभरी वेदनाकी उत्सुक और विधुर दृष्टिसे पवनंजय उस ओर देखते रह गए !

नीचे लिले चित्रोंका चमत्कार देखिए। एक-एक वाक्यमें कल्पनाका और भावोंका सागर उँडेल दिया है—

१. समर्पणकी दीप-शिखासी वह अपने आपमें ही प्रज्वलित और तल्लीन थी।
२. चंपक-गौर भुजदडोंपर कमल-सी हथेलियोंमें कर्पूरकी आरतियां भूल रही है।

३. कपोल-पालीमे फँली हुई स्मित-रेखा, उन आँखोंके गहन कजरारे तटोंमें जाने कितने रहस्योंसे भरकर लीन हो गई ।
४. भ्रजनाकी समस्त देह पिघलकर मानो उत्सर्गके पद्मपर एक अदृश्य जल-कणिका मात्र बनी रह जाना चाहती है ।
५. भालेके फलक-सा एक तीक्ष्ण प्रश्न कुमारकी छातीमें चमक उठा ।

‘भुक्ति-दूत’के कथानकका विस्तार, मोक्षो अनन्त आकाशमें है, इससे पात्रोंको अधिकसे अधिक फैलनेका अवसर मिला है। मानुषोत्तर पर्वत, लवण समुद्र, अनन्त द्वीप-समूह, विजयार्धकी गिरिमाला आदिके कल्पक-सौंदर्यसे कथामे बड़ी भव्यता आ गई है। पुस्तककी भाषा इसी भूमिका और वातावरणके अनुरूप सहज सस्कृत प्रधान है। भर, लिखते समय मन, प्राण और इन्द्रियोंकी एकाग्रतासे भाव-गुम्फनके लिए रूप, रस, वर्ण, गन्ध और ध्वनिके व्यञ्जक जो शब्द अनायास लेखनीपर आ जाते हैं—उनके विषयमे हिन्दी-सस्कृतका भेद किया नहीं जा सकता। प्रत्येक शब्दकी एक विशेष अनुभूति, चित्र, वर्ण, और व्यञ्जना लेखकके मनमें व्याप्त है। विशेष भावके तदनुकूल चित्रणके लिए शब्द-विशेष सहज ही आ जाता है—और कभी-कभी कोष (Vocabulary) का भाषा-अभेद अनिवार्य हो जाता है। ‘भुक्तिदूत’मे भी ऐसा ही हुआ है। प्रवाहमें आये हुए अनेक उर्दू शब्दोंको जानबूझकर निकाला नहीं गया है, यथा ‘परेशान’, ‘नज़र’, ‘जलूस’, ‘दीवानखाना’, ‘कशमकश’, ‘परवरिश’, ‘सरजाम’, ‘दफना’ आदि। प्रत्येक शब्द अपने स्थानपर लक्षणा या व्यञ्जनाकी सार्थकतामे स्वयं-सिद्ध है। अंग्रेज़ीका ‘रेलिंग’ शब्द लेखकने जानबूझकर अपनी व्यक्तिगत रुचिकी रक्षाके लिए लिया है, क्योंकि लेखक ‘इस शब्दमें लक्षित पदार्थका एक अद्भुत चित्रण-सौंदर्य’ पाता है। ‘अपने बाबजूद’ और ‘जो भी’ (‘यद्यपि’के लिए)का लेखकने बार-बार प्रयोग किया है। ये उनकी विशिष्टशैलीके अंग हैं।

‘मुक्तिदूत’ अविभाज्य मानवताको जिस धर्म, प्रेम और मुक्तिका संदेश देता है वह हृदयकी अनुभूतियोंका प्रतिफल है और इसीलिए उसका प्रतिपादन बहुत ही सीधे और सरल ढंगसे हुआ है। लेखकने बहुत गहरे डूबकर इन आवदार मोतियोंका पता लगाया है। दरिया आपके सामने है, अब आप जाने !

“गौहरसे नहीं दरिया खाली, फूलोंसे नहीं गुल्शन खाली,
अक्रसोस है तुम्हपर बस्ते-सलब, जो अब भी रहे वामन खाली।”

डालमियानगर

१२ मई १९४७ ,

लक्ष्मीचन्द्र जैन

सम्पादक

मुक्तिदूत

वनोमे बासती खिली है । चारो ओर कुसुमोत्सव है । पुष्पोके भरने परागसे दिशाएं पीली हो चली है । दक्षिण पवन देश-देशके फूलोंका गंध उड़ा लाता है; जाने कितनी मर्म-कथाओसे मन भर आता है । आम्र-घटाओमे कोयलने प्राण-प्राणकी अतर्पीडाको जगा दिया । चारों ओर स्निग्ध, नवीन हरीतिमाका प्रसार है । दिशाओकी अपार नीलिमा आमत्रण से भर उठी है ।

नवयुवा कुमार पवनजयका जी इन दिनों घरमे नहीं है । जब-तब महलकी छतपर आ खड़े होते है, और सचमुच इस दक्षिण पवनपर चढ़कर, उस नीली क्षितिज-रेखको लांघ जाना चाहते है ।

तभी फाल्गुनका आष्टाह्निक पर्व आ गया । देव और गधवं अपने विमानो पर चढ़कर, अकृत्रिम चैत्यालयो की वन्दना करने नन्दीश्वर-द्वीपकी ओर उड़ रहे है । भरतक्षेत्रके राजा और विद्याधर, भगवान ऋषभ-देवकी निर्वाण-भूमि कैलाश-पर्वतपर, भरत चक्रवर्तीके वनवाये स्वर्ण-मदिरो की वन्दनाको जा रहे है ।

कुमार पवनजयने अपने पिता, आदित्यपुरके महाराज प्रह्लादसे कैलाश जानेकी आज्ञा चाही । पिता प्रसन्न हुए और सपरिवार स्वयं भी चलनेका प्रस्ताव किया । कुमारके स्वच्छद भ्रमणके सपनोंको ठेम लगी, पर क्या कहकर इनकार करने ? मिर झुकाकर चुप हो रहे । रानी केतुमती, कुमार और समस्त राजपरिवार सहित महाराज कैलाशकी वन्दनाको गये । पूजा वदन और धर्मोत्सवमे आष्टाह्निक पर्व मानद बीता । लौटते हुए, राजपरिवारने मानसरोवरके तटपर कुछ दिन वसत-विहार करनेका निश्चय किया ।

एक दिन मवेरे उठकर क्या देखते हैं कि बहुत दूर मानसरोवरके कच्चारमे एक फेनो-मा उजला महल खडा है। अनुमानसे जाना कि विद्या-निर्मित महल है; जान पडता है कोई विद्या-घर राजा वहाँ आकर ठहरे है।

कैलाशकी परिक्रमा करके लौटे हैं, पर कुमार पवनजयका मन विराम नहीं पा रहा है। यह लौटना और यह विथाम क्यों है ? प्राणकी जिज्ञासा और उत्कठाका अंत नहीं है। अनहीन यात्रापर चल पडनेको उसका युवा मन आतुर है। कैलाशकी उत्तुंग चोटियोपर स्वर्ण-मदिरोके वे शिखर दिखाई पड रहे है। अस्तगत सूर्यकी किरणोमे वह प्रभा मानो बुझ रही है। ऋषभदेवकी निर्वाण-भूमिको पाकर कुमारको सतोष नहीं है ! वह निर्वाण कहा है ? कितनी दूर ? वह शिखरोकी प्रभा जो अभी तिरोहित हो जानेको है उसके ऊपर होकर फिर यात्रा कैसे होगी ?

कि अचानक कुमारकी दृष्टि दूरके उस फेनोज्ज्वल महलपर पडी। उसके वातायन की मेहराब मे होकर वह अपार नील जल-राशि लहराती दिखाई पडी। कुमार हर्षाकुल होकर चल पडे। इधर लहरोपर खेलना ही पवनजयका प्रिय उद्योग हो गया है। बिना किसीसे कहे, सगी-सेवक-विहीन अकेले ही तटपर जा पहुचे। नावपर आरूढ होकर तटकी सांकल खोल दी—और खूब तेजीसे डाड चलाने लगे। तटसे बहुत दूर, झीलके बीचोबीच, ठीक उम महलके सामने ले जाकर नावको लहरोके अधीन छोड दिया। हवाके झकोरे प्रबलसे प्रबलतर हो रहे हैं। उछाले खाती हुई तरंगे नावपर आ-आकर पड़ रही है। कुमारका उत्तरीय हवाके झकोमे यकसा उड रहा है। डांड फेककर आप, पंरपर पंर डाले, हाथ बाधकर बैठे हैं। लहरोके गर्जन और आलोडनपर मानो आरोग्ण किया चाहते हैं। विविध भंगिमामै आती हुई तरंगोको भुजाओमे समेट लेना चाहते हैं—पर जैसे उनपर उनका वश नहीं है। और इसीलिये वे बालककी जिदसे तुल पडे हैं कि हार नहीं मानेंगे। नावका भान उन्हें नहीं है। वे ती बस

लहरोके लीला-क्रोडमें खो गये हैं। उडते हुए तरंग-सीकरोसे सांझकी आखिरी गुलाबी प्रभा भर रही है।

अब तो कुमारका उत्तरीय भी नहीं दिखाई पडता, नाव भी नहीं दिखाई पडती, केवल वे आकाशकी ओर उठी हुई भुजाए हैं, जिनमें अनत लहरे खेल रही हैं।

और एकाएक एक अति करुण कोमल 'आह'ने स्तब्ध दिशाओको गूजा दिया। कुमारकी दृष्टि ऊपर उठी। उस महलकी सर्वोच्च अटारीपर एक नीलाबर उडता दिखाई दिया—और बेगसे हिलते हुए दो आकुल हाथ अपनी ओर बुला रहे थे। संझ्याकी उस शंष गुलाबी आभामे कोई मुखडा और उसपर उडती हुई लटे...

नावपरमे छलाग मारकर कुमार पानीमें कूद पडे। लहरोकी गतिके विरुद्ध जूझते हुए पवनजयने घरकी राह पकडी और लौटकर नहीं देखा !

पहर रात जानेतक भी कुमार आज सो नहीं सके हैं। डघर प्रायः ऐसा ही होता है। तब वे भ्रमणको निकल पडते हैं। आज भी ऐसे ही शय्या त्यागकर चल पडे। महाराजके डेरेके पाससे गुजर रहे थे कि कुछ बातचीत का रव सुनाई पडा। पास जाकर सुना, शायद पिता ही कह रहे थे—

“... उन सामनेके महलोमें विद्याधरराज महेद्र ठहरे हैं। दतिपर्वतकी तलहटीमें स्थित महेद्रपुर नगरके वे स्वामी हैं। रानी हृदयवेगा, अरिदम आदि सौ कुमार और कुमारी अजना साथ हैं। अजना अब पूर्ण यौवना हो चली है। महाराज महेद्र उसके विवाहके लिये चिंतित हैं। जबसे उन्हें पता लगगाहै कि कुमार पवनंजय अभी क्वारे हैं तभीसे वे बहुत अनुरोध आग्रह कर रहे हैं। वे तो अपनी ओर से निश्चय ही कर चुके हैं। कहते हैं कि विवाह मानसरोवरके तटपर ही होगा और तभी यहासे दोनों राजकुल चल सकेंगे। ..”

और बीच-बीचमे मा हर्षित होकर स्वीकृति दे रही हैं।

लक्ष्यहीन कुमार भीलके नटपर आतुर पैरोंसे भटक रहे हैं। लहरोके गभीर सगीतमे अतरकी वह आकुल पुकार अशेष हो उठी है—और चारों ओर मध्याकी उम 'आह'को खोज रही है।

[२]

“दिखो न प्रहस्त, कैलाशके ये वैडूर्यमणिप्रभ धवलकूट, ये स्वर्णमदिरोकी ध्वजाए, मानसरोवरकी यह रत्नाकर-सी अपार जल-राशि, हस-हसिनियों के ये मुक्त विह्वल और वे दूर-दूरतक चला गई श्वेताजन पर्वत-श्रेणिया, क्या इन सबसे भी अधिक म्दर है वह विद्याधरी अजना ?”

कुमारके हृदयका कोई भी रहस्य, प्रहस्तसे छुपा नहीं था। बालपनसे ही वह उनका अभिन्न सहचर था। मार्मिक मुस्कराहट के साथ प्रहस्तने उत्तर दिया—

“और कौन जाने, कुमार पवनजय, उसी रूपके झरोखेपर चढकर ही न इस अपार सौंदर्यके माथ एकतान हो रहे हो ?”

“विनोद मान रहे हो प्रहस्त ! उम रूपको देखा ही कब है, जो तुम मुझे उमका बर्दा बनाया चाहते हो। हा, उस सध्यामे वह 'आह' जो दिगतमें गूज उठी थी—उसका पता जरूर पाना चाहता हू ! पर डर यही है कि अजनाको पाकर कही उसे न खो दू. . . !”

“उस रूपको पा जाओगे पवन, तो ये सारी भातिया मिट जायेगी !”

“भूलते हो प्रहस्त, पवनजय रुकना नहीं जानता ! सौंदर्यका प्रवाह देश और कालकी सीमाओंके ऊपर होकर है। और रूप ? वह तो अपने-आपमे ही सीमा है—वह बधन है, प्रहस्त। कैलाशकी इन उत्तुंग शूडाओंपर जाकर भी मेरा मन विराम नहीं पा सका है। और तुम अजनाके रूपकी बात कह रहे हो ?”

“पर उस महल परका वह उड़ता हुआ नीलाबर, वह मूड मुख, और वह दिगंत भेदिनी ‘आह’, वह सब क्या था पवनंजय ?”

“नहीं, वह रूप नहीं था—वह सीमा नहीं थी, प्रहस्त, वह अनंत सौंदर्य प्रवाहका आकर्षण था कि मैं विरुद्ध-नाभिनी लहरोंसे जूझता हुआ लौट आया। वही परिचयहीन चिरआकर्षण, कहां है उसकी सीमा-रेखा ?”

“मनके इस मान-सभ्रमको त्याग दो पवन, और आओ मेरे साथ, उस सीमाका परिचय पाओ, जिसपर खड़े होकर, भ्रसीमको पानेकी तुम्हारी उत्कंठा ऐसी तीव्र हो उठी है।”

× × × ×

सांभ घनी हो गई है। मानसरोवरके सुदूर जल-क्षितिजपर, चाँदके सुनहले बिंब का उदय हो रहा है। उस विशाल जल-विस्तारपर हंस-युगलोका विरल क्रीड़ा-रव रह-रहकर सुनाई पड़ता है। देवदारु-वन और फूल-घाटियोंकी सुगंध लेकर वासती वायु हीले-हीले वह रही है। चिर दिनका सखा प्रहस्त कुमारके मदाके सरल मनमें अनायास आ गई इस उलझनको समझ रहा था। तीन दिनसे कुमार की विकलताको वह देख रहा है। भीतरसे पवन जितना ही अधिक तरल, कोमल और चंचल हो पडा है, बाहरसे वह उतना ही अधिक कठोर, स्थिर और विमुक्त दिखाई पड़ रहा है। प्रहस्तने इस उलझनको सुलझानेकी युक्ति पहले ही खोज निकाली थी। केवल एक बार अवसर पाकर, वह कुमारके मनकी टोह भर पा लेना चाहता था। आज सांभ वह प्रसंग आ उपस्थित हुआ। प्रहस्तने सोच लिया कि इस सुयोगका लाभ उठा लेना है। सारा आयोजन वह पहले ही कर चुका था।

बिना किसी वितर्कके मौन-मौन ही कुमार प्रहस्तके अनुयायी हुए। थोड़ी ही देर में यानपर चढ़कर, आकाश-मार्गसे प्रहस्त और पवनंजय

विद्याधर-राजके महलकी अटारीपर जा उतरे। एक झरोखेमें जहाँ माणिक-मुक्ताशोकी झालरे लटकी थी, उसीकी ओटमें दोनों भित्र जा बंठे।

सामने जो दृष्टि पड़ी तो पवनजय पता पूछनेकी बात भूल गये। अतर्मुहूर्त मात्रमें मानो दूसरे ही लोकमें आ गये हैं। सौंदर्यके किस अज्ञात सरोवरमें खिला है यह रूपका कमल ! गध, राग, सुषमाकी लहरोसे वातावरण चंचल है। चारो ओर जैसे सौंदर्यके भंवर पड रहे हैं, दृष्टि ठहर नहीं पाती। सारी जिज्ञासाए, मारे प्रश्न, सारी उत्कठाए मानो यहाँ आकर नि शेष हो गई हैं। मम्मोहन के उस लोकमें सारी रागिणियाँ, बस उसी एक सगीतमें मूर्छित हो गई हैं। कुमार खो गया है कि पा गया है—कौन जाने ? पर जो था सो अब वह नहीं है।

सखियोसे घिरी अजना जानु मोडकर, एक हाथके बल बैठी है। अनेक पार्वत्य फूलोकी वर्ण-वर्ण विचित्र मालाए आस-पास बिखरी है। उनसे क्रीडा करती हुई वे सब सखिया परस्पर लीला-विनोद कर रही हैं। अजनाकी उस कुदोज्ज्वल देहपर, बडे ही मृदु, हलके रत्नोके विरल आभरण हैं, और गलेमें नीप कुसुमोकी माला। सूक्ष्म दुकूल उस देह्यष्टिकी तरल सुषमामें लीन हो गया है। सारे वस्त्राभरणों में भी सौंदर्यका वह पद्म, अनावृत है—अपनी ही शोभामें क्षण-क्षण नव-नवीन।

चंचल हास-परिहासके बाद अभी कुछ ऐसा प्रकरण आ गया है कि अजना कुछ गभीर हो गई है।

वसतमालाने बडे दुलारसे अजनाका एक हाथ खींचते हुए कहा—
“ओ हो अंजन, नाम आते ही गायब हो रही है। पा जायेगी तब तो शायद दुर्लभ हो जायेगी। पर कितना सुंदर नाम है—पवनजय—कुमार पवनजय ! उस दिन मानसरोवरकी उन उत्ताल तरगोपर संतरण करता वह कुमार सचमुच पवनजय था। निर्भय हसता हुआ जैसे वह भीतसे खेल रहा

था। उन सुदृढ़, सुढील भुजाओंके लिए वह लीलामात्र थी। और वे हवामें उड़ती हुई आलुलायित अलके ! बड़े भाग्य हैं तेरे अंजन—जो पवनजय-सा कुमार पा गई है तू।”

अंजना चित्र-लिखी-सी, बिल्कुल अवश, मुग्ध बैठी रह गई। वसत-मालाकी बात सुन वह भीतर ही भीतर नम्र-विनम्र हुई जा रही है। आंखके पलक निस्पद है। पुलकोमे मानों शरीर सजल होकर बह चला है। एक हाथ उसका शिथिल, वसंतमालाके हाथमे है। वसतमाला उसकी सबसे प्रियतमा सखी है—कहे कि उसकी आत्माकी सहचरी है। बात करते-करते सुखके आवेगसे वसत भी जैसे भर आई, सो विनोद करना भूल गई।

तभी एक दूसरी सखी मिश्रकेशी ईर्ष्यासि मन ही मन जल उठी और ओठ काटकर चोटी हिलाती हुई बोली—

“हेमपुरके युवराज विद्युत्प्रभके सामने पवनजय क्या चीज है। भरतक्षेत्रके क्षत्रिय-कुमारोमे विद्युत्प्रभ अद्वितीय है। रूप, तेज-पराक्रम, श्री-शौर्यमे दूसरा कौन उनके समकक्ष ठहर सकता है ? और फिर हेमपुरके महाराज कनकद्युतिका विशाल वैभव, परिकर ! आदित्यपुरका राजवैभव उसके सम्मुख तिनके बराबर भी नहीं है। यह जानकर, कि विद्युत्प्रभके सन्यस्त होनेका नियोग है, अंजनाका विवाह महाराजने उनके साथ न किया, यह अविचार है। क्षुद्र पवनजयका आजीवन संग भी व्यर्थ है; और विद्युत्प्रभ जैसे पुरुष-पुगवका क्षणभरका संग संपूर्ण जीवनकी सार्थकता है...।”

अंजना अब भी इतनी विभोर थी कि जैसे इन कटु-कठोर वचनोंको उसने सुना ही नहीं। उसकी संपूर्ण इन्द्रिया प्राणकी उसी एक ऊर्जस्वल धारामें लीन हो गई थी। विरक्तिकी ग्लानिके बजाय अब भी उसके दीप्त मुख-मडलपर वही अमद आनंदकी मुस्कराहट थी। समर्पणकी दीप-शिक्षा-सी वह अपने आप मे ही प्रज्वलित और तल्लीन थी—बाहर

के थपेड़ों से अग्रभाविता । उसका अग्र-अग्र मोरभभार-नम्र पुण्डरीक-सा भुकु आया था ।

मिश्रकेशीके उस कटु भाषणसे सभी मखिया इतनी विरक्त और क्षुब्ध हो गई थी कि किसीने भी उस विषको विखरना उचित नहीं समझा । तभी एकाएक अजनाको जैसे चेत आया । अनायास वह चंचल हो पड़ी और बसनमालाके गलेमें दोनों हाथ डालकर उसका गोदमें झूलता हुई बोली—“वसत—मेरी पगली वमत !”

और फिर वह उठ बैठी और सब मखियोकी ओर उन्मुख होकर बोली—

“लो चाद निकल आया—उहरो मैं बीन लाती हू । आज वसत गायेंगे और तुम सब जनिया नाचनेके लिये पायल बाधो ।”

हसती-बल्लाती अजना, चंचल बालिका-सी झपटती हुई अपने कक्षमें बीन लेने चली गई । उधर मखियोकी हिनियोंसे वातावरण तरल हो उठा । झूम-झनन् घुघरू बज उठे ।

पर मणि-मुक्ताकी झालरोकी ओटके उस झरोखेमें ? पुरुषके अह-दुर्गकी बुनियादे हिल उठी ! और फिर पवनजय तो विजंताका गर्व और चुनौती लेकर आये थे । उनकी भुजाओंमें दिग्विजयका आलोडन था । देश और कालके प्रवाहके ऊपर होकर जो मार्ग गया है—उसके वे दावेदार थे । इसीसे तो ऋषभदेवकी निर्वाण-भूमिपर आकर भी उनका मन चैन नहीं पा सका है । वे तो उम निर्वाणका पता पाना चाहते हैं । पुरुषके गर्वके उस शिखरपरसे, मानवी नारीके मौन समर्पणकी कथा वे कैसे समझ पाते ?

और ऐसा विजंता जब नारीके प्रणय-द्वारपर आकर अजाने ही अपने ‘मै’को हार बैठा, तब उसकी ऐसी अवज्ञा ? मिश्रकेशीने कुमार पवनजयके लिये निवारण अपमानके वचन कहे और अजना वैसी ही चुप मुस्कराती हुई सुनती रही ? उमने उसका कोई प्रतिकार नहीं किया ?

और तब एकाएक उसे सूझा नृत्य-गान और वीणा-वादन ! विद्युत्प्रभके प्रतापकी बात सुनकर वह सुखसे ऐसी चंचल हो उठी ? और पवनजय उसके समुख इतना तुच्छ ठहर गया कि उसकी निंदा-स्तुतिसे जैसे अंजनाको कोई सरोकार ही न हो ? गर्वके सारे स्तरोको भेदकर वह आघात मर्मके अतिम 'मे'पर जा लगा । वह 'मे' भीतर ही भीतर नग्न होकर ज्वाला-सा दहक उठा ।

कुमारने प्रहस्तको चलनेका इगित किया, और उत्तरके लिये ठहरे बिना ही विमानमे जा बैठे । क्रोधसे उनका रोम-रोम जल रहा था, पर उस मारी आगको वे एक घूट उतारकर पी गये । फूट पडनेको आतुर ओठोको उन्होंने काटकर दबा दिया । आजतक उन्होंने प्रहस्तसे कोई बात नहीं छुपाई थी—पर आज ? आज तो उसका विजेता भू-सुंठित हो गया था । यह उसके पुरुषकी चरम पराजयकी मर्म-कथा थी !

प्रहस्तसे रहा न गया । उसने वह क्षुब्ध मौन तोडा—“देख आये पवन, यह है तुम्हारे उस परिचयहीन चिर आकर्षणकी सीमा-रेखा ! आदित्यपुरकी भावी राजलक्ष्मीको पहचान लिया तुमने ?”

पवनजय अलक्ष्य शून्यमे दृष्टि गढाये है । सुनकर भवे कुचित हो आई । छिनभंग ठहरकर बोले—

“प्रहस्त, ससारकी कोई भी रूप-राशि कुमार पवनजयको नहीं बांध सकती । सौंदर्यकी उस अक्षय धाराको मांसकी इन क्षायक रेखाओंमें नहीं बाधा जा सकती । और वह दिन दूर नहीं है प्रहस्त, जब नाग-कन्याओं और गधर्व-कन्याओंका लावण्य पवनजयकी चरण-धूलि बननेको तरस जायगा !”

“ठीक कह रहे हो पवन, अजना इसे अपना सौभाग्य मानेगी ! क्योंकि वह तो चरण-धूलि बननेके पहले आदित्यपुरके भावी महाराजके बालका तिलक बननेका नियोग लेकर आई है ।”

“नियोगोंकी शृंखलाएँ तोड़कर चलना पवनजयका स्वभाव है प्रहस्त ;

और परंपराओंसे वह बाधित नहीं। अपने भावी का विधाता वह स्वयं है। आदित्यपुरका राजसिंहासन उसके भाग्यका निर्णायक नहीं हो सकता !”

प्रहस्त गौरसे चुपचाप पवनजयकी मुद्राको देख रहा था। सदाका वह हृदयवान और बालक-सा सरल पवनजय यह नहीं है।

विमानसे उतरकर बिदा होते हुए आदेशके स्वरमें पवनजय ने कहा—

“अपनी सेनाके साथ कल सवेरे सूर्योदयके पहले मैं यहासे प्रयाण करूंगा, प्रहस्त। महाराजके डेरेमें सूचना भेज दो और सेनापतियोंको उचित आज्ञाए। मानसरोवरके तटपर मैं कलका सूर्योदय नहीं देखूंगा !”

कहकर तुरत पवनजय एक भटकेके साथ वहासे चल दिये। प्रहस्तको लगा, जैसे निरभ्र आकाशका हृदय विदीर्णकर एकाएक बिजली कड़क उठी हो। वह सन्नाटेमें आ गया। दिग्मूढ़-ना खडा वह शून्य ताकता रह गया।

[३]

शेष रातके शीर्ष पखोपर दिन उतर रहा है। आकाशमें तारे कुम्हला गये। दूरपर दो तमसाकार पर्वतोंके बीचके गवाक्षसे गुलाबी आभा फूट रही है। मानसरोवरकी चंचल लहरावलियों में कोई अदृष्ट बालिका अपने सपनोंकी जाली बुन रही है। और एक अकेली हसिनी उस फूटते हुए प्रत्यूषमेंसे पार हो रही है। अजना अभी-अभी शय्या त्यागकर उठी है। अगडवाई भरती हुई वह अपने भरोखेके रेलिंगपर आ खडी हुई। एक हाथसे नीलमकी मेहराब थामे, खभेपर सिर टिकाये वह स्तब्ध देखती ही रह गई। वह नीरव हसिनी उस गुलाबी आलोक-सागरमें अकेली ही पार हो रही थी। वह क्यों है आज अकेली ?

कि लो, हिमगिरिकी शैलपाटियो, दरियो और उपत्यकाओको कंपाता हुआ प्रस्थानका तूर्यनाद गूज उठा। दुंदुभीका घोष मानसरोवरकी लहरोंमें गर्जन भरता हुआ, दिगतके छीरोतक व्याप गया।

अजनाने सहमकर वक्ष धाम लिया। उत्तरकी पर्वत-श्रेणियोंमें उठ-उठकर धूलके बादल आकाशमें छा रहे हैं। डूबती हुई अश्व-टापोकी दूरागत ध्वनि रह-रहकर प्रतिध्वनित हो रही है। कि तटके उन डेरोकी ओरसे घुडमवारोकी एक टुकडी हवापर उछलती हुई घाटियोंमें कूद गई।

परेशान-सी वसतमाला भागती हुई आई। चाहकर भी वह अपने को रोक नहीं सकी—बोली—

“अजन, कुमार पवनजय प्रस्थान कर गये। अपने सैन्यको साथ लेकर वे अकेले ही चल दिये हैं—”

✓ बीनका तार जैसे टन्न से अचानक टूट गया, भटकती हुई वह झकार रोम-रोममें झनझना उठी है। पता नहीं यह आघात कहासे आया। बेबूझ, अपार विस्मयसे अजनाकी वे अबोध आखे वसतके चेहरेपर विछ गई। अपने बावजूद वह वसतसे पूछ उठी—

“कारण ?”

“ठीक कारण ज्ञात नहीं हो सका। पर एकाएक मझरातमें महाराज प्रह्लादके पास सूचना पहुची कि कुमार कल सूर्योदयके पहले अकेले ही प्रस्थान करेगे; अपनी सेनाओंको उन्होंने कूचकी आज्ञाएँ दे दी हैं। उसी समय अनुचर भेजकर महाराजने कुमारको बुलवाया, पर वे अपने डेरेमें नहीं थे। शामको ही जो वे गये, तो फिर नहीं लौटे। उनके अन्त्यतम सखा प्रहस्तसे केवल इतना ही पता चला है कि पवनजयके रोषका कारण कुछ गंभीर और असाधारण है। इस बार वे भी उनके मनकी याह न ले सके हैं—और पूछनेका साहस भी वे नहीं कर सके।”

“क्या पिताजीको यह सवाद मिल गया है, वसंत ?”

“हां, अभी जो अश्वारोहियोंकी टुकड़ी गई है, उसीमें महाराज, आदित्यपुरके महाराज प्रह्लादके साथ कुमारको लौटा लाने गये है।”

अजनाने वक्षसे निश्वास दबा लिया। किसी अगम्य दूरीमें दृष्टि अटकाने गभीर स्वरमें बोली—

“बाधकर मैं उन्हें नहीं रखना चाहूंगी, वसत ! जानेको ये विश्वासे खुली है उनके लिये। पर सयोगकी रात जब लिखी होगी, तो द्वीपातरसे उड़कर आयेंगे, इसमें मुझे जरा भी संदेह नहीं है। पगली वसू, छिः आसू ? अजनानेके भाग्यपर इतना अविश्वास करती हो, वसत ?”

कहते-कहते अजनाने मुह फेर लिया और वसतका हाथ पकड़ उसे कक्षमें खींच ले गई।

[४]

कुछ दूर जाकर ही अचानक विरामका शख बज उठा। सैन्यका प्रवाह थम गया। रथकी रास खींचकर पवनजयने पीछे मुड़कर देखा। कौन है जिसने कुमार पवनजयके सैन्यको रोक दिया है ? दीखा कि कुछ ही दूर घोड़ोपर महाराज प्रह्लाद, महाराज महेंद्र, मित्र प्रहस्त और कुछ घुड़सवार चले आ रहे हैं। महाराजके सकेतपर ही सेनाधिपने विरामका शखनाद किया है।

कुछ निकट आकर वे सब घोड़ोसे उतर पड़े। महाराज प्रह्लादने अकेले प्रहस्तको ही भेजा कि वे पवनजयसे लौट चलनेका अनुरोध करें। महाराज पुत्रका स्वभाव जानते थे और खूब समझते थे कि प्रहस्त यदि पवनजयको न लौटा सके तो, वे तो क्या, फिर विश्वकी कोई भी शक्ति कुमारको नहीं लौटा सकती।

सदिग्ध और व्यथित प्रहस्त रथके निकट पहुंच घोड़ेसे उतर पड़े। सारथीको घोड़ोकी बल्गा थमाकर, गरिमासे मुस्कराते हुए पवनजय रथसे

नीचे उतर आये। पर उस गरिमामें तेज नहीं था, महिमा नहीं थी, थी एक बुझी हुई अल्प-प्राणता। वह चेहरा जैसे एक रातमें ही झुलसकर निष्प्रभ हो गया था। प्रहस्त चुपचाप पवनजयका हाथ पकड़, उन्हें जरा दूर एक झरनेके नजदीक ले गये।

एकाएक दूसरी ओर देखते हुए प्रहस्तने मौन तोड़ा—

“तुम्हारे गौरवके शिखरोको छूनेके लिये प्रहस्त अब बहुत छोटा पड़ गया है, पवन ! और वैसे कोई घृष्टता करने आया भी नहीं है। आदित्यपुर और महेंद्रपुरके राजमुकुट भी तुम्हारे चरणोको शायद ही पा सके, इसीलिये उन्हें पीछे छोड़ आया हूँ। पर यह याद दिलाने आया हूँ कि अपनेहीसे हारकर भाग रहे हो, पवन ! क्षत्रियका वचन टलता नहीं है। इस विवाहको लेकर परसो रात महादेवीसे तुमने क्या कहा था, वह याद करो। उसके भी ऊपर होकर यदि तुम्हारा मार्ग गया है, तो ससार की कौनसी शक्ति है जो तुम्हें रोक सकती है।”

सुनते-सुनते पवनजय विवर्ण हुए जा रहे थे कि एकाएक उत्तेजना और रोषसे चेहरा उनका तमतमा उठा।

“वह मोह था प्रहस्त, मनकी एक क्षण-भंगुर उमग। निर्बलताके अतिरेकमें निकलनेवाला हर वचन निश्चय नहीं हुआ करता। और मेरी हर उमग मेरा बधन बनकर नहीं चल सकती। मोहकी रात्रि अब बीत चुकी है, प्रहस्त। प्रमादकी वह मोहन-गय्या पवनजय बहुत पीछे छोड़ आया है। कल जो पवनजय था, वह आज नहीं है। अनागतपर आरोहण करनेवाला विजेता, अतीतकी साकलोसे बधकर नहीं चल सकता। जीवनका नाम है प्रगति। ध्रुव कुछ नहीं है प्रहस्त,—स्थिर कुछ नहीं है। सिद्धात्मा भी निजरूपमें निरंतर परिणमनशील है ! ध्रुव है केवल मोह—जड़ताका सुंदर नाम—!”

“तो जाओ पवन, तुम्हारा मार्ग मेरी बुद्धिकी पट्टके बाहर है।

पर एक बात मेरी भी याद रखना—तुम स्त्रीसे भागकर जा रहे हो। तुम अपने ही आपसे पराभूत होकर आत्म-प्रतारणा कर रहे हो। घायलके प्रलापसे अधिक, तुम्हारे इस दर्शनका कुछ मूल्य नहीं। यह दुर्बलकी आत्म-वचना है, विजेताका मुक्ति-मार्ग नहीं।”

“और मुक्तिका मार्ग है—विवाह, स्त्री।—क्यो न प्रहस्त ?”

“हा पवन, ये मुक्तिमार्गकी अनिवार्य कसौटिया है। इन तोरणोको पार करके ही मुक्तिके द्वारतक पहुँचा जा सकेगा। स्त्रीसे भागकर जो जेता दिग्विजय करने चला है, दिशाओंकी अपरिसीम भुजाओंका आलिगन वह नहीं पा सकेगा। शून्यमें टकराकर एक दिन फिर वह सीमित नारीके चरणोमे दिग्मूढ़-सा लौट आयेगा। स्त्रीके सम्मोहन-पाशमे ही मुक्तिकी ठीक-ठीक प्रतीति हो सकती है। मुक्तिकी माग वही तीव्रतम है। उसी चरम पीडाकी ऊष्मासे फूटकर मुक्तिका श्वेत कमल खिलता है। मुक्ति स्वयं स्त्री है—नारीको छोड़कर शरण और कही नहीं है, पवन। स्वार्थी, भोगी, उच्छृङ्खल पुरुष अपनी लिप्साओंसे विवश होकर, जब स्त्रीकी परम प्राप्तिमे विफल होता है, तब अपने पुरुषार्थके मिथ्या आस्फालनमे वह नारीसे परे जानेकी बात सोचता है। मुक्ति चरम प्राप्ति है—वह त्याग-विराग नहीं है, पवन।”

“और वह चरम प्राप्ति, विवाह और स्त्री के बिना संभव नहीं—क्यो न प्रहस्त ?”

“मैं मानता हूँ कि विजेता और उसकी चरम प्राप्ति विवाहसे बाधित नहीं। पर यदि विवाह अनिवार्य होकर उसके मार्गमें आ ही जाये, तो उससे उसे निस्तार नहीं है। निखिलको अपने भीतर आत्मसात् करनेवाले अखंड प्रेमकी लौ जिस जेताके वक्षमें जल रही है—उसके सम्मुख एक तो क्या लक्ष-लक्ष विवाह भी बाधा-बंधन नहीं बन सकते, पवन। छियानवे हजार रानियोके लीला-रमण और षट् खंड पृथ्वीके अर्धेश्वर थे भरत चक्रवर्ती ! उस सारे वैभवके अव्याबाध भोक्ता होकर वे रहे, और

अंतर्मुहूर्त मात्रमें सारे बधनोको तोड़कर निखिलके स्वामी हो गये । बालपनसे जो नरश्रेष्ठ तुम्हारा आदर्श रहा है, उसीकी बात कह रहा हूँ, पवन !”

पवनजयका घायल पुरुषार्थ भीतर ही भीतर सुलग रहा था । नहीं, वह अंजनाको छोड़कर नहीं जा सकेगा । मृत्युकी तरह अनिवार होकर यह मृत्य उसकी छातीमें बख्ख-सा टकराने लगा । ऐ ! क्या वह भाग रहा है—स्त्रीसे हारकर ? भयभीत होकर, कातर और प्रस्त होकर ? नहीं, वह हर्षिज नहीं जायेगा । प्रतिशोधकी सौ-सौ नागिने भीतर फुफकार उठी । उम निदारुण अपमानका बदला लेनेका इससे अच्छा अवसर और क्या होगा । . . . अच्छा अजन, आओ, पवनजयके अगूठके नीचे आओ । . . और फिर मुस्कराओ अपने रूपकी चांदनीपर । तुम्हारे उस गर्विष्ठ रूपको चूर्णकर उसे अपनी चरण-धूलि बनाये बिना मेरी विजय-यात्राका आरंभ नहीं हो सकता ।

अपनी अधीरतापर सयम करते हुए प्रकटमें पवनजय बोले—

“यदि तुम्हारी यही इच्छा है प्रहस्त, तो चलो—मानसरोवरके तटपर ही अपनी विजय-यात्राका पहला शिला-चिह्न गाड़ चलूँ !”

. . . प्रहस्तको हाथ से खींचकर पवनजयने रथपर चढ़ा लिया और बत्गा खींचकर रथको मोड़ दिया । सेनापतिको सैन्य लौटानेकी आज्ञा दी गई । फिर प्रस्थानका शख गूज उठा ।

[५]

आज है परिणयकी शुभ लग्न-तिथि । पूर्वकी उन हरित-श्याम शैल-श्रेणियोंके बीच, ऊषाके आकुल वक्षपर यौवनका स्वर्णकलश भर आया है । मणि-मुक्ता के झालर-तोरणोंसे सजे अपने वातायनसे अजना देख रही है । उस एक ओरके शैलकी हरी-भरी तलहटीमें हंस-हसिनियोंका

एक भृष्ट मुक्त ग्रामोद-प्रमोद कर रहा है। पास ही सरोवर में कमलों का एक सकुल वन है। सारी रात मुखकी एक अशेष पीडा अजनाके वक्षको मथती रही है। जैसे वह आनन्द देहके सारे सीमा-बन्धनको तोडकर निलिप्त चराचरमे विल्वर जाना चाहता है। पर कहा है इस विकलताका अन्त ? सरोवरके उन सुदूर पद्मवनोमे ? हसोके उस विहार मे ? हरीतिमाकी उम आभामे ? इन अनन्त लहरोके अन्तरालमे ?—कहाँ है प्राणकी इम चिर विच्छेद-कथाका अन्त ?

कि लो, अनेक मंगल-वाद्योकी उछाहभरी रागिनियोमे सरोवरका वह विशाल तट-देश गूज उठा। कैलाशके स्वर्ण-मदिरोके शिखरोपर जाकर वे ध्वनिया प्रतिध्वनित होने लगी। अनेक तोरण, द्वार, गोपुर, मण्डप और वेदियोसे तटभूमि रमणीय हो उठी है। मानों कोई देवोपनीत नगरी ही उतर आई है। स्थान-स्थानपर बालाए अक्षत-कुकुम, मुक्ता और हरिद्राके चौक पूर रही है। दोनो राजकुलोकी रमणिया मंगल गीत गाती हुई उत्सवके आयोजनोमे सलग्न है। कही पूजा-विधान चल रहे है तो कही हवन-यज्ञ। विपुल उत्सव, नृत्य-गान, आनन्द-भगलसे वातावरण चंचल है।

सबेरे ही अजनाको नाना राग, गध, उबटनोसे नहलाया गया है। पुडरीक और नील कमलोके परागसे अंगराग किया गया है। दूर-दूरकी पर्वत-चाटियोसे वन-पाल नाना रगी फूल लाये है। उनके हारो और आभरणोसे अजनाका शृंगार हो रहा है। ललाट, वक्षदेश और दोनो भुजाओपर वसतमालाने बड़े ही मनोयोगसे पत्र-लेखा रची है। प्रत्यूषकी पहली गुलाबी आभाके रंगका दुकूल वह ओढ़े है। भीतर कही-कहीसे विरल रत्नाभरणोकी प्रभा झलमला उठती है।

और इस सारे आस-पासके उत्सव-कोलाहल, शृंगार-सज्जाके भीतर दबे अजनाके श्वेत कमलिनीसे पावन हृदयसे एक आह-सी निकल आती है। रह-रहकर एक सिसकी-सी वक्षमें उठती है और अनायास वह उसे

दबा जाती है। बाहर तल-देशके सारे सुख-वाचत्यकी जो छाया घनीभूत होकर उसके अतस्तलमे पट रही है—वह क्यों इतनी करुण, नीरव और विषादमयी है ?

मानसरोवरकी बेलामे, लहरोसे विचुंबित परिणयकी वेदी रची गई है। सब दिशाओकी पार्वत्य वनस्पतियो और फल-फूलोसे वह सजाई गई है। चारो ओर रत्न-संचित खभे त्रै—जिनपर मणि-माणिक्यके तोरण-वदनवार लटके हैं।

सुदूर जल-क्षितिजमे सूर्यकी कोर डूब गई। ठीक गोधूलि-बेलामे लग्न आरंभ हो गया। हवनके सुगंधित धूम्रसे दिशाए व्याप्त होगईं। सध्या-निलके मादक भूकोरोपर वाद्योकी शीतल रागिणिया, तनु-वाद्योकी स्वर-लहरिया और रमणी-कठोके मृदु-मदगान मथर गतिसे बह रहे थे। और बीच-बीचमे रह-रहकर हवनके मन्त्रोच्चारकी गभीर ध्वनियां गूज उठती।

अजनाने देखा, वे हसोके युगल उन दूरके शैल-शृंगोके पार उडे जा रहे हैं। और वह क्यों बिछुड़कर अकेली पडी जा रही है। सब कुछ अवसन्न, करुण, नीरव हुआ जा रहा है। आस-पासका गीत-वाद्य, कलरव सब निःशेष हुआ जा रहा है। केवल मानसरोवरकी लहरोका अनंत जल-संगीत और हवाके हू-हू करते भूकोरे। मानवहीन, निर्जन तटका महाविस्तार... ..!

पाणि-ग्रहणकी बेला आ पहुंची। अंजनाको चेत आया। उसने साहस करके नीची दृष्टिसे ही पवनजयको देखना चाहा . . , तब तक कब हथेलीमे हथेला जोडकर बाध दी गई, पता ही नहीं। यही है उसका वह नियोगी पुरुष ? वह पहचान नहीं पा रही है। उसे याद आ रहा है उस सध्याका वह नौका-विहार, वह विरुद्ध-गार्मिनी लहरो पर जूमता हुआ पवनजय ! कहा है वह आज २ क्या यही पुरुष है वह ? अरे कहा है वह इस क्षण ? और लहरोके असीम विस्तारपर उसकी आत्मे उसे खोजती ही चली गई।

लोकमें परिणय सपन्न हो गया !

और दूमरे ही दिन दोनों राज-परिवार अपने दल-बल सहित अपने-अपने देशोंको प्रस्थान कर गये ।

[६]

विजयार्थकी दक्षिण श्रेणीपर, आकाश-विहारिणी बन-लेखासे बालारुणका उदय हो रहा है । अनेक रथो, पालकियों और सैन्यकी ध्वजाओंमें पर्वत-पाटिया चित्रित हो उठी । दुदुभियोंके तुमुल घोषने घाटियों और गुहाओंको धर्रा दिया । दरीगुहोंमें सोये सिंह जागकर चिघाड़ उठे । हिल जंतुओंमें भरे कानारोका जड़ अघकार हिल उठा । पर्वत-गर्भसे जानेवाले दरीभागोंके चट्टानी गोपुर गगनभेदी बाघो और शखनादोसे गूज उठे । महाराज प्रह्लाद आज कैलाश-यात्रासे लौटकर अपने राज-नगर आदित्यपुरको वापस आ रहे हैं ।

वीहड़ पर्वत-मार्गको पारकर सैन्यकी ध्वजाएँ मुक्त किरणोंमें फहराने लगी । दूरपर आदित्यपुरके परकोट दीखने लगे । अञ्जनाने रथके गवाक्षकी झालरें उठाकर देखा । शरद ऋतुके उजले बादलो-से आदित्य-पुरके भवन आकाशकी पीठिकापर चित्रित हैं । विस्तीर्ण वृक्ष-घटाओंके पार, राज-प्रामादकी रत्न-चूड़ाएँ बाल-सूर्यकी कातिमें जगमगा रही हैं । सघन उपवनो और पद्म-सरोवरोकी आकुल गष लेकर उन्मादिनी हवा बह रही है । श्यामल तरु-राजियोंमें कहीं अशोकसे कुकुम भर रहा है, तो कहीं गुलमौरोसे केशर और मल्लिकाओंसे स्वर्ण-रेणु भर रही है । अजनाके अग-अग एक अपूर्व सुखकी पुलकोसे सिहर उठते हैं । पर इन पुलकोके छोरोंमें यह कैसी अविज्ञात कातरता है—चिर अभावका कैसा संवेदन है ?

कि लो, देखते-देखते उत्सवका एक पारावार उमड़ आया। चित्र-विचित्र वस्त्राभूषणोमे नर-नारियोकी अपार मेदिनी चारो ओर फैली है। नवपरिणीत युवराज और युवराज्ञीका अभिनदन करनेके लिये प्रजाने यह विपुल उत्सव रचा है। चारो ओरसे अक्षत, कुकुम, गध-चूर्ण और पुष्पमालाओंकी वर्षा होने लगी। सबसे आगे गध-मादन गजराजपर स्वर्ण-खचित हाथीदातकी अवाडीमे मणि-छत्रके तले कुमार पवनजय बैठे है। वे चौड़ी जरी किनारका हस-धवल उत्तरीय ओढ़े है—और माथेपर मानसरोवरके बड़े-बड़े नीलाभ मोतियोकी झालर वाला किरीट धारण किये है। अपनी ईषत् बकिम ग्रीवाको जरा धुमाकर मानो अवहेलापूर्वक वे अपने चारो ओर देख रहे है। ओठोपर गुरु गरिमाकी एक मुस्कराहट जैसे चित्रित-सी धमी है। धनुषाकार होता हुआ एक भुजदंड, अवाडीके कठधरेको धामे है। ईषत् गर्दन हिलाकर, और कुछ झू उचकाकर ही वे प्रजाके उस सारे अभिनदन, अभिवादन और जयकारोको भेल लेते है।

नवीन चित्रोसे शोभित, नगरके सिंह-तोरणपर अशोक और कदलीकी बंदनवारे सजी है। तोरणके गवाक्षोमे शहनाइयोकी मगल-रागिणिया बज रही है। उसके ऊपरके झरोखोसे केशर-वसना कुमारिकाएं कमल-कोरक और फूलोकी राशिया बरसा रही है। कुमारकी गर्व-दीप्त आखोने एक बार झूकी मर्यादा तोडकर, तोरणके झरोखोपर दृष्टि डाली। . . . चपक-गौर भुज-दंडोपर कमल-सी हथेलियोमे कर्पूरकी आरतिया भूल रही है। सौंदर्यकी उम प्रभाके समुख कुमारकी भीहोका वह मानगिरि एकबारगी ही चूर्ण हो गया। मन ही मन वे उद्वेलित हो उठे। . . . 'ओह, परिणयकी स्वर्ण-सांकलोसे बधा मैं, कैदी होकर लौट आया हूं इन मायाविनियोके देशमे ! और रूपकी ये रजोराशिया विजेता के गौरवसे खिलवाड़ किया चाहती है ?'

जय-जयकार और शखनादोके बीच कुमारके हाथीने तोरणमें प्रवेश किया। नगरके भवन, छज्जे, अटारी और वातायनोमें उड़ते हुए सुगंधित

डुकूल और कोमल मुखड़ोकी छटा खिली है; ककण, नूपुर और किकिणियोंकी रणकार तथा मृदुकठोकी गान-लहरियोंसे वातावरण चंचल-आकूल है। और पवनजयने मान्ने आकाशका तट पकड़कर यह निश्चय अनुभव करना चाहा कि वह इस सबपर पैर धरकर चल रहा है।

पुष्पो, पुष्पहारो और हेम-कुकुम से ढकी हुई अजना दोनो हाथोपर भालके तिलकको भुकाकर प्रजा-जनोके अभिनदन भेल रही थी। देहके तट तोड़कर जैसे उसका समस्त आत्मा आनन्दके इस अपार समुद्रमें एक तान हो जानेको आकूल हो उठा है। क्यों है यह अलगव, यह दूरी, यह खड-खड सत्ता? यही है उसकी इस समयकी सबसे बड़ी आनन्द-वेदना। वह आज मानो अपनेको नि शेष कर दिया चाहती है। पर इस अथाह शून्यमें कोई धामनेवाला भी तो नहीं है।

[७]

यह है युवराज्ञी अजनाका 'रत्नकूट-प्रासाद'। अतःपुरकी प्रासाद-मालाओमें इसीका शिखर सबसे ऊंचा है। अनेक देशातरोके दुर्मूल्य और दुर्लभ धानु, पाषाण और रत्न मगवाकर महाराजने इसे भावी राजलक्ष्मीके लिये बनवाया था। दूर-दूरके स्थातनामा वास्तु-विशारद, शिल्पी और चित्रकारोंने इसके निर्माणमें अपनी श्रेष्ठतम प्रतिभाका दान किया है। आज लक्ष्मी आ गई है और महलमें प्रभा जाग उठी है।

महलकी सर्वोच्च अटारी पर चारो ओर स्फटिकके जाली-जूटोंवाले रेलिंग और वातायन हैं। बीचोबीच वह स्फटिकका ही शयन-कक्ष है, लगता है जैसे खीर-समुद्रकी तरगोपर चंद्रमा उतर आया है। फर्शोंपर चारो ओर भरकत और इद्रनील मणिकी शिलाए जड़ी हैं। कक्षके द्वारों और खिडकियोपर नीलमों और मोतियोंके तोरण लटक रहे हैं, जिनकी

मणि-भटिकाएं हवामे हिल-हिलकर शीतल शब्द करती रहती हैं। उनके ऊपर सौरभकी लहरोंसे हलके रेशमी परदे हिल रहे हैं।

कक्षमे एक और गवाक्षके पास सटकर पद्म-राग भणिका पर्यंक बिछा है। उसपर तुहिन-सी तरल मसहरी भूल रही है। उसके पट आज उठा दिये गये हैं। अदर फेनो-सी उभारवती शय्या बिछी है। मीना-खचित छतोंमे मणि-दीपोकी झूमरें भूल रही है। एक और आकाशके टुकड़े-सा एक विशाल बिल्लौरी सिंहासन बिछा है। उसपर कासके फूलोंसे बनी सुख-स्पर्श, मसृण गहिया और तकिये लगे हैं। उसके आस-पास उज्ज्वल मर्मर पाषाणके पूर्णाकार हंस-हसिनी खडे हैं, जिनके पक्षोंमें छोटे-छोटे कृत्रिम सरोवर बने हैं, जिनमें नीले और पीले कमल तैर रहे हैं। कक्षके बीचोबीच पत्तेका एक विपुलाकार कल्पवृक्ष निर्मित है, जिसमेंसे इच्छानुसार कल घुमा देनेपर, अनेक सुगंधित जलोके रग-बिरगे सीकर बरसाने लगते हैं। मणि-दीपोकी प्रभामे ये सीकर इद्रघनुषकी लहरें बन-बनकर जगतकी नश्वरताका नृत्य रचते हैं। कक्षके कोनोंमें सुन्दर बारीक जालियो-कटे स्फटिकमय दीपाधार खडे हैं, जिनमें सुगंधित तैलोंके प्रदीप जल रहे हैं।

बाहर उत्सवका सायाह्न एक मधुर अलसता और अवसादसे भरा है। आज सुहागिनी अजनाकी शृंगार-सध्या है। चारो ओर महलोके सभी खडोके झरोखोंसे मोहन-राग संगीत और प्रकाशकी शीतल-मधुर लहरे बह रही हैं। सुंदर सुवेधिनी दासिया स्वर्ण-थालो और कलघोंमें नाना सामग्रिया लिये व्यस्ततापूर्वक ऊपर-नीचे दीडती दीख रही हैं।

शयन कक्षके बाहर छतपर दासियां और सखिया मिलकर अजनाके लिये स्नानका आयोजन कर रही हैं। कुछ दूरपर नारिकेल-बनके अंतराल-से 'पुंडरीक' नामक विशाल प्राकृतिक सरोवरकी ऊर्मिया झाकती दीख पडती हैं। नारिकेल शिखरोंपर वसतके सध्याकाशमें गुलाबी और अंगूरी चादलोंकी भीले खुल पडी हैं। ऊपर चिर आती रातकी श्याम-नील

बेलामेंसे कोई-कोई विरल तारक-कन्यायें आकर इन भीलोंमें स्नान-कैलि कर रही हैं ।

देव-रम्य राजोद्यानके पूर्व छोरपर, सघन तमालोकी-बनालीसे, सुहागिनीके मुल्ल-मडल-सा हेम-प्रभ चद्रमा निकल आया । सरोवरसे सद्यः विकसित कुमुदिनियोका सौरभ और पराग लेकर वसंतका मादक सभ्यानिल भूमता-सा बह रहा है । छतके उत्तर भागमें एक पद्माकार कैलि-सरोवर बना है । उसके एक दलपर स्फटिककी चौकी विद्या दी गई है और उसीपर बिठाकर अजनाको स्नान कराया जा रहा है । सुगंधित दूध, नवनीत, दही तथा अनेक प्रकारके गंधजलोकी भांरिया और उपटनोके चषक लेकर आसपास दासिया खड़ी है । वसंतमाला अंग-लेप लगा-लगाकर अजनाको स्नान करा रही है । कैलि-सरोवरके किनारे गमलोंमें लगी भूशाधिनी वल्लरिया हवाके हिलोरोमें उड़ती हुई इधर-उधर डोल रही है । वे आ-आकर अजनाकी अनावृत भुजाओं, जघाओं, बाहों और कटिभाग में लिपट जाती हैं । वह उन अनायास उड़ आती लताओंको विह्वल बाहोंसे बक्षमें चापकर उनपर अपना सारा प्यार उडेल देती हैं । एक अपूर्व अज्ञात सुखकी सिहरनसे भरकर उसका अंग-अंग जाने कितने मगोमें टूट जाता है । उनके छोटे-छोटे फूलोंको अगुलियोंके बीच लेकर वह चूम लेती हैं—उन मुदुल डालों और नन्ही-नन्ही पत्तियों को गालोंसे, पलकोंसे हलके-हलके धुलाती हैं । इस क्षण उसके प्यारने सीमा खो दी है । बहिर्जगत की लाज और विवेक जाने कहाँ पीछे छूट गया है । आस-पास खड़ी मखिया और दासिया हसी-बुहुलमें एक दूसरीसे लिपटी जा रही हैं । तभी हलकेसे हसते हुए वसंत ने मधुर भर्त्सना की—

“तेरा बचपन अभी भी छूटा नहीं है, अजन । इन नन्ही-नन्ही फूल-पत्तियोंसे खेलनेमें लगी है कि नहाना भूल गई है । ऐसे ही अपनी बाल्य-कीड़ाओंमें रत होकर किसी दिन कुमार पवनजयको मत भूल बैठना, नहीं तो अनर्थ हो जायगा !”

कहकर अपने बावजूद वरुत खिल-खिलाकर हस पडी। अंजना एक बेलिको गालसे लगाये कुछ देर मुग्ध विभोरतामें नत हो रही। फिर धीमेसे बोली—

“सो मुझे कुछ नहीं मालूम है, वसत। पर देख रही हू—कितना सरल है इन नन्ही-नन्ही वल्लरियोंका प्यार। व्याज नहीं, छल नहीं, अपेक्षा भी नहीं है। सहज ही आकर मुझसे लिपट रही है। किस जन्मकी आत्मीयता है यह? (रुककर) सोचती हू, कौनसा प्यार है जो इस प्यारसे बड़ा हो सकता है! क्या मनुष्यका प्रेम इससे भी बड़ा है? पर मैं क्या जानूँ बसन्त, इनसे परे इस क्षण मेरे लिये कुछ भी स्पृहणीय नहीं है!”


कुछ देर चुप रहकर फिर मानो भर-आते गलेसे बोली—

“निखिलको भूलकर जो एक ही याद रह जायगा, उसकी ठीक-ठीक प्रतीति मुझे नहीं है—पर इस क्षण इस प्यारसे परे मैं किसीको भी नहीं जानती?”

“तो वह जाननेकी बेला अब दूर नहीं है अजन—लो उठो, उस ओर चलकर कपडे पहनो।”

छतके दक्षिण भागमें, खुले आकाशके नीचे रत्न-जटित खभोवाली सुहाग-शय्या बिछी है। चद्रमाकी उज्ज्वल किरणोंसे रत्नोंमें प्रभाकी तरंगें उठ-उठकर विलीन हो रही हैं। मानो वह शय्या किसी नील जलधि-वेलाके तैर रही है। शय्यापर कचनार और चपक पुष्पोकी राशिया बिछी हैं। उसकी भालरोमें केसरवाले पुडरीक भूल रहे हैं। पलंगके रत्न-दंडोपर चारो ओर कुद-पुष्पोसे बुनी जालियोंकी मसहरी भूल रही हैं। पलंगके शंखके चौखटपर चंद्रकान्त मणियोंकी माला लटकी है; चांदकी किरणोंका योग पाकर उन मणियोंमें भी भीनी-भीनी ज्योतिरें फुहारें भर रही हैं।

और वही पास ही इद्र-नील शिलाके प्रांगण पर चारो ओर ललितों और



और दासियोसे घिरी, सुहागिनी भ्रंजनाका शृंगार हो रहा है। उस तरल ज्योत्स्ना-सी देहमें पीत कमलोके केसरसे अगाराग किया गया है। हृषेलियों और पगतलियोंमें लोभ्रकी रंणुसे महावर रची गई है। सध्या की सागर-बेला सी वह घनश्याम केश-राशि ऐसी निर्बंध लहरा रही है कि उस देहके तरल तटोंमें वह सम्हाले नहीं सम्हलती। इसीसे बेणी गूथनेका प्रयत्न नहीं किया गया है, केवल मानसरोवरके मुक्ताश्रुकी तीन लडियोसे हलका-सा बाधकर उसे अटका दिया गया है। लिलार और गालोके केश पाशपरसे दो लडिया दोनो ओर की केश-पट्टियोको बाधती हुई जाकर चोटीके मूलमें अटकी है; माग की सेदुर रेखापरसे एक तीसरी लड जाकर उन दोनोसे मिल गई है। कानोमें नीलोत्पल पहनाये गये हैं। अर्ध चद्राकार ललाटपर गोरोचन और चदनसे तथा स्तनोपर कालागुरुसे वसतमालाने पत्र-लेखा रची है। मृणाल-तनुधोमे लाल कमलके दलोको बुनकर बनाई गई कंचुकी पद्म-कोरकोसे उद्भिन्न वक्ष-देशपर बाध दी गई। कलाइयोपर मणि-कंकण और फूलोके गजरे पहनाये गये और भुजाधोपर रत्न-जटित भुज-बध बाधे गये। गलेमे वैडूर्य-मणिका एक अति महीन चादनी-सा हार धारण कराया गया। देहपर श्वेत-नील लहरियेका हलका-सा रेशमां दुकूल पहना और पैरोमें मणियोके नूपुर भ्रनभ्रना उठे।

वैशाखकी पूर्णिमाका युवा चद्र, तमालके वनोसे ऊपर उठकर, संपूर्ण कलाओसे मुस्करा उठा। अपनी सारी पीली मोहिनी नवोढा भ्रजनाको सौपकर अब वह उज्ज्वल हो चला है। दूर देव-मदिरोके धवल शिखरपर आकर वह कृद्ध ठिठक गया है। मानो आज वह सुहागिनी भ्रजनाका दर्पण बन जाना चाहता है। जयमाला जब दर्पण लेकर सामने आई, तो भ्रंजनाने सभ्रम-पूर्वक गर्दन घुमाकर चादकी ओर देखा और मुस्करा दिया। कपोल-पालोमें फैली हुई स्मित-रेखा, उन आंखोंके गहन कजरारे तटोमें जाने कितने रहस्योसे भरकर लीन हो गई।

शयन कक्षके भरोखो से दशाग धूपकी धूम्र-लहरे आकर बाहर चांदनीकी तरलतामे तैर रही है; अजनाके केशोंपर आकर मानों वे सपनोके जाल बुन रही हैं ।

थोड़ी ही देर में शृगार सपन्न हो गया । दूसरी ओरके केलि-सरोवरके पास दासियोने प्रवालके हिंडोलोंको पुष्प-मालाओसे आ दिया । चारों ओर धिरी सखियोके हास-परिहास, विलास-विभ्रम और चंचल कटाक्षोंके बीच अजना अपनी सारी शोभाको समेट अपनी दुलकी पलकोकी कोरोंमें लीन हो रही है । अपनी ही सौरभसे मुग्ध पधिनी जैसे झुककर, अपने ही अंतरकी आकुल ऊर्मियोमे अपना प्रतिबिंब देख रही हो !

इंद्र-नील शिलाके फर्शमे जिस बालाकी परछाही पड़ रही है, उसे अजना पहचान नहीं पा रही है । किस आत्मोय-जनहीन सागरांतकी वासिनी है वह एकाकिनी जल-कन्या ? और लो, वह छाया तो खोई जा रही है; अनंत लहरोमे, नाना भगोमे टूटकर वह छवि दिगतोके पार हो गई है ! अजनाका समस्त प्राण उस बालाके लिये अथाह कर्णा-व्यथासे भर आया है । चांदनीके जलसे आकुल दिशाओके सभी छोरपर वह उसे खोजती भटक रही है । पर जहांतक दृष्टि जाती है, चंचल लहरोके सिवा कही और कुछ नहीं है । लहरे जो टूट-टूटकर अनंतमें बिखर जाती है । सारे ग्रह-नक्षत्र छबिकी इन तरंग-मालाओमे चूर-चूर होकर बिखर रहे हैं । जन्म और मरणसे परे मुक्तिके भवरोपर आत्मीत्सर्ग-का उत्सव हो रहा है । देश और कालकी परिधि निश्चिह्न हो गई है । सुख-दुख, आनंद-विषादकी सीमा तिरोहित हो गई है ।

... और शून्यमे वह कौन आलोक-मुख दिखाई पड़ रहा है, जिसके चरणोंमें जा-आकर ये अंतहीन लहरे निर्वाण पा रही है ! एका-एक अजनाने शून्यमे हाथ फैला दिये । अपने ही मणि-कंकणोकी रणकारसे वह चौंक उठी । वसतमालाने पीछेसे उसे थाम लिया । परिचयहीन, भटकी चितवनसे वह वसंतको देख उठी । फिर एक अपूर्व संवेदनकी

मर्म-मीड़ा उन आंखोंकी कजरारी कोरोमे भर आई। देखकर वसत नीरव हो गई। चित्त उसका रुद्ध हो गया और चाहकर भी बोल नहीं फूट पाया।

पूर्ण चेत आते ही अंजनाको रोमाच हो आया, कपोलोपर पसीना झलक उठा। प्रगाढ़ लज्जासे मानो वह अपने ही में मुदी जा रही है। कि अगले ही क्षण वह परवश होकर लुढ़क पड़ी—वसतमालाके वक्षपर।

“अजन, मुझसे ही लाज आ रही है आज तुम्हें ?”

“जीजी... बहुत दिनोका भूला संबोधन आज फिर ओठोंपर आ गया—अनायास, क्षमा कर देना, जीजी। पर आज तुम बड़ी ही बड़ी लग रही हो! तुम्हें छोड़कर आज कहीं शरण नहीं है—इसीसे कह रही हूँ। बीच धारामें मुझे असहाय छोड़कर चली मत जाना। अपनी अजनाका पागलपन तो तुम सदासे जानती हो—फिर क्या आज भी क्षमा नहीं कर दोगी, जीजी? . . .”

अंजनाकी भुकी हुई पलकपर बिखर आई हलकी-सी केश-लटको उंगलीसे हटाते हुए वसतने कहा—

“इसीसे तो कह रही हूँ अंजन, कि अपनी चिर दिनकी उस जीजीसे भी यो लाज करेगी ?”

“तुमसे नहीं जीजी, अपनी ही लाजसे मरी जा रही हूँ। अपनी ही हीनतापर मन करुणा और अनुतापसे भरा आ रहा है। देनेको क्या है मेरे पास, जीजी, तुम्हीं बताओ न ?”

“छि मेरी पगलो अजन”

कहते-कहते वसतका गला भी हर्षके पुलकसे भर आया। और भी दुलारसे अजनाके शिथिल हो पड़े शरीरको उसने वक्षसे चाप लिया।

“सच कह रही हूँ जीजी, मेरा मन मेरे वशमे नहीं है। और रूप ? यह तो टूट-टूटकर बिखरा जा रहा है, धूल-मिट्टी हुआ जा रहा है ! मृगार-सज्जाके छध-बधनमें बाधकर इसे, उन चरणोपर चढ़ानेको

कहती हो जीजी ? क्या क्षणोंके इस छलसे उन चरणोंको पाया जा सकेगा ? और यदि पा भी गई—तो कै दिन रख सकूंगी ?”

“कैसी बातें करती है, भ्रंजन ? जिस भ्रंजनाके दिव्य रूपको पानेके लिये, स्वर्गके देवता मर्त्यलोकमें जन्म पानेको तरस जायं, उसी भ्रंजनाके हृदयका यह अमृत भाज उसकी समर्पणकी अजुलियोंमें भर आया है ! देखूँ, वह कौनसा पुरुषार्थ है, जो रूपके इस अकूल समुद्रको पार कर, नाशकी मन्म-धारासे ऊपर उठकर, हृदयके इस अमृतको प्राप्त कर लेगा ! मान-सरोवरकी विरुद्ध-नामिनी लहरोपर तैरनेवाले, कुमार पवनजयके मानकी परीक्षा है आज रात . . .।”

भ्रंजनाकी समस्त देह पिघलकर मानो उत्सर्गके पद्मपर, एक अदृश्य जल-कणिका मात्र बनी रह जाना चाहती है । वसतके वक्षपर सिमटकर वह गाठ हुई जा रही है । उसने बोलती हुई वसतके भ्रोठोपर हथेली दाब दी—

“ना . . .ना . . .ना . . .बस करो जीजी । मेरी क्षुद्रताको शरण दो जीजी । कहा है हृदय—जो उसकी बात कह रही हो । मन, प्राण, हृदय—सर्वस्व हार गई हूँ ! अपनेको पकड़ पानेके सारे प्रयत्न विफल हो गये हैं । इसीसे पूछ रही हूँ कि क्या देकर उन चरणोंको पा सकूंगी ? मैं तो सबंहारा हो गई हूँ, क्षण-क्षण मिटी जा रही हूँ, मुझपर दया करो न, जीजी !”

और तभी उस भ्रोरके केलि-सरोवरसे सखियोंके चंचल हास्यका रव सुनाई पड़ा । कि इतने ही में लीलाकी तरगों-सी सखियां इस भ्रोर दौड़ आईं ।

“उठो रानी, खेलनेके लिये बालिका भ्रजनको जाने दो—हिंडोलेकी पैंगें उसकी राह देख रही हैं !” कहकर वसंतने भ्रंजनाको दोनों हाथोंसे झकझोरकर एकदम हलका कर देना चाहा ।

चारों भ्रोर धिर आयी सखियोने सिधुवार और मल्लिकाके फूलोंसे

अंजनाका अभिषेक कर दिया। 'युवराज्ञी अंजनाकी जय'—मृदुकण्ठोंका समवेत स्वर हवामे गूज गया। जयमालाने एक उल्फुल्ल कुमुदोकी माला अंजनाके गलेमें डाल दी। बसतके हाथके सहारे उठकर अंजना चली—धीर-नाभीर और सभ्रमसे भरी। चारो ओर—सखिया और दासिया झुक-झुककर बलाये लं रही है। इस सारे रूप, शृंगार, सज्जासे ऊपर उठकर सौंदर्यकी एक मुक्त विभा-सी वह चल रही है। चांद उस सौंदर्यका दर्पण न बन सका—वह उसका भामंडल बन जानेको उसके केश-पाशकी लहरोपर आ खड़ा हुआ है; पर वहा भी जैसे ठहर नहीं पा रहा है।

केलि-सरोवरके एक ओरके दलोंके ऊपर होकर हिंडोला झूल रहा है। हिंडोलेके एक कोनेमें बाई पीठिकाके सहारे, एक मोतिया रगके रेशमी उपधानपर कुहनी टिकाये, गाल एक हथेलीपर धरकर अंजना बैठी है। सहज सकोचवश कुछ मुड़े-से दोनो जानु उसने अपने ही नीचे समेट लिये हैं। पास ही दाई पीठिकाके सहारे बसतमाला बैठी है। कुछ सखिया हिंडोलेके आस-पास खड़ी होकर हौले-हौले झूला दे रही हैं। बड़ी ही कोमल रागिणियोंसे वे गीत गा रही हैं। उन रागोकी मूर्च्छा पवनपर चढ़कर दिशाओके तट छू आती है। बढ़ते हुए उल्लासके साथ रागोका आलाप बढ़ता ही जाता है।

केलि-सरोवरके उस ओर हार-यष्टि बाधकर खड़ी सखिया नाना भगोमें नृत्य कर उठी। मजीरोकी पहली ही रणकारसे अतरिक्षके तारोमें झकार भर गई। वीणा, मृदंग और जल-तरंगकी स्वरावलियोंपर समुद्रकी लहरोका सगीत उतरने लगा; अतरके कितने ही लोक एक साथ जाग उठे। वायुकी तरंगो-सी वे तन्वगी बालाए, सगीतके तालोपर, शून्यमे चित्र बनाने लगी। अर्ध उन्मीलित नयनोंसे, देह-यष्टिको अनेक भगियोंमें तोड़कर, उन्होंने हाथ जोड़कर अपने-आपको निवेदित किया। देहका सारा स्थूल रूप-सावध्य सौंदर्यकी कुछ ही सूक्ष्म रेखाओंमें सिमटकर

जाज्वल्य हो उठा। 'बादल-बेला', 'भयूरी-नृत्य', 'वसत-लीला', 'अनग-पूजा', 'प्रणयाभिसार', 'सागर-मंथन', आदि अनेक नृत्य क्रमशः वे बालाए रचती गई।

अजना कभी नृत्यकी भाव-भंगियो और सगीतकी मूर्च्छनामे विभोर हो आखे मूंद लेती; और कभी आकाशकी ओर दृष्टि उठाये अपने हाथके लीला-कमलको उंगलियोके बीच नचाती हुई ग्रह-नक्षत्रोंकी गतियोसे खेलने लगती। एकाएक उसकी नजर केलि-सरोवरके जलमे पडते तारोके प्रतिबिंबपर जा पडती। ईषत् भुककर हाथके लीला-कमलसे वह जलकी सतहको भुकभोर देती। ग्रह-नक्षत्रोके बिंब उलट-पुलटहो जाते। वह खिलखिलाकर हंस पडती। पास खड़ी सखियां अचरजमे भरी देखती रह जाती। कभी अजनाकी वे लीलायित भौहें कुचित हो जाती तो कभी गमीर। तो कभी एक निर्दोष कौतुक से वह मुस्करा देती। मानो आज नियतिसे ही विनोद करनेको वह उतर पडी है।

सिंहपौरपर नौबत बज उठी। रातका दूसरा पहर आरंभ हो गया। सामने दृष्टि पडी—गुलाबी कचुकियोसे बंधे उद्भिन्न वक्ष-देशपर, हाथोकी अजुलियोमें सर्वस्व उत्सर्ग करती हुई, मुद्रित-नयन बालाएं समर्पणके भगोमें नत हो गईं। मजीरोकी रणकार नीरव हो गईं। सगीतकी डूबती हुई सुरावलियां दिशाओके उपकूलोमे जाकर सो गईं। एक-एककर सब बालाए तिरोहित हो गईं।

×

×

×

अटारीके दक्षिणवाले रेलिगपर अजना और वसंत खड़ी हैं—छाया-मूर्तियो-सी मौन। विशाल राजप्रांगणमें चारो ओर सन्नाटा छा गया है। नीरवता सघन हो रही है। आकाशके असंख्य तारोंकी उत्सुक आंखें इस छतपर टकटकी लगाये हैं। चारों ओर निस्संद, अपलक प्रतीक्षा बिछी है। उद्यानकी वन-राजियोमेंसे, केलि-गृहोके द्वारोंमेंसे, नारिकेल-

वनके भंतरालोंसे, लता-मंडपोंके द्वारोंसे, सरोवर तटके कदली और मार्बवी-कुजोंसे, देव-मंदिरोंके शिखरोंपरसे, सौध-मालाओंकी चूड़ाओंसे—मानो कोई भानेवाला है ! अंधकारमेंसे कोई छाया-मूर्ति आती दिखाई पड़ती है—और फिर कहीं छाया-बांदनीकी आंख-मिचौनीमें खो जाती है । दक्षिण समीरके अलस झोंकेमें तरु-मालाए मर्मरित होती रहती है । वह शून्यता और भी निबिड, और भी गभीर हो जाती है ।

‘पुडरीक’ सरोवरके गुल्मोंमेंसे कभी कोई एकाकी मंडक टर-टरा उठता है, कोई जल-जनु विचित्र स्वर कर उठता है । सरोवरकी सतहपर से कोई एकाकी बिछड़ा पक्षी उड़ता हुआ निकल जाता है; पानी छप्-छप् बोल उठता है । भिल्लीका रव इस शून्यताके हृदयका मगीन बन गया है । कभी-कभी दूरपर, प्रहरीके उत्कट शब्दकी ध्वनि, स्तब्धताको और भी भयावह बना देती है ।

सुहाग-शय्याके सामनेवाले वातायनमें अजना चुप बैठी है । पासके रेलिंगपर बसत खामोश ठुड्डीपर हाथ देकर बैठी है । नई डाली हुई धूपसे धूम्र लहरियां और भी वेगसे उड़ रही हैं । चारों ओर मणि-माणिक्यकी झलमल आभामें नाना भोग-सामग्रियां दीपित हैं ! स्फटिककी चित्रमयी चौकियोंपर रत्नोंकी झारियां शोभित हैं । कचनके थालोंमें विविध फल और पुष्पहार सजे हैं । अनेक शृंगारके उपादानोंसे भरी रत्न-मंजूषाए खुली पड़ी हैं । बसतमालाने कमरेमें धूमकर दीपाधारोंके दीपोंकी जोतकी और भी ऊंचा उठा दिया । सुहाग-सेजके चारों ओरके धूप-दानोंमें नवीन धूप डाल दिया । शून्य शय्यामें जा-जाकर धूम्र लहरें विसर्जित होने लगीं । सुहागिनीके प्रतीक्षासे आकुल नयन आकाशमें लोटते ही चले गये और तरु-पल्लवोंकी ‘डल-पल’में तारे खिल-खिलाकर हंस पड़े ।

बांद ठीक सौधके शिखरपर आ गया है । चूड़ाके रत्न-दीपमेंसे कातिकी नीली-हरी किरणें भर रही हैं । दूरपर कुमार पवनंजयके

‘अजितजय-प्रासाद’का शिखर दीख रहा है। उसपर अष्टमीके वक्र चंद्र-सा अरुण रत्न-दीप उद्भासित है। जरा झुक कर धीरे-से वसतने कहा—“देख रही हो अजन, वह रतनारी चूडा—वही है ‘अजितजय-प्रासाद’ !”—वसतके इगितपर अनायास अजनाकी आँखें उस ओर उठ गईं। पर दर्पकी वह झू-लेखा जैसे वह भेले न सकी। चाहकर भी फिर उस ओर देखनेका साहस वह न कर सकी।

कालका प्रवाह अनाहत चल रहा है। जीवन क्षण-पल घड़ियोंमें कण-कण बिलरकर अवश बह रहा है। यह जो आस-पास सब स्तब्ध-स्थिर दीख रहा है, यह सब उस प्रवाहमें सूक्ष्म रूपसे अतीत और व्यय हो रहा है, सब चंचल है—और क्षण-क्षण मिट रहा है, और नव नवीन रूपोंमें नव-नवीन इच्छाओं और उच्छ्वासोके साथ फिर उठ रहा है। सब-कुछ अपने आपमें परिणमन-शील है। आत्माके अतराल में चिरतन बिछोहकी व्यथा निरंतर घनी हो रही है।

कि लो, सिंह-पीरपर तीसरे पहरकी नौबत बज उठी। फिर हवाके भोंकेंमें तरु-मालाए मर्मरा उठी और तारे फिर खिलखिलाकर हस पड़े। अतरिक्षमें रह-रहकर एक नीरव ध्वनि गूँज उठती है—‘नहीं आये ! नहीं आये !! नहीं आये !!!’ रात ढल रही है। तारे वह रहे हैं, चांद बह रहा है, बादल बह रहे हैं, आकाश बह रहा है, पृथ्वी बह रही है, हवाएं ब्रह्म रही हैं, भ्रमकार और प्रकाश बह रहे हैं—और इसी प्रवाहमें चेतना भी अवश बह रही है। पर भीतर सबेदनकी एक अखड जोत जल रही है—जो इस प्रवाहको चीरकर ऊपर आया चाहती है; परिणमनके इन सारे जुलूसोको जो अपने भीतर तदाकार और चिद्रूप कर लेना चाहती है। देहकी दीवारोंमें वह बदिनी टकरा रही है, पछाड़े खा रही है। और ऊपर मणि-माणिक्यकी नाना-वर्णी प्रभामें मायाकी चित्र-लीला अविराम चल रही है। ससार-चक्र सतत गति-शील है—।

कि लो, रातके चौथे पहरकी नौबत बज उठी। प्रश्न-चिह्न-सी सजग, अपने आपमें चिन्मय लौ-सी बाला अजना वातायनमें बैठी है; इस मारे परिच्छदके बीच वह नितात निराधार, असहाय और अकेली है—निज रूपमें रमण-शील ! रेलिगपरसे उठकर उसके पास जानेकी बसंतकी हिम्मत नहीं है। देखते-देखते पश्चिमके वानीर-वनोमें चांद पाडुर होता दीख पडा। तारे क्षीण होकर डूबने लगे। शयन-कक्षके दीपाधारोंमें सुगंधित तैलोके प्रदीप मद हो गये। धूप-दानोपर कोई विरल धूम्र-लहरी शून्यमें उलझी रह गई है।

केवल मणि-दीपोंकी म्लान, शीतल विभामें वह विपुल भोग-साम-प्रियोसे दीप्त सुहागकी उत्सव-रात्रि कुम्हला रही है। अस्पर्शित शय्याकी चपक-कचनार सज्जा मलिन हो गई। कुद-पुष्पोकी मसहरी जल-सीकरोमें मीगकर भर गई है। पूजाकी मामग्री ठुकराई हुई, हतप्रभ, शून्य उन थालोमें उन्मत् पडी है। सब कुछ अनगीकृत, अवमानित, विफल पडा रह गया है। पुजारिणी स्वयं चिर प्रतीक्षाकी प्रतिमा बर्नी झरोखेमें बैठी रह गई है। एक गभीर पराजय, अवसन्नता, म्लानता चारों ओर फैली है।

और भीतर कक्षकी शय्यापर आत्माकी अग्नि-शिला नग्न होकर लोट रही है।

...सध्यामें सीढियोपर बिछाये गये प्रफुल्ल कुमुदिनियोके पावडे अछूते ही कुम्हला गये ! पर वह नहीं आया—इस सुहाग-रात्रिका अतिथि नहीं आया !

और लो, राज-प्रागणकी प्राचीरोके पार ताम्र-बूड बोल उठा।

[८]

राजपरिकरमें बिजलीकी तरह खबर फैल गई : “देव—पवनजयने नवपरिणीता युवराज्ञी अजनाका परित्याग कर दिया !”

और दिन चढ़ते न चढ़ते सपूर्ण आदित्यपुर नगर इस संवादको पाकर स्तब्ध हो गया। उत्सवकी धारा एकाएक भग हो गई। प्रातःकाल ही राज-मंदिरसे लगाकर नगरके चारो तोरणोतक बाण, गीत-नृत्यकी जो मंगल-ध्वनिया उठने लगी थीं, वे अनायास एक गभीर उदासीमें डूब गईं। प्रजा द्वारा सात दिनके लिये आयोजित विवाहोत्सवके उपलक्ष्यमें नगरमें जहा-तहा तोरण, मंडप, बेदिया रची गई थी; अनेक लता-फूल, वनस्पतियों के द्वार बने थे; ध्वजाओ और बदनवारोके सिंगारसे नगर छा गया था; उस सारी सजावटमें एक गहरा सन्नाटा गूज रहा है। मानों नियतिका व्यग्य-अट्टहास अतहीन हो गया है। केवल बड़े-बड़े कांसिके धूप-दानोमें जहा-तहा सुगंधित धूपका धूम्र मौन-मौन लहराता-सा उठ रहा है। मंदिरके पूजा-पाठ और घटा-रव एकाएक मूक हो गये। देवताओकी वीतराग पाषाण प्रतिमाए, और भी अधिक वीतरागताके रहस्यसे भरकर मुस्करा उठी! नागरिकोमें चारो ओर अपार आश्चर्य, निरानंद और कौतूहल छा गया है।

राज-प्रागणमें गभीर आतंकका सन्नाटा फैला है। राज-मंदिरपर घने विषादका आवरण पड़ गया है। प्रासाद-मालाओके छज्जोपर केवल कबूतरोकी गुटुर-गुटुर सुनाई पड़ती है, जो उस उदासीको और भी सघन और मार्मिक बना देती है। सिंहपौरपर केवल समय-सूचक नीबत कालके अनिवार चक्रकी निर्मम सूचना देती है।

मनुष्यकी वाणी ही आज मानो अपराधिनी बन गई है। कभी कोई एकाकिनी प्रतिहारी, विशाल राज-प्रागणको पारकर एक सौषसे दूसरे सौषको जाती दिखाई पड़ती है। जीवन, कर्म, व्यापार, चेष्टा सब जड़ी-भूत हो गया है। चारो ओर फैला है आतंक, अपराध, क्षोभ, रोष—समस्त राज-कुलके प्राण विकल पश्चात्तापसे हाय-हाय कर उठे हैं। नागरिकाओं और कुल-कन्याओके वक्षमें एक शब्दहीन रुलाई गूज रही है। प्राण-प्राणके तटोमें जाकर अकल्पित दुःखकी यह कथा अशेष हो गई है!

यह सब इसलिये कि यह कोई उडती हुई खबर नहीं थी। यह कुमार पवनजय द्वारा स्वयं घोषित की गई घोषणा थी। कुमारकी जिस गुप्त प्रतिहारिणी, उनकी निश्चित आज्ञाओंके अनुसार इस घोषणाको नगरमें फैलाया, उसके पास एक लिखित पत्रिका थी जिसपर कुमारके हस्ताक्षर थे। हवाके बेगसे प्रतिहारी घूम गई। लोग अवाक् रह गये—और देखते-देखते प्रतिहारी गायब हो गई। प्रजामें जन-श्रुतिकी तरह यह बात प्रसिद्ध है कि 'देव पवनजयकी हठ टलती नहीं है, उनका वचन पत्थरकी लकीर होता है।' फिर वह तो लिपि-बद्ध घोषणा थी—जो कुमारने स्वयं आग्रह-पूर्वक प्रकाशित की थी।

महादेवी केतुमतीके आसुओंका तार नहीं टूट रहा है। आस-पास आत्मीय, कुटुंबी, परिजन, दासिया, बारबार सबोधनके हाथ उठाकर रह जाते हैं। बोल किसीका फूट नहीं पाता है। क्या कहकर समझाये। सब निर्वाक्य हैं और हृदय सभीके रुद्ध हैं।

महाराज प्रह्लाद राज-मंत्रियोंके साथ सबेरेमें मंत्रणा-गृहमें बंद हैं। प्रमुख द्वार भीतरसे रुद्ध हैं, घटो हो गये नहीं खुला। महाराजने सबेरे ही स्वयं महामंत्री सौमित्रदेवको भेजा था कि जाकर वे पवनजयको लिवा लायें। पर महामंत्री निराश लौटे, कुमार अपने महलमें नहीं थे। महाराज स्वयं पालकीपर चढ़कर गये। 'अजितजय-प्रासाद'का एक-एक कक्ष महाराज घूम गये पर कुमारका कहीं पता नहीं था। अश्व-शालामें पवनजयका प्रियतम तुरग 'वैजयंत' अपनी जगहपर नहीं था। महलके द्वारके दोनों ओर प्रतिहारिया कतार बाधे नत खड़ी थीं। महाराजके पूछनेपर सिर उठाये और भयसे खरखराती हुई वे मूक रह गईं। वे रो पड़ीं और बोल न सकीं। महाराज उदास होकर लौट आये। चारों दिशाओंमें सैनिक दौड़ाये गये, पर दिन डूबनेतक भी कोई सवाद नहीं आया।

और विषादके बादलोसे ढककर जब आस-पामका सारा राज-

बंभव मानो भू-लुठित हो गया है, तब यह 'रत्नकूट-प्रासाद' इस सबके बीच खड़ा है—वैसा ही अचल, उन्नत, दीप्त रत्नोंसे जगमगाता हुआ ! इसका तेज जरा भी मंद नहीं हुआ है । दिनकी चिलचिलाती धूपमें वह और भी प्रखर, और भी प्रज्वलित होता गया है । कोई कातिमान तरुण योगी मानों समाविस्थ है; ओठोकी वीतराग मुस्कराहटमें एक गहन रहस्यमयी कृपा है ।

परिजनोकी आसूभरी आंखे धूपमें दहकते उस शिखरकी ओर उठती हैं, पर ठहर नहीं पाती; दुलक जाती हैं, और आसू सूख जाते हैं । इस प्रज्वलित अग्नि-मंदिरके पास जानेका साहस किसीको नहीं हो रहा है । सांठे मनोकी कृपा, व्याकुलता, सहानुभूति अनेक धाराओमें उसके आस-पाम चक्कर खाती हुई लुप्त हो जाती है ।

दासियां और प्रतिहारियां महलकी सीढियों और खडोंमें पहेलिया बुझाती हुई बैठी हैं—पर ऊपर जानेकी हिम्मत नहीं है ।

छतवाले उसी शयन-कक्षमें बीचके बिल्लौरी सिंहासनकी दाई पीठिकाके सहारे अजना अर्ध-लेटी है । पास ही बैठी है उदास वसंत; रो-रोकर चेहरा उसका म्लान हो गया है और आंखें लाल हो गई हैं । पीछे खड़ी रत्न-माला मयूर-पखका विपुल विजन घीरे घीरे झल रही है ।

अजनाकी देहपरसे राग-सिंगार, आभरण मानो आप ही भरे पड रहे हैं । उन्हें उतारनेकी चेष्टा नहीं की गई है, वे तो निष्प्रभ होकर जैसे आप ही खिर रहे हैं । और जब वे पहनाये गये थे तब भी कब सचेष्टताके साथ सम्हाले गये थे । सुषमाके उस सरोवरमें वे तो आप ही तैरने लगे थे और धन्य हो गये थे । दिन भर आज खुली छतमें शय्याके पास बैठ, अंजनाने सूर्य-स्नान किया है । उसमें सारे रत्नाभरण और कुसुमाभरण उस देहसे उठती ज्वालाओमें गलित-विगलित होते गये हैं ।

अब सांभ होते-होते वसंतका वश चला है कि वह उसे उठाकर कक्षमें ले आई है । बिल्लौरी सिंहासनपर सरोवरके जल-बिंदुओमें आर्द्र, सद्य

तोड़े हुए कमलके पत्तोंकी शय्या बिछाकर उसपर अंजनाको उसने लिटाना चाहा, पर वह बैठी है। पास ही मीनाकी चौकीपर पन्नेके चषकोमें कर्पूर, मुक्ता और चदनके रस भरे रखे हैं; पर उन अंगोने लेप नहीं स्वीकारा। सुगंधित जलो और रसोकी आरिया मुह ताकती रह गई।

रत्नमालाने कल घुमा दी; पन्नेके कल्प-वृक्षमेंसे निकलकर शीतल सुगंधित नीहार-नोक कमरेमें छा गया। अंजनाके तप्तोज्ज्वल मुखपर अपार शांति है। गलित स्वर्ण-सी पसीनेकी धारे कड़ी-कड़ी उस अरुणाभामें सूख रही हैं। सघन वरौनियोके भीतर घन पल्लव-अच्छाय किसी अतलात वन्य वापिकाके जल-सी वे आँखें कभी उठकर लहरा जाती हैं और फिर ढूलक जाती हैं।

अजनाके माथेपर हलकेसे हाथ फेरती हुई वसत बोली—

“अजन, तेरे हृदयके अमृततक नहीं पहुच सका वह अभागा पुरुष ! इसीसे तों भुभलाहटकी एक ठोकर शून्यमें मारकर वह चला गया है। . . . पर नारीकी देह लेकर—”

कहते-कहते फिर वसतका गला भर आया। विह्वल होकर उसने अजनाको अपनी गोदमें खीच लिया और उसका मुख वक्षमें भर मुदी आँखोंके वे बड़े-बड़े पलक चूम लिये। उस ऊष्मामें अजनाकी वे सुगोल सरल आँखें भरपूर खुलकर वसतकी आँखोंमें देख उठी और फिर ढूलक गई। मुहूर्त मात्रमें वह वसतको अपने अतर्लोकमें खीच ले गयी।

“भूल हो गई है जीजी, मुझीसे भूल हो गई है। मैंने अपनी आँखोंसे देखा था कल रात—उस इदनील शिलाके फ़शमें ! छायाकी उस कन्याको मैं अपने मुख-सुहागके गर्वमें पहचान न सकी। पर मैं ही अभागिन तो थी वह ! टूटती ही गई—टूटती ही गई। अनंत लहरोमें चूर-चूर होकर मैं बिखर गई। और मैंने देखा, वे आलोकके चरण आ रहे हैं ! पर मैं पहुच न सकी जीजी उनतक। देखो न वे तो चले ही आ रहे हैं, पर मैं तो चूर-चूर हुई जा रही हूँ। देखो न जीजी मैं अभागिन !”

कहते-कहते अपने दोनों हाथ अंजनाने सून्यमें उठा दिये । और वसतने देखा, उसकी दोनों आंखोंसे आसू अश्रुविराम भर रहे हैं । लगा कि वह ध्वनि मानो किसी सुदूरकी गंभीर उपत्यकासे आ रही थी ।

“अंजन—मेरी प्यारी अंजन ! यह कैसा उन्माद ही गया है तुम्हे ? मेरी अंजन”

कहते-कहते वसतने अंजनाके दोनो उठे हुए हाथों को बड़ी मुश्किलसे समेटकर, फिर उसके चेहरेको अपने वक्षमे दाब लिया ।

“पर जीजी, भूल मुझीसे हुई है । बार-बार तुमसे मनकी बात कहनी चाही है—पर न कह सकी हू । मोहकी मूर्खामे अपनी तुच्छताको भूल बैठी, इसीसे यह अपराध हो गया है, जीजी ! देखो न, वे चरण तो चले ही आ रहे हैं, पर मैं ही नष्ट हुई जा रही हूँ—टूटी जा रही हू । उन चरणोंके आनेतक यदि चुक ही जाऊ तो मेरा अपराध उनसे निवेदनकर, मेरी ओरमे क्षमा माग लेना, जीजी !”

वसतसे बोला नहीं गया । उसने अंजनाका बोलता हुआ मुह और भी भीच कर छाती मे दाब लिया फिर धीमे से कहा—

“चुप . . चुप . . चुपकर अंजनी”

कुछ क्षण एक गहरी शान्ति कमरेमे व्याप गई । तब अंजनाको अपनी गोदपर धीमेसे लिटाकर, वसत हलके हाथसे उसके ललाटपर चदन-कर्पूर और मुक्ता-रसका लेप करने लगी ।

[६]

यह है कुमार पवनंजयका ‘अजितजय-प्रासाद’ । राजपुत्रने अपने चिर दिनके सपनोंको इसमें रूप दिया है । अबोध बालपनसे ही कुमारमें एक जिगीषा जाग उठी थी—वह विजेता होगा । वय-विकासके साथ यह उत्कंठा एक महत्वाकांक्षाका रूप लेती गई । ज्ञान-दर्शनने सृष्टिकी

विराटताका वातायन खोल दिया। युवा कुमारकी विजयाकांक्षा सीमासे पार हो चली : वह मन ही मन सोचता—वह निखिलेश्वर होगा—वह तीर्थंकर होगा।

इस महलमें कुमारने अपने उन्ही सपनोंको सागोपाग किया है। महाराजने पुत्रकी इच्छाम्रोको साकार करनेमें कुछ भी नहीं उठा रक्खा। विपुल द्रव्य खर्च कर, द्वीपातरोके श्रेष्ठ कलाकारों और शिल्पियों द्वारा इस महलका निर्माण हुआ है।

दूरपर विजयार्धकी उत्तुंग भृगु-मालाए आकाशकी नीलिमामें अतर्धान हो रही है। और उनके पृष्ठपर खडा है यह गर्वोन्नत 'अजितजय-प्रासाद',—अपनी स्वर्ण-चूडाओसे विजयार्धकी चोटियोंका मान मर्दन करता हुआ।

पार्वत्य-प्रदेशके ठीक सीमातपर, जहासे समतल भूमि आरंभ होती है, एक विस्तृत टीलेपर यह महल बना है। राज-मदिग्से महातक आनेके लिये विशेष रूपसे एक सड़क बनी है; दूसरा कोई रास्ता यहा नहीं पहुच सकता। महलके सामने ऊँचे तनेवाली सघन वृक्ष-राजियोंसे भरा एक रम्य उद्यान है। और उसके ठीक पीछे, पादमूलमें ही आ लगा है वह पहाडियोंसे भरा वीहड जंगल। किसी प्राचीर या मुडेरसे उमे अलग नहीं किया गया है। महलके पूर्वीय वातायन ठीक उसीपर खुलते हैं। कृत्रिमका यह सीमांत है, और प्रकृतिका आरंभ। ठीक महलकी परिखापर वे भयावनी—वन्य-भाडिया भुक आई हैं। महलको चारों ओरसे घेरकर यह जो कृत्रिम परिखा बनी है, वह देखनेमें बिल्कुल प्राकृतिक-सी लगती है। बड़े-बड़े भीमाकार शिलाखड और चट्टाने उसके किनारे अस्त-व्यस्त बिखरे हैं, जिनमें पलाश और करौंदोकी घनी भाडिया उगी है। विषद परिखाके अंदर हरा-नीला पुरातन जल बारहों महीने भरा रहता है; बड़े-बड़े कछुए, अजगर, मच्छ और कंकडे उसमें तैरते दिखाई पडते हैं।

इस परिखाके बीच कज्जल और भूरे—पाषाणोंके आठ विशाल

दिग्गजोंकी कुर्सी बनी है, जिसपर 'विजेता'का यह प्रासाद भूल रहा है। नी लडोके इस महलमें चारो ओर अगणित द्वार-खिडकियां सदा खुली रहती हैं; जिनमेंसे आर-पार भाकता हुआ आकाश मानों खंड-खंड होता दिखाई पड़ता है। अनेक पार्वत्य नदियोंके प्रवाहोमें पडे हुए, निरंतर लहरोके-जल-सघातसे चित्रित हरे, नीले, जामुनी और भूरे—पाषाणोंसे इस महलका निर्माण हुआ है। पहले ही लडमे चारों ओर महलको घेरकर जो मैखला-सी गवाक्ष-भाला बनी है, उसके सबलोमें सप्त-धातुकी मोटी-मोटी शृङ्खलाए लटक रही हैं, जो कुर्सीके दिग्गजोके कुम्भस्थलोंको बाधे हुए हैं। महलके सर्वोच्च खडपर पच भेरुओके प्रतीक स्वरूप सोनेके पाच भव्य शिखर हैं, जिनपर केजरिया ध्वजाए उड रही हैं। सामनेकी ओर परिखाको पाटता हुआ जो महलका प्रवेश-द्वार है, उसके दोनो ओर सजीव से लगनेवाले सोनेके विशाल सिंह बने हैं।

पीछेके वन्य-प्रदेशमें दूरपर कुछ पहाडियोंमें घिरी एक प्रीकृतिक झील पड़ी है। गुहाओमें भरती हुई पानीकी झिरिया बनोमें होकर झीलमें आती रहती हैं, जिससे झीलका पानी कभी सूखता नहीं है। झीलके दोनो ओरके तट-भागोमें सघन अटविया फैली है। महलके पूर्वीय वाता-यनपर खडे होकर देखा जा सकता है कि कभी चादनी रातमें या फिर किसी शिशिरकी दोपहरीमें सिंह झीलके किनारे पानी पीने आते हैं। वह प्रदेश प्रायः निर्जन-सा है, क्योकि वहीसे विजयार्थकी वे दुर्गम खाडया और विकट अरण्य-वीथिया शुरु हो गई हैं—जो आस-पासके जन-समाजमें प्रायः अगम्य मानी जाती हैं और जिनके सबधमें लोकमें तरह-तरहकी रहस्य भरी कथाए प्रचलित हैं।

भय और मृत्युकी घाटियोंपर आरूड यह 'जेता'का स्वप्न-दुर्ग है। देव पवनजय यहा अकेले रहते हैं—सिर्फ कुछ प्रतिहारियोंके साथ। पुरुष यहां वही अकेला है—दूसरा कोई नहीं। विशाए उसकी सहचरिया हैं और सपने उसके साथी।

पौ अभी नहीं फटी है। प्रतिहारिया दालानमें ऊब रही है। द्वारके सिंहासे सटकर जो पुरुष सीढियोंपर बैठा है, वह अखंड रात जागता बैठा रहा है। अभी-अभी सबेरेकी ताजी हवामें उसकी आंख भूषक गई है।

अचानक घोड़ेकी टाप सुनकर वह पुरुष चौंका। उसने गर्दन ऊपर उठाकर देखा। घोड़ेसे उतरकर पवनजय क्षण भर सहम रहे। फिर एक झटकेके साथ वे आगे बढ़ गये और दुर्निवार वेगसे महलकी सीढिया चढ़ गये। उसी वेगमें बिना मुड़े ही कहा—

“घोह, प्रहस्त ! अ आघो ”

प्रतिहारिया हड़बडाकर उठी और अपने-अपने स्थानपर प्रणिपातमें नत हो गई। ‘देव पवनजयकी जय’का एक कोमल नाद गूज उठा। उस भव्य दीवानखानेमें अनेक स्तंभों और तोरणोंको पार करने हुए नीरके वेगसे पवनजय सीधे उम मिहासनपर जा पहुँचे, जो उम मिरेपर बाँचो-बीच आसीन था। अमूल्य नागमणियोंसे इस सिंहासनका निर्माण हुआ है। महानीलमणिके बने नागोंके विपुलाकार फणा-मडलने इसपर छत्र ताना है, जिनमें गज-मुक्ताओंकी झालरे लटक रही हैं। सहस्र-नागके फनो और वराहोकी पीठपर यह उठा हुआ है। पैरके पायदानके नीचे चित्त-कबरें पाषाणोंके दो विशाल सिंह जबान निकालकर बैठे हैं; और किसी तीव्र आग्नेय मणिसे बनी उनकी आंखें आतक उत्पन्न करती रहती हैं। सिंहासनकी मूल वेदिकाके दोनों ओर जो कठघरे बने हैं उनमें क्रमसे सूर्य और चंद्रकी अनुकृतिया बनी हैं।

पीछेकी दीवालमें रत्नोका एक उच्च वातायन है, जिसमें आदि चक्रवर्ती भरतकी एक विशाल सूर्य-कान्त मणिकी प्रतिमा विराजमान है। उसके पाद-प्रान्तमें चक्र-रत्न नाना रंगी प्रभाओंमें जगमगाता घूम रहा है।

उधर उदयाचलपर ‘अजितजय-प्रासाद’के भामडल-सा सूर्य उदय हो रहा है।

छत्रके फणा-मडलपर कुहनी रखकर पवनजय खड़े रह गये। सुदृढ़ प्रलबमान देह-यष्टिपर कवच और शस्त्रास्त्र चमक रहे हैं। कुंचित झलका-वलि अस्तव्यस्त बिखरी है और उसपर एक कुम्हलाये श्वेत बन्ध-फूलोंकी माला पडी है। ललाटपर बालोकी एक लट दोनों भौहोंके बीच कुंडी मारी हुई नागिन-सी भूल रही है; लाख हटानेसे भी वह हटती नहीं है।

प्रहस्त चुप-चाप पीछे चले आये थे। उन्हें एक हाथके इगितसे ऊपर बुलाते हुए लापरवाह मुस्कराहटसे पवनजय बोले—

“आओ प्रहस्त, कुशल तो है न....?”

प्रहस्त ऊपर चढ़कर अपने सदाके आसनपर बैठ गये, धीरेसे बोले—
“साधुवाद पवन ! कुशल तो अब तुम्हारी कृपाके अर्धीन है। मेरी ही नहीं, समस्त आदित्यपुरके राजा और प्रजाकी कुशल तुम्हारे भ्रू-निक्षेप की भित्तिारिणी बन गई है !”

प्रहस्तने देखा पवनजयके चेहरेपर गहरे सघर्षकी छाया है। वह शून्यसे जूक रहा है। अपनी ही छायाके पीछे वह भाग रहा है। उसके पैर धरतीपर नहीं हैं—वह अघरमें हाथ-पैर मार रहा है। वह चट्टानोमे सिर मारकर आया है। उसका अग-अग चंचल और अधीर है। अपने भीतरकी सारी कशमकशको भौहोमे सिकोडकर पवनजयने उत्तर दिया—

“अधीन ! अधीन कुछ नहीं है, प्रहस्त। कोई किसीके अधीन नहीं है। अपने सुख-दुख, “जन्म-मरणके स्वामी हम आप हैं। मोहसे हमारा ज्ञान-दर्शन आच्छन्न हो गया है; इसीसे हम निज स्वरूपको भूल बैठे हैं। अपना स्वामित्व खो बैठे हैं, इसीसे यह अधीनता और दयनीयताका भाव है। किसीकी गति-विधि दूसरेपर निर्भर नहीं। वस्तु-मात्र अपने ही स्वभावमें परिणमन-शील हैं; और मेरी तो क्या बिसात स्वयं तीर्थंकर और सिद्ध भी उसे नहीं बदल सकते....”

“ठीक कह रहे हो पवन ! वह तो हमारे ही अज्ञानका दोष है। पिछले कुछ दिनोंमें तुम जिस गुणस्थानतक पहुच गये हो वहांतक हमारी

गति नहीं। सारे सबघोसे परे तुम तो निश्चय-ज्ञानी हो गये हो। और हम तो साधारण ससारी मानव हैं; राग-कषाय, मोह-ममता, दया-कल्यासे—अभिभूत हैं। तुम सम्यक्-द्रष्टा हो गये हो—और मैं मिथ्यात्वोमे प्रेरित लोकाचारकी व्यावहारिक वाणी बोल रहा हूँ। वह तुम्हारे निकट कैसे सच हो सकती है, पवन ! मेरी धृष्टताके लिये मुझे क्षमा कर देना।”

इस्पातके कवचमे बधा पवनजयका वक्ष अभी भी रह-रहकर फूला आ रहा था। मानो भीतर कुछ धुमड रहा है जो सीना तोड़कर बाहर आया चाहता है। आखे उसकी लाल हुई जा रही है—मस्तकमे आकर खून पछाडे ला रहा है। प्रहस्तका माहस नहीं है कि इस पवनजयसे बैठनेको कहे—

“अपनी पहोचके वारेमे मैं किसीका मत सुननेको जरा भी उत्सुक नहीं हूँ। क्योंकि सिद्धि सारे मतामतसे परे है। मैं तो पदार्थकी स्वतंत्र सत्ताकी बात कह रहा था। पदार्थका स्वभाव मेरी पहोचकी अपेक्षा नहीं रखता। वस्तुपर मैं अपनेको लादना नहीं चाहता। ममकारसे परे हटाकर ही सत्ताके निसर्ग रूपका दर्शन हो सकता है। कहना चाहता हूँ, किसीके भी प्रति दायित्ववान होना निरा दम है, और मैं उससे छुट्टी चाहता हूँ। स्वयं नहीं बधना चाहता हूँ, इसीसे किसीको बाधकर भी नहीं रखना चाहता। विजयार्थकी चोटियोको अपनेमे डुबाकर भी यह आकाश बैसा ही निर्लेप है, और वे चोटिया अपनेको खोकर भी बैसी ही उन्नत हैं—वैसी ही अम्लान ! यही मेरा निस्सग मुक्ति-मार्ग है। कोई इसे क्या समझता है—यह जाननेकी चिंता मुझे जरा भी नहीं है, यह तुम निश्चय जानो, प्रहस्त !”

“...और उस निःसग मुक्ति-मार्गपर कितनी दूर अपनी जय-ध्वजा गाड़कर अभी लौटे हो, पवन ? गायद ‘रत्नकूट-प्रासाद’ तक पहुँचनेके लिये तुम्हें कई दुर्लभ पर्वत और समुद्रोंको पार करना पड़ा है !

तुम्हारी यह परेशान सूरत और ये बिलखरी झलकें इस बातकी साक्षी दे रही हैं। योद्धाका अभेद्य कवच अपनी जगहपर है, पर माथेपर शिरस्त्राण नहीं है और खड्ग-दृष्टिमें खड्ग नहीं है। अजनापर विजय पा लेनेके बाद शायद योद्धा इनकी जरूरतसे उपरत हो गया है !”

एक जोरके लापवाह भटकेसे सिरके बालोको झकझोरकर पवनजय सिंहासनकी पीठके सहारे जा खड़े हुए और दोनो बाहोको छत्रके फणा-मडलपर पूरा पसार दिया। भौहोके कुचनमें अपनेको सम्हालते हुए दीवान-खानेके द्वारकी ओर उगली उठाकर बोले—

“उम और देखो प्रहस्त ! विजयादकें शृंगोपर नवीन सूर्यका उदय हो रहा है। हर नवीन सूर्योदयके साथ मैं नवीन जय-यात्राका सकल्प करता हूँ। जो मजिल विगत हो चुकी है—उसका झब क्या जिक्र और कैसी चिंता ? दिनों बीत गये उम कथाको। विदा होनेसे पहले मान-सरोवरके तटपर एक जिला-चिह्न गाड़ आया था। उस अतीत क्षणकी याद उसे कुछ हो तो हो, चाहो तो जाकर उससे पूछो। पर समयके प्रवाह-में अब तो वह भी उखड़ गया होगा। सत् पल-पल उठ रहा है—मिट रहा है—और अपने निज रूपमें ध्रुव होते हुए भी वह प्रवहमान है। सत्ता स्वतंत्र है और निरंतर गति-शील है। विगत, आगत और अनागतसे परे वह चल रही है। प्रगति-मार्गका राही पीछे मुड़कर नहीं देखता। परंपरा राग-ममकारके कारण है—और उससे मैं छुट्टी ले चुका हूँ। जो पल ठीक अभी बीत चुका है, उमका ही मैं नहीं हूँ तो कलका क्या जिक्र—?”

“भेरी घृष्टताको क्षमा करना पवनजय, एक बातसे सावधान किया चाहता हूँ। आत्म-स्वातंत्र्यके इस आदर्शकी श्रोतमें कही दुर्बलका हीन अहंकार न पल रहा हो ? आत्म-रमणके सुंदर नामके आवरणमें व्यक्तिकी उच्छ्वसल इच्छाओंका नग्न प्रत्यावर्तन न चल रहा हो ? आत्मा और अहंका अंतर जानना ही सबसे बड़ा भेद-विज्ञान है। स्व-परके भेद-

विज्ञानमें दम और स्वार्थको काफ़ी भवसर हो सकता है। आत्मा मात्र स्व है और अनात्मा मात्र पर है। अनात्म शरीरके उपचारसे अन्यकी आत्माको 'पर' कहकर दायित्वसे मुंह मोडना—स्वार्थीका पलायन है ! वह भीरुता है—वह निर्वीर्यता और असामर्थ्य का चिह्न है। सबसे बड़ा ममकार अपने 'मैं'को लेकर ही है ! सबको त्यागकर जो अपने मैंको प्रस्थापित करनेमें लगा है, वह वीतरागी नहीं, वह सबसे बड़ा भोगी और रागी है। वह ममताका सबसे बड़ा अपराधी है। अपने 'मैं'को जीत लो, और मारी दुनिया विजित होकर तुम्हारे चरणोमें आ पड़ेगी। मुक्ति विमुखता नहीं है, पवन, वह उन्मुखता है। अपने आपमें बद होकर शून्यमें भटक जानेका नाम मुक्ति नहीं है, समग्र चराचरको अपने भितर उपलब्ध कर लेना है—या कि उसके साथ तदाकार हो जाना है। इस 'मैं'को मिटा देना है, बहा देना है, अणु-अणुमें रमाकर एक-तान कर देना है—?"

बीच हीमें अधीर होकर पवनजय बोल उठे—

"मुक्तिका मार्ग किसी निश्चित सड़कसे नहीं गया है, प्रहस्त। मेरा मार्ग तुमसे भिन्न हो सकता है। आत्म-साधनाका मार्ग हर व्यक्तिका अपना होता है; मित्रकी सलाह उसमें कुछ बहुत काम नहीं आती। अपना दर्शन अपने तक ही रहने दो तो अच्छा है। दूसरोंपर वह लादना भी एक प्रकारका दुराग्रह ही होगा।"

"तो अपनी एक जिज्ञासाका उत्तर मैं योगीश्वर पवनञ्जयसे पाया चाहता हूँ—फिर यहासे चला जाऊगा। राग-ममकारसे परे मत्ताकी स्वतन्त्रताकी प्रतीति जिस पवनजयने पा ली है—उसके निकट किसी भी पर वस्तुके ग्रहण और त्यागका प्रश्न ही क्यों उठ सकता है ? जिस भ्रजनाका ग्रहण उनके निकट अप्रस्तुत है, उसके त्यागकी घोषणा करनेका मोह उन्हें क्यों हुआ ? और जिस मञ्जिलकी समाप्ति वे मानसरोवरके तटपर ही चिह्नित कर आये थे—इतने दिनों बाद परसो फिर आदित्यपुर नगरमें उसे घोषित करनेका आग्रह क्यों ?"

पवनजयके ललाटकी नसे तनी जा रही थी। अनजाने ही वे मुट्टियां बघ गईं, भौंहे तन गईं। कडककर एकाएक वे बोले—

‘पवनजयकी हर भूल उसका सिद्धांत नहीं हो सकती। और व्यक्ति पवनजयकी हर गलतीके लिये कैफियत देनेको विजेता पवनजय बाध्य नहीं है। सिद्धांत व्यक्तिसे बड़ी चीज है ! मैं व्यक्तियोंकी चर्चामे नहीं उलभना चाहता। व्यक्ति-जीवन अवचेतनके अंधरे स्तरोमे चलता है। और देखो प्रहस्त, एक बात तुम और भी जान लो; जिस अपने सखा पवनजयको तुम चिर-दिनसे जानते थे, उसकी मौत मानसरोवर तटपर तुम अपनी आखी आगं देख चुके हो। उसे अब भूल जाओ यही इष्ट है। और भविष्यमे उस पवनजयकी खोजमे तुम आये तो तुम्हे निराश होना पड़ेगा—”

कहकर दोनों हाथसे अभिवादन किया और बिना प्रत्युत्तरकी राह देखे पवनजय सिंहासनसे नीचे कूद गये। उसी बेगमें सनसनाते हुए दीवानखाना पार किया और आयुधशालाका द्वार खोल नीचे उतर गये !

प्रहस्तकी आखोमे जल भर आया। वह चुप-चाप वहांसे उठकर धीरे-धीरे चला आया।

- [१०]

महादेवी केतुमतीका कक्ष।

पहर रात बीत चुकी है। महारानी पलगपर लेटी है। सिरहाने एक चौकीपर महाराज चिंतामग्न, सिर भुकाये बैठे हैं। कुहनी शय्यापर टिकी है और हथेलीपर माथा डुलका है। कभी-कभी रानीकी अथाह व्यथाभरी आखोमे वे अपनेको खो देते हैं। रानी की आखे प्रश्न बनकर उठती हैं—उत्तरमें राजा सामोश आसूसे ढल पड़ते हैं। इस बेबूभतामें

वचन निरर्थक हो गया है, बुद्धि गुम है। चारों ओर विपुल वैभवकी जगमगाहट परित्यक्त, म्लान और अवमानित होकर पड़ी है। रत्न-दीपोंका मद आलोक ही उस विशाल कक्षमें फैला है।

एकाएक द्वार खुला। देखा, पवनजय चले आ रहे हैं—अप्रत्या-
गित और अनायाम। महाराजने चौककर सिर उठाया। महादेवी
माथेपर आचल खीचनी हुई उठ बैठी। पवनजय बिल्कुल पास चले
आये। चुपचाप विनयावनन हो पिताके चरणोमें नमन किया। फिर
माके पैर छुए और पलंगके किनारे बैठ गये। कुमारकी वे गर्विणी आंखे
उठ नहीं सकी—एक बार भी नहीं। मूर्तिवत जड वे बैठे रह गये हैं।
हाथकी अंगुलिया मुट्ठीमें बध आना चाहती हैं, पर बध नहीं पा रही हैं;
वे चंचल हैं और काप रही हैं। माता और पिता एकटक पुत्रका वह चेहरा
देख रहे हैं, जो उस नम्रतामें भी दृप्त है। भय और विषादकी गहरी
छायासे वह मुख अभिभूत हैं। मोतियोंकी हलकी-सी लड उन कुटिल
अलकोंको बाधनेका विफल प्रयत्न कर रही हैं। एक गहरा जामुनी
उनरीय कंधेपर पडा है। देह निराभरण है, केवल एक महानील मणिका
बलय बाही भुजापर पडा हुआ है।

पिताने बालपनसे ही कुमारको बहुत माना है। अपार मान-सम्भ्रमके
क्रोडमें उन्होंने पवनजयको परवरिश किया है। पवनकी इच्छाके ऊपर
होकर महाराजकी कोई इच्छा नहीं रही है। पवनकी हर उमग वे दोनों
हाथोंसे भेलते थे। और उसकी हर अनहोनी मांगको पूरा करनेके लिये
सारा राज-परिकर हिल उठता था। राजाको पवनमें देवताकी असा-
धारणताका आभास होता था; और इसीलिए कुमारका कोई भी कृत्य
उनके निकट शिरोधार्य था। उसमें मीन-भेख नहीं हो सकती थी। पर
अज्ञाना-सी वधूका त्याग—? महाराजकी बुद्धि सोचनेसे इनकार कर
रही थी। उन्हें विश्वास-नहीं हो सकता था कि पवन यह कर सकता है।
और यह पवन भी सामने प्रस्तुत है ! चाहे तो पूछ सकते हैं। नहीं, पर

वह उनका बुलाया नहीं आया है। पहर रात बीतनेपर अंतःपुरके महलमें, वह मांसे मिलनेको ही शायद चुप-चाप आ गया है।

राजाके मनमें कोई प्रश्न नहीं उठ रहा है, वे कोई कैफियत नहीं चाहते। उसकी कल्पना भी उन्हें नहीं हो सकती है। बस, वे तो इस चेहरेको देखकर व्यथासे भर आये हैं। इस लाडिले मुखडेको, जिसके पीछे न जाने कौन विषम सघर्ष चल रहा है, अपने अतरमे ढाक लेना चाहते हैं, दुनियाकी नज़रोसे छुटा लेना चाहते हैं। पर वे अपनेको अनधिकारी पाने लगे। उन्हें डर हुआ कि वे कहीं पागलपनमें गलती न कर बैठे। नहीं, उनका यहा एक क्षण भी ठहरना उचित नहीं। मा और बेटेके बीच उनका क्या काम? बिना कुछ कहे वे एकाएक उठकर चल दिये—। रानीने रोका नहीं। पवनजय निश्चेष्ट थे।

माका हृदय किनारे तोड़ रहा था, पुत्रका वह गभीर, म्लान चेहरा देखकर। बरसोका सोया दूध आज मानो उमड़ा आ रहा है। पिताके अधिकारकी सीमा हो तो हो, पर जननीके अधिकारसे बड़ा किसका अधिकार है? पर वक्षका उमड़ाव और भुजाओका विह्वल वात्सल्य चपेट-सी खाकर रह जाता है—पुत्रकी दृप्त ललाटपर—दोनो घनी भौंहोके बीच उठे उस अर्ध चंद्राकार कालागुरुके तिलकपर।

यह कोखका जाया, क्यों पराया हो उठा है? रानीका हृदय मानों बुझता ही जाता है, डूबता ही जाता है, और फिर बिजली-सा प्रज्वलित हो उठ रहा है। वह अपने मातृत्वके अधिकार को हार बैठी है। पर वही तो है यह पवन, आप ही ललककर तो मांकी गोदकी शरण आया है। गोद फडक उठती है कि अभी पास खींचकर छातीसे लगा लेगी। कि उसी अविभाज्य क्षणमें हिम्मत टूट गई है—भुजाएं ढीली पड़ गई हैं। पुत्रके ऊपर होकर पुरुष,—दुर्जय, दुर्निवार, दुरंत पुरुषका आतक सामने एक चट्टान-सा आ जाता है।

गहरी निश्वास छोड़कर माताने सारी शक्ति बटोर, भरिये कठसे पूछा—

“पवन, मांसे छुपाओगे ? बोलो . . . मेरे जीकी सौगंध है तुम्हे !”

पवनने पहली बार आखे मांकी ओर उठा दी। उन आंखोमे कुहरा छाया है, वे धमी हैं अपलक। बयाबानोकी भयावनी शून्यता है उनमे, दुर्गम कातारोंकी बीहड़ता है और पत्थरोकी निर्ममता। बेरोक खुली है वह दृष्टि, पर उसे भेदकर उस बेटेके हृदयतक पहुंचना माके बसका नहीं है।

कुछ क्षण सन्नाटा बना रहा। पवनजयने चित्तके स्वस्थ होनेपर जरा कठका परिष्कार कर कहा—

“अपने बेटेको नही पहचानतीं हो मा ? अपने ही अंतरगमे भाक देखो, अपनी ही कोखसे पूछ देखो—मुझे कयो पूछ रही हो ?”

“बेटा, अभागिनी माकी ऐसी कठोर परीक्षा न लो। तुम्हे जनकर ही यदि उससे अपराध हो गया है तो उसे क्षमा कर दो ! शायद तुम्हारी मां होने योग्य नहीं थी मैं अभागन, इसीसे तो नही ममभू पा रही हूँ।”

पवनजयकी आंखोमे जो रहस्यका कुहरा फैला था, वह मानो धीरे-धीरे लुप्त हो गया है। और आंखोके किनारोपर पानीकी लकीरे चमक रही है—जैसे विद्युल्लेखाए वर्षाके आकाशमे स्थिर हो गई हो।

“मा, बेटेको और अपराधी न बनाओ। उसे यो ठेले दे रही हो ? फिर एक बार चूक गया। इस गोदमे शरण खोजने आया था—पर शरण कहा है ? वह झूठ है—वह मरीचिका है। सत्य है केवल अशरण ! नहीं, इस गोदमें शरण पाने योग्य अब मैं नहीं रहा हूँ मा। मुझे क्षमा कर देना, कहनेको मेरे पास कुछ नहीं है—”

कहकर पवनजय छतको फटी आंखोंसे ताकते रह गये। पानीकी वे विद्युल्लेखाए आंखोके किनारोपर अचल धमी थीं।

“पवन यह क्या हो गया है मुझे ? तुझे पहचान नहीं पा रही हूँ । मेरी कॉल कुठिल हो गई है—मेरा अंतरण शून्य हो गया है । अपनी माँके हृदयपर विश्वास करो, पवन । वहा तुम्हारे मनकी बात अतिम दिनतक छुपी रहेगी । कहीं भी जाओ—चाहे मौतसे खेलने जाओ, पर मुझसे कहकर जना; जीत सदा तेरी होगी”

क्षणैक चुप रहकर माताने फिर सजल आँसोसे पवनकी ओर देखा; उसके कंधेपर हाथ रख दिया और बोली—

“अपना दुख मासे कहनेमें हार नहीं होगी—बेटा, कहो, कहो, कह दो, पवन”

कहते-कहते पवनजयका कंधा झुकझोड डाला और भरी आँसे कंठमें वाणी डूब गई । एक बार पवनजयके जीमें एक बेग-सा आया कि कह दे, पर फिर दबा गया । जरा स्वस्थ होकर बोला—

“इसे प्रबल भोगातरायका उदय ही मानो, मा, मनका रहस्य तो केबली जानते हैं । अपने इस अभागे मनको मैं ही कब ठीक तरह समझ पाया हूँ ? यह जीवनही अतरायकी एक दीर्घ रात्रि है, और क्या कहूँ । और अपने बेटेके वीर्य और पुरुषार्थपर भरोसा कर सको तो यह मान लो कि उसके लिये भोग्य लावण्य इस ससारमें नहीं जन्मा है और नहीं जन्मेगा । अपनेसे बाहरके किसी पदार्थका यदि उपकार मैं नहीं कर सकता हूँ, तो उससे खिलवाड करनेका मुझे क्या हक है । . . . अपने उस चरम भोग्यकी खोजमे जाना चाहता हूँ, मा । आशीर्वाद दो कि उसे पा सकूँ और तुम्हारे चरणोमे लीट आऊँ ।”

कहकर पवनजयने माथा माँके चरणोमे रख दिया । माँकी आँसोसे चौंसठ-धार आँसू बह रहे हैं । बेटेके माथेपर हाथ रख, उन अलकोंको सहलाती हुई बोली—

“त्रिलोकजयी होओ बेटा, पर मुझसे कहते जाओ” ।

पवनजयने फिर एक बार पैर छू लिये, पर कहा कुछ नहीं । माँ

उमड़ती आखोसे पूछती ही रह गई । कुमारने संकेतसे जानेकी आज्ञा मांगी, और निश्वास छोड़कर बिना एक क्षण ठहरे, निर्मम भावसे चल दिये ।

घोड़ेपर चढ़कर जब अकेले, अपने महलकी ओर उडे जा रहे थे, तब राहके अधकारमे दो आसू टपककर बुझ गये । बिजलिया पानी हो गई ।

[११]

आषाढका अपराह्न ढल रहा है । विजयाढके सुदूर पूर्व गिखरोपर भेषमालाए भूम रही है । गिरि-वनोमे होकर बादलोके यूथ मतवाले हाथियोसे निकल रहे हैं । गुलाबी बिजलिया कुमारी-हृदयकी पहली मधुर पार-सी रह-रहकर दमक उठती है ।

अजना अपनी छतके पश्चिमीय वातायनमे अकेली बैठी है । इन दिनो प्राय वह अकेले ही रहना पसद करती है । इसीसे वसत भी पास नहीं है । ये युवा बादल उड़ते ही चले जा रहे है—चले ही जा रहे है । कहा जाकर सकेगे—कूछ ठीक नहीं है । इसी तरह जावनके ये दिन मास, वर्ष बीतते चल जा रहे हैं—विराम कहा है—कौन जानता है ?

उन्ही बादलोके आवरणमे जीवनके बीते वर्षोकी सारी स्मृतिया स्वप्न-चित्रो-सी मजल होती गई । कहां है महेंद्रपुरके वे राज-प्रासाद ? कहा है माता-पिताकी वह वात्सल्यमयी गोर्दा ? अजनाकी एक-एक उमंगपर स्वर्गोका ऐश्वर्य निष्ठावर होता था । सुर-कन्याओ-सी सौ-सौ सखिया उसके एक-एक पद-निक्षेपपर हथेलिया बिछाती । और वे बाला-पनके मुक्त आमोद-प्रमोद और क्रीड़ाए ! दति-पर्वत की तलहटीवाले 'ऐंद्रिला' उद्यानमे वे बादल-बेलाए, वह कोयलकी टेरोके पीछे दौडना, वह बादलोमे प्रीतमका, रथ खोजनेकी सखियोमे होडें, वह वापिकाओके पालित हंसोके पक्षोपर वाहन, वे वर्षा, वसंत और सरदोत्सवके विस्तृत

आयोजन, वह बसतकी सध्याओमे दति-पर्वतके किसी शिखरपर अकेले बैठकर मुक्त हवाओके बीच बीणा-वादन, वह 'मादन-सरोवर'के प्राकृतिक मर्मर-घाटोमे स्नान-केलिके आनद ! . सपनोका एक जुलूस-सा आंखोमें तैरता निकल गया । दूर—कितनी दूर चला गया है वह सब; लगता है, विस्मृतिके गर्भमे सोये जाने किन विगत भवातरोकी कथाएँ हैं वे । प्रमादके रिक्त क्षणकी एक छलना भर है वह । उससे अब कही उसका कोई सबध नहीं है । पर उम मारे अपनत्वको त्यागकर, जिसके पीछे-पीछे वह इस परिचित अनात्मीय देशमें चली आई है—वह कौन है, और वह कहां है ? वह उसे ठीक-ठीक पहचानती भी नहीं है, पर सुना है उस प्रीतमने उसे त्याग दिया है । लेकिन इस क्षणतक भी इस बातकी प्रतीति उसे नहीं हो रही है । भीतरकी राह वह आ रहा है और अतरके वातायनपर उसकी आती हुई छवि कभी ओभल नहीं हुई है . !

कि एकाएक अंजनाकी दृष्टि अपनी देहपर पड़ गई । वे सुगोल चंपक भुजाए परसके रससे ऊर्मिल है । उस वक्षके उभारमे वे आकाशकी गुलाबी बिजलिया बदिनी होकर कसक उठी है । घिरते बादलोंकी श्यामतामें एक विशाल पुरुषाकृतिके आविर्भावने चारो ओरसे उसे छा लिया है । अग-अग रभसकी एक विकल उत्कठामे टूट रहा है ।

और न जाने कब कौन उसे हाथ पकडकर कक्षमे ले गया । वह उन मर्मरके हसोकी ग्रीवासे ग़ुल महलाती हुई मुग्ध और बेसुध हो रही है । बिल्लौरां सिंहासनके कामके उपधानोंको वक्षमे दाबकर कस-कस लेती है । कक्षकी दीवारो, खभो, खिडकियोके पदोंसे अगोको हलके-हलके छुहला-सहलाकर वह सिहर उठती है । और जाने कब वह उस पर्यंककी शय्यापर जा लेटी, जिसे उसने आजतक छुआ नहीं था । वक्षको दाबकर वह झींधी लेट जाती है । समूचे विश्वका देह-पिंड एक बारगी ही मानों अपने पूर्ण आकर्षणसे उसे अपने भीतर खींचता है । एक प्रगाढ़ आलिंगनकी मोह-मूर्धामे वह डूब गई है । और वल्लभकी भुजाओके आलोडनका अंत नहीं

है। कि देखते-देखते स्पर्शका वह अतल सुख विद्योहकी अशेष वेदनामें परिणत हो गया। वक्षकी मासल काराको तोडनेके लिये प्राण छटपटा उठे। उसकी शिरा-शिरा, रक्तका बिदु-विदु, विद्रोही चेतनकी इस चिनगीसे अगार हो उठा और देखते-देखते देहकी मपूर्ण मासलता मानो एक पार-दर्शी अग्नि-पिंडमें बदल गई। पर वह जो खींच रहा है—सो खींचता ही जा रहा है। उसमें पर्यवसित होकर वह शान और निस्तरय हो जाना चाहती है।

निरतर वह रहे आसुओके गीलंपनसे उसे एकाएक चेत आया। वक्षके नीचे कोमल शय्याका अनुभव किया। पाया कि वह कक्षमें है—वह उस विलासके पर्यकपर है। कौन लाया है उसे यहा ? ओह, वचक माया ! वह अपने ही आपसे भयभीत हो उठी। वह उठकर भागा और फिर उसी वातायनपर जाकर बैठ गई।

कि लो, वे पर्वत-पाटिया उन घटाओमें डूब गई हैं। वन-कानन खो गये हैं। अजनाने पाया कि वह पृथ्वीके छोरपर अकेली खड़ी है, और चारो ओर मेघोका अपार सिंधु उमड रहा है। उम महा जल-विस्तारमें श्वेत पछियोकी एक पात उडी जा रही है। अजनाकी आसे जहातक जा सकी—उन पछियोके पीछे वे उडती ही चली गई। और देखते-देखते वे दृष्टि-पथसे ओभल हो गये। आखीमें केवल शून्यके बबूले उठ-उठकर तैर रहे हैं। उस अतलांत शून्य सजलतामें वह डूबती ही गई है कि उन पछियोको पकड लाये। अपनी बाहोपर बिठाकर वह उनसे देश-देशकी बात पूछेगी, जन्मातरोंकी वार्ता जानेगी। अरे वे तो मुक्तिके देव-दूत हैं—इसीसे तो इस दुर्निवार बादल-बेलामें वे ऐसे हलके पखोसे उडे जा रहे हैं।

अजना अपने भीतर जितनी ही गहरी डूब रही हैं, बाहर वह उतनी ही अधिक फैल रही हैं। वह विजयादंककी बादल-भरी उपत्यकाओमें खेलने चली आई है। वह उसके रत्नभय कूटोकी वेदियोंमें

बैठकर गान गा रही है। वह एक शृंगसे दूसरे शृंगपर छलांग भरती चल रही है। अनुल्लस्य भरनोंको वह चुटकी बजाते लांघ जाती है। अगम्य खाइयों, खदकों और घाटियोंको वह लीलामाधमें पार कर रही है। वह विजयादंबकी मेखलामे भ्रबाघ परिक्रमा देती चल रही है। चित्र-व्याघ्र, सिंह, भालू और अष्टापद आकर उसके पैर चाटने लगते हैं— अपनी सुनहरी-रूपहरी अयालोसे उसके अंग सहलाते हैं। अनेक जीव-जंतु, पशु-पक्षी, उस देहसे लिपटकर—उसका दुलार पा चले जाते हैं। पलक डालने और उठानेमें कितनी ही विद्याधरोकी नगरियां दृष्टि-पथमें आती हैं और निकल जाती हैं। और रह-रहकर वे पक्षी उसे याद आते हैं। उसकी आकुलता अतहीन हो जाती है। और वह अपनी यात्रामे आगे बढ़ती ही जाती है। कितने पर्वत, पृथ्वियो, सागरों और आकाशोंको पार कर वे पक्षी जाने किस दिशाके नील नीडमें जाकर छुप गये हैं ?

... मुक्त केश-राशि कपोलोपर छाती हुई वक्षपर लोट रही है। अजनाका माथा वातायनके खभेपर ढुलका है। मुदी आंखे बाहरकी उस बादल-राशिकी ओर उन्मुख हैं। ओठोंपर एक मुग्ध स्मित ठहरी है। एक हाथ—रेलिंगपरसे ऊपरको अजुली-सा उठा है—और दूसरा हाथ सहज वक्षपर थमा है।

“अजन... !”

अजनाने चौंककर आंखे खोली, और स्वप्नाविष्ट-सी वह सामने बसतको देख उठी। एक अलौकिक मुस्कराहट उसके ओठोंपर फैल गई—जिसमें गहरी अतर्बेदनाकी छाया थी।

“... अ... हां, कबसे बैठी हो जीजी, जरा आल लग गई थी, पर जगा क्यों नहीं लिया ?”

कहते-कहते वह शर्मा आई और उसने एक गहरी भंगड़ाई भरी। उन तंद्रिल आंखोंमें उड़ते पक्षियोंके पंखोंका आभास था !

अंजनाकी दृष्टि अपने कक्षकी ओर उठी। शिलाओ और रत्नोंकी ये बीवारे, यह ऐश्वर्यका इंद्र-जाल, यह वैभवकी सकुलता; उसकी यह मोहकता, यह सुखोष्मा, यह निविडता । असह्य हो उठा है यह सब। जीवनका प्रवाह इस गह्वरमें बंदी होकर नहीं रह सकता। और वह उफनाती हुई शून्य शय्या, जिसपर अनंत अभाव लोट रहा है । . . . प्राणकी अनिवार पीडासे वक्ष अपनी सपूर्ण मांसल मृदुता और माधुर्यमें टूट रहा है, टूक-टूक हुआ जा रहा है। एक इन्द्रियातीत सवेदन बनकर सपूर्ण आत्मा मानो दिगतके छोरोतक फैल गया है।

कही उद्यानकी वृक्ष-घटाओके पारसे मयूरोकी पुकार मुनाई पडी। बादल गुरु मद्र स्वरमें रह-रहकर गरज रहे हैं। घनीभूत जलांधकारमें रह-रहकर विजली कौंध उठती है।

“जीजी, यह मयूरोकी पुकार कहासे आ रही है? देखो न, वे हमें बुला रहे हैं। अपन बंहा चल नहीं सकती है, जीजी? चलेगी, जरूर चलेगी। तुम भी मेरे साथ आओगी न? दूर, बहुत दूर, महल और राजो-द्यानके पार—विजयाद्वकी उपत्यकामें! मुझे अभी-अभी सपना आया है जीजी, वे वही मुझे मिलेगे, घन काननकी पर्ण-शय्यापर!—इस कक्षमें नहीं, इस पद्य-राग-मणिके पलगपर नहीं।”

वसत खिलखिलाकर हस पडी और बोली—“अजन, देखती हू अभी भी तेरा बचपन गया नहीं है। जब बहुत छोटी थी तब भी ऐसी ही बातें किया करती थी। जो भी उम्रमें तुमसे एक ही दो बरस बडी हू फिर भी तेरी ऐसी अद्भुत बातें सुनकर मुझे हसी आ जाती है। बीचमें तू गभीर और समझदार हो गई थी। पर कई बरस बाद तुझे फिर यह विचित्र पागलपन सूझने लगा है।”

“तो जीजी बताओ न ये मोरोकी पुकारे कहासे आ रही है?”

• “पुडरीक सरोवरके पश्चिमी किनारेपर जबू वनमें खूब मोर हैं। घटाओंको देखकर वही वे शोर मचा रहे हैं।”

“तो जीजी, मुझे ले चलो न उस जंबूवनमें ! मेरा जी अब यहां बहुत ऊब गया है । चलो न, उस जंबू-वनतक जरा घूम ही आयेँ ।”

अंजनाकी इस अनुनयमें बड़ी ही अवशता है । इस प्रस्तावको सुनकर वसंतके मुख और आश्चर्यकी सीमा नहीं थी । कई दिनोंसे अपने आपमें बंद और मूक अजना सरल बालिका-सी खुल-खिल पड़ी है । विषादका वह घनीभूत कोहरा मानों फट गया है । अजना निर्मल जलधारा-सी तरल और बंचल हो उठी है । वसंतने प्रस्तावको सहर्ष स्वीकार कर लिया । चलते-चलते कुछ सखियों और दासियोंको और भी साथ ले लिया । अबतक अजना केवल प्रातः-साय सुमेरु चंत्यमें देव-दर्शनके लिये जाती और लौट आती थी । आज पहली ही बार उसने राजोद्यानकी सीमाको पार किया ।

वानीर, वेतस और जामुनोकी सघन वनानीमें होकर एक नल्ला बहता था, जो पुडरीक सरोवरमें दूरकी पार्वत्य नदियोंका जल लाता था । इसके किनारे भूम रहे दीर्घकाय वानीर-वनोंकी छायामें नल्लेका जल सदा पन्नेसा हरा रहता । दोनो किनारोके मिलनातुर वृक्षोंके बीच आकाशका पथ आख-मिचौनी खेलता । उसमें तैरते प्रवासी बादल नल्लेके हरित-श्याम जलमें छाया डालते ।

जंबू-वनकी सकुल घटाओंमें बादलोकी अघेरी स्तब्ध खंडी है । मयूर और मयूरियोंके झुंड चारों ओर बिखरे हैं । उनमेंसे कुछ किनारेके हरि-याले प्रकाशमें पल फैलाकर नाच रहे हैं । और एकाएक वे शीतल स्वरोमें पुकार उठते हैं । वनकी अघेरी गूज उठती है । फिर बादल घुमड़ उठते हैं ।

मानवोंका पद-संचार और आवाज सुनकर वे झुंड थोड़े चौक्रे हो गये । तितर-बितर होकर वे चारों ओर भागने लगे । अंजना बालिका-सी उनसे खेलनेको मचल पड़ी । वह उन्हें भयभीत नहीं करना चाहती—पर उसका प्यार जो आज उन्मुक्त हो गया है ।

किनारेकी एक खजूर नल्लेके जलपर झुक आई थी। उसपर खड़ा एक मयूर पक्ष फैलाये, अपनी सपूर्ण शोभाकी नीलाभा खोलकर नाच रहा है। अजना उस खजूर के तनेपर जा पहुँची। उन पैरोकी अछूती कोमलतामे वे खजूरके काटे गड़ नहीं रहे हैं। सब कुछ उस मारद्वमें मानो समाया ही जा रहा है।

एक हाथसे, पास ही झुके हुए एक वृक्षकी डाल पकडकर अजना बैठ गई और दूसरी बाह उसने उस नाचते मयूरकी ओर फैला दी। वह डरा नहीं—वह सहमा नहीं। फिर एक बार एक अपूर्व निगूड उल्लाससे नर्वानतम भगिभामे नाच उठा। और नाचते-नाचते वह अजनानीकी बाहपर उतर आया। उन पक्षोमे मुह छुपाकर अजनाने आखे मूद ली, मयूरोके झुड फिर विह्वलतामे पुकार उठे। वसतकी आखोमे सुखके आसू आ जाना चाहते हैं। सभी सखिया आनद, क्रीडा और हास्यमे मग्न हो गईं। मयूरोके पीछे वे दौडती हैं—पर वे हाथ नहीं आते हैं।

अजना तनेपरसे उस मयूरको अपने बाहुमे भरकर नीचे उतार लाई। सखियोके आश्चर्य कौतूहलकी सीमा नहीं है। अजना शिलापर आ बैठी है। वह मयूर उसके वक्षपर आश्वस्त है। आस-पास सखिया पैर फैलाये बैठी हैं। मयूर-मयूरियोका झुड चारो ओर, प्रफुल्ल नील कमलोके वनसा, पूर्ण उल्लसित और चंचल होकर नाच उठा।

अजनाके जीमे आया, उसने क्यों इस मयूरको बंदी बना रक्खा है? ओह, यह उसका मोह है। उसने उसका आनद छीन लिया है। अजनाने तुरंत उस मयूरको छोड दिया। पर वह उडा नहीं—अपना नाला मसृण कठ अजनाके गलेके चारो ओर डालकर उस वक्षपर चबु गडा बी। जाने कितनी देर उस आवालिगनमे वह पक्षी विस्मृत, विभोर हो रहा। चारो ओर सखियां ताली बजा-बजाकर बादल रागके गीत गाने लगी। केकाओकी पुकारे फिर पागल हो उठी।

कि एकाएक अजनाकी गोदसे वह मयूर उतरकर नीचे आ गया

और अपने सगियोके बीच अनोखे उन्मादसे नाचने लगा । उसके भ्रान्त-लास्यको देख दूसरे मयूर-मयूरी भी अजनाकी ओर दौड पडे । सखियां उन्हें पकडना चाहती हैं पर वे हाथ नहीं आते हैं । अजना उन्हें पकडना नहीं चाहती—पर वे उसके शरीरपर चढनेमें जरा नहीं हिचक रहे हैं । उसके आस-पास घिरकर अपनी घोवासे उसकी जघामो, उसकी भुजाओं, उसके वक्षसे दुलार करते हैं—और फिर नीचे फुदककर नाचने लगते हैं ।

कि इतनेहीमें पुर्वैया हवा प्रबल वेगसे बहने लगी । स्तब्ध बनाली हिल उठी । झाड भांय-भाय, साय-साय करने लगे । और षोडी ही देर मे वृष्टि-धाराओसे सारा वन-प्रदेण भर्मरा उठा । मयूरोकी पुकारे पागल हो उठी—वे चारो ओर फैलकर मुक्त लास्यमे प्रमत्त हो गये । देखते-देखते मूसल-वार वर्षा आरभ हो गई । हवाये तूफानके वेगसे सनसनाने लगी । झाडोकी डालिया चू-चडड बोलने लगी, मानो अभी-अभी टूट पडेगी । वेणु-वनकी बासुरीमे सू-सू करता हुआ मेष-मल्लारका स्वर बजने लगा । बादल उद्दाम, तुमुल घोषकर गरज रहे हैं,—विजलिया कडकडाकर दूरकी उपत्यकाओमे टूट रही हैं । एक अग्नि-लेला-सी चमककर वनके अघेरेको और भी भयावना कर जाती है ।

वमत-भालाके होश गुम हो गये । आज उमसे यह क्या भूल हो बैठी है । ऐसे दुदिनमे वह अजनाको कहा लं आई है ? महादेवीको पता लगा तो निश्चय ही अनर्थ घट जायगा । अजना अब महेश्वरकी निरकुश राज-कन्या नहीं है, वह अब आदित्यपुरकी युवराज्ञी है । और तिसपर त्यक्ता और पद-च्युता है । उसके लिये ये मुक्त-क्रीडा विहार ? और वह भी इस भयानक निर्बंध ऋतुमे ? राजोपवनकी सीमाके बाहर ? क्षण मात्रमे ही ये सारी बाते बसतके दिमागमे दौड गई ।

और अजना ? वह शिलापर दोनो ओर हाथ टिकाकर और भी खुलकर बैठी है । वह निर्द्वंद्व है और निरुद्वेग है । इस भयानकताके प्रति वह पूर्ण रूपसे खुली है । आत्माका चिर दिनका रुद्ध वज्र-द्वार

मानों खुल गया है । ये झुकाएँ, ये वृष्टि-धाराएँ, यह मेघोका विप्लवी घोष, ये तडपनी बिजलिया, सभी उस द्वारमेंसे चले जा रहे हैं । इस महामरणकी छायामें हृदयका पथ अपने सपूर्ण प्रेमको मुक्त कर खिल उठा है । प्रलयकी बहियापर मानो कोई हमता हुआ वन-कुसुम बहा जा रहा है । पानीकी बौछारो और हवाओको चपेटोंमें वह सुकुमार देह-लता सिकुडना नहीं चाहती । वह तो पुलकित होकर खुल-खिल पडती है । वह तो सिहरकर अपनेको और भी बिखेर देती है । आखे प्रगाढतासे मुदी है—और ऊपर मुन्न उठायें वह मुस्करा रही है—मौन, मुग्ध, महानंदसे विकल,—आवेदनकी मुक्त वाणी-सी ।

और साथकी सभी अन्य बालाएँ भयसे धर्राँ उठी हैं । ऋतुके आघातों-में वे अपनेको सम्हाल नहीं पा रहीं हैं । और फिर युवराज्ञीकी चिंता सर्वोपरि हो उठी है । अजनाको पता नहीं कब वे सब आकर उसके आस-पास लिपट-चिपटकर बैठ गई हैं । भय-चिंता और उद्वेगसे वे काप रही हैं । उन्होंने चारो ओरमें अपने शरीरोसे ढापकर अजनाकी रक्षा करनी चाही ।

अजना उस अवरोधको अनुभव कर घबडा उठी । माथेपर छाई हुई वसतकी भुजाओको और चारो ओर घिर आई सखियोंके शरीरोको ढकभोर कर वह उठ बैठी—

“अरे यह क्या कर रही हो ? ओ वसत जीजी ! ओह, समझ गई, चारो ओरसे ढापकर इम ऋतु-प्रकोपसे तुम मेरी रक्षा करना चाहती हो ? पर आज तो वर्षाका उत्सव है—भीगनेका दिन-मान है, आज क्यों कोई अपनेको बचाये ? देखो न, ये मयूर लास्यके आनदमें अचेत हो गये हैं । इस वर्षाके अविराम छंद-नृत्यसे भिन्न इनकी गति नहीं । चारो ओर एक विराट आनद का नृत्य चल रहा है । मेघोके मृदगोपर बिजलिया ताल दे रही है । ये झुडिया हवाके तारोपर अश्रात धिरक रही है । ये झाड़ झूम-झाम रहे हैं—लताएँ, तृण-मुल्य, सभी तो नाच-नाचकर लोट-पोट

हो रहे हैं—सभी भीग रहे हैं रसकी इस धारामें। कोई अपनेको बचाना नहीं चाहता। आओ, इनसे मिलें-जुलें, प्यारका यह दुर्लभ क्षण-फिर कब आनेवाला है ?”

अजनाने दोनों हाथोंसे अपने केश-भारको उछाल दिया। बालिका-सी दुरत और चपल होकर वह चारों ओर नाच उठी। सखियां उसके पीछे दौड़-दौड़कर उसे पकड़ना चाहती हैं—पर वह हाथ कब आनेवाली है। शरीरपर वस्त्रकी मर्यादा नहीं रही है, और वनके तनोंमें वह बेतहाशा आस-मिचौनी खेल रही है। वसतके प्राण सुख रहे हैं—पर वह क्या करे—यह अजना उसके वशकी नहीं है। जो भी वह जानती है, यह राजोपवनका ही सीमात है और यहा कोई आ नहीं सकता है। फिर भी समय-सूचकता आवश्यक है। अजनाके स्वभावमे यह लीला-प्रियता नई नहीं है। पर बहुत दिनोंसे गभीर हो गई अजना, तिरस्कृता, परित्यक्ता अजनाको आज यह क्या हो गया है ?

और वह भागती हुई अजना भाड़के तनोंसे लिपट जाती है—उन्हे बाहुओंमे कस-कस लेती है। भाड़की कठोर छालसे गालोको सटाकर हौले-हौले रभस करती है। डालोपर भूम जाती है—और भूमते हुए तरु-पल्लवोंको पलकोसे दुलराती है। वन-वल्लियो, तृणो और गुल्मोंके भीतर घुसकर घप्से उनमे लेट जाती है—गालोसे, भुजाओंसे, कठसे, लिलारसे, उन वनस्पतियोंको छुहलाती है—सहलाती है, चूमती है पुचकारती है—वक्षमे भर-भरकर उन्हें अपने परिरभणमे लीन कर लेना चाहती है। विराट स्पर्शके उस सुखमे वह विस्मृत, विभोर, होकर चारों ओर लोट रही है। और जाने कबतक यह लीला चलती रही—

×

×

×

सांभ हो रही है। वर्षसि धुले उजले आकाशमे अगूरी और दूधिया बादलोंके चित्र बने हैं। अंजनाने कक्षमें इष्टदेवके बिम्बके सम्मुख धीका

प्रदीप जला दिया। घूपायनमें थोड़ा घूप छोड़ दिया। वसतके साथ जानुओंपर बैठकर उसने विनीत स्वरमें अर्हत्का स्तवन किया। अंतमें बंदनमें प्रणत हो गई और बोली—

“हे निष्प्रयोजन सखे ! हे अशरण आत्माके एकमेव आत्मीय ! तुम चराचरके प्राणकी बात जानते हो, अणु-अणुके सवेदन तुम्हारे भीतर तरगायित हैं। बोलो, तुम्हीं बताओ, क्या मुझसे यह अपराध हुआ है ? किस भवका यह अतराय है और किम जन्ममें किसको मैंने दारुण विरह दिया है—इसकी क्या तो तुम जानो। मैं अज्ञानिनी तो केवल इतना ही जानती हू, कि मेरा प्रेम ही इतना क्षुद्र था कि वह 'उन' तक पहुंच ही न सका, वह उन्हें बाधकर न ला सका, इसमें उनका और किसीका क्या दोष है ?

“पर अपने इस चराचरके निःसीम साम्राज्यमें भी क्या मेरे इस क्षुद्र प्रेमको मुक्ति नहीं दोगे, प्रभु ? देखो न, ये छोटी-छोटी वनस्पतिया, तृण-गुल्म, पशु-पक्षी, कीट-पतंग, जड-जगम सभी अपना प्रेम देनेको मुक्त हैं। फिर मैं ही क्यों आत्म-घात करू, तुम्हीं कहो न ?। अनुष्यकी देहमें नारीकी योनि पाकर जन्मी हू, कोमल हू, अवलंबिता हू और देना ही जानती हू, क्या यही अपराध हो गया है मेरा ? क्या पुरुष नारीके अस्तित्वकी शर्त है ?—और उससे परे होकर क्या उसका कोई स्वतंत्र आत्म-परिणमन नहीं ? यही धृष्ट जिज्ञासा बार-बार मन-प्राणको बीध रही है। अतर्पामिन्, मुझ अज्ञानिनी बालाके इस पागल मनका समाधान कर दो !”

अजनाकी अधमृदी आसोमेंसे आसू चू रहे हैं। वसत स्तब्ध है, अंजनाके साथ वैसी ही एकात्म्य होकर, साश्रु-नयन प्रार्थनामें अवनत है। तब आह्लादित होकर अचानक अजना बोल उठी—

“उत्तर मिल गया जीजी ! आखें खोलो. . . . प्रभुने मुस्करा दिया है !”

बसतने देखा—दीपके मद आलोकमे प्रभुके मुखपर वही त्रिलोक-मोहिनी मुंस्कान खिली है—मानो जीवनका उन्मुक्त प्रवाह आसोके आगे बह रहा है, निर्मल और अबाधित। उसमे बहनेको सभी स्वतंत्र है—वहां मर्यादाएँ नहीं हैं, शर्तें नहीं हैं, अतराय नहीं हैं, योनि-भेद नहीं है, विधि-निषेध नहीं है, —है केवल आत्माके अकलुष प्रेमकी स्रोतस्विनी !

[१२]

आधी-वर्षाकी रुद्र, प्रलयकरी रातोमे पवनजय भयभीत हो उठते। बाहरके सारे भयोपर वे पैर देकर चले हैं, पर यह आत्म-भीति सर्वथा अज्ञेय हो पडी है। इन विजलियोंकी प्रत्यक्षाओपर चढ़कर जो तीर इन तूफानकी रातोको चीरते हुए आ रहे हैं, उनके सम्मुख कुमारका सारा ज्ञान-दर्शन, शौर्य, वीर्य और उनकी आयुध-शालाके सारे शस्त्र कुठित हो गये हैं ! सूक्ष्म, अमोघ और अतर्गामी है ये तीर, जो अर्धमे जाकर बिधते ही जाते हैं।

उनका प्रेत ही छायाकी तरह उनके पीछे-पीछे दौड़ रहा है। उनके रोम-रोम एक निदारुण भयसे आकुल हैं। अपने ही सामने होनेका, साहस उनमें नहीं है। वे अपनेसे ही विमुख और विरक्त हो गये हैं; पर अपनेसे भागकर वे जाये तो कहा जाये . . . ?

कई अखड दिनों और रातो घोड़ेकी पीठपर चलकर वे योजनो पृथ्वी रौंद आये हैं। ऐसे महा-विज्जनोंकी वे खाक छान आये हैं, जहा मानव-पुत्र शायद ही कभी गया हो। अलघ्यको उन्होने लांघा है, और दुनिवारको हठ पूर्वक पार किया है। घोडा जब तीरके बेगसे हवामें छलांग भरता, तो उड़ानके नशेमे उनकी आसने मुद जाती। उन्हें लगता कि उनका पीडा आकाशकी नीलिमाको चीरता हुआ चल रहा है। पर आसनें खुलते ही

पाया है कि वे धरतीपर ही हैं ! इसी तरह पराभवसे कातर और म्लान वे मदा अपने महलको लौट आये हैं ।

इस महावकाशमें वे कहीं भी अपने लिये स्थान नहीं खोज सके हैं । माना कि वे चिरतन गतिके विश्वासी हैं, और ठहरना वे नहीं चाहते; स्थितिपर उन्हें विश्वास नहीं है । पर वर्षाकी इन दुर्दाम रात्रियोंमें क्या वे इतने अरक्षित और असंरक्षित हो पड़ते हैं ? ऐसे समय—अवस्थिति और प्रश्रयकी पुकार ही क्या उनमें तीव्रतम नहीं होती है ? वे अपनेको पाना चाहते हैं । पर अपने ही आपसे छलकर, वे अपनेसे ही आख-मिचौनी जो खेल रहे हैं । अपनी ही पकडाईमें वे नहीं आया चाहते । अपनी दिन-दिन गहरी होती आत्म-व्यथाको वे अनदेखी कर रहे हैं । फिर अपनेको पाये तो, कैसे पाये ?

समय-अममय, जब-जब भी ऐसी बेचैनी हो जाती है, वे महलके नवो खंडोंके एक-एक कक्षमें घूम जाते हैं । वहाके चुधिया देनेवाले चित्र-विचित्र सिंगारो, परिग्रहो और वस्तु-पुञ्जोकी मायाविनी विविधतामें वे अपनेको उलभाये रखना चाहते हैं । पर चित्तका उद्वेग बढ़ता ही जाता है । दूरसे एक मरीचिका पूर्ण आवेगसे खींचती है । पास जाते ही वह सब फीका पड़ जाता है—नीरस, निस्पद, अगतिशील, जड़ !

नीवें खंडके कक्षोंमें अनेक लोको, पृथ्वियो, समुद्रो और पर्वतोकी रचनाये हैं । वे मान-चित्रोंकी परिमाण-सूचकताके साथ तैयार की गई हैं । उन्हें देखकर फिर वे एक नवीन ताजगी, उत्साह और उत्कंठासे भर आते हैं । वे अपनी महा-यात्राकी योजनाए बनानेमें संलग्न हो जाते हैं । क्योंकि प्रसारमें वह योजना बढ़ती जाती है, योजनोकी सख्या लुप्त होने लगती है । उनका नक्शा बनते-बनते उलझ जाता है; रेखाओंके जाल सकुल हो उठते हैं । यात्राका पथ अवरुद्ध हो जाता है । विफलताके शून्य काले धब्बोंसे उनकी आखोंमें तैरने लगते हैं । वे नक्षों-

को फाड़कर फेक देते हैं, जितने बारीक टुकड़े वे कर सकें, करते ही जाते हैं—और फिर उन्हें दृष्टिसे परे कर देना चाहते हैं ।

फिर एक नया आत्रेय नस-नसमे लहरा जाता है । तब वे महलके गर्भ-देशमे बनी अपनी आयुध-शालामे जा पहुँचते हैं । ताबेके विशाल नीराजनमें एक ऊँची जोतका दीप वहा अखंड जलता रहता है । कुमार पहुँचकर अलग-अलग आलयोके सभी दीपोको सजो देते हैं । शस्त्रास्त्रोंकी चमकसे आयुध-शाला जग-भगा उठती है । परंपरासे चली आई आदित्यपुरकी अलभ्य और महामूल्य आयुध-संपत्ति यहा संचित है । फिर कुमारने भी उमे बढ़ानेमे बहुत प्रयत्न और धन खर्च किया है । अर्चित्य और अर्कल्पित शस्त्रास्त्र यहा सग्रहीत हैं । आयुधोके फल दर्पणोसे चमकते हैं ; उनमे अपने सौ-सौ प्रतिबिंब एक साथ देखकर कुमार रोष और विरक्तिसे तिक्त और क्षुब्ध हो उठने हैं । वहां शस्त्रोको धार देनेके लिये बड़ी-बड़ी शिलाएँ और चक्र पड़े हुए हैं । अपने अनजानमे ही अपने ठीक सामनेके शस्त्रकी चमकको बुझा देनेके लिये, वे उसे सानपर चढ़ा देते हैं । उसमेसे चिनगारिया फूट निकलती है । कुमारके भीतरकी अग्नि वहक उठती है—वह नगी होकर सामने आया चाहती है । शिलाएँ कसक उठती हैं—देखते-देखते वे हिलने लगती हैं, जैसे भूकपके हिलोरे आ रहे हो । सानके सारे चक्र कुमारकी आँखोंमें एक साथ पूर्ण वेगसे घूमने लगते हैं—उन सबमे चिनगारियाँ फूटने लगती हैं । वे सानपर से शस्त्रको हटा लेते हैं । उसकी चमक और भी पार-दर्शी हो उठती है । उसमें कुमारके प्रतिबिंब कई गुने हो उठते हैं । वे झल्लाकर शस्त्र फेक देते हैं । सारी आयुध-शाला झन-झना उठती है । ऊपर प्रतिहारियोके प्राण सूख जाते हैं । आयुध-शालाके शस्त्रागारोपर लगी सिंदूर विकराल, रुद्र हास्यसे मूक अट्टहास कर उठती है !

कुमार झपटकर शस्त्रोके आलयकी ओर चले जाते हैं । अद्भुत हैं वे शंख ! भिन्न-भिन्न दिशाओके स्वामियोंको ललकारने और

चुनौती देनेकी भिन्न-भिन्न शक्तिया उनमें अभिनिहित है। वे अभी-अभी शल फूंक देनेको आतुर हो पड़े हैं। वे एक शल उठा लेते हैं। पर वे किस दिशाके स्वामीको जगाये ? उन्हें कुछ भान नहीं हो रहा है, कुछ सूझ नहीं पड़ रहा है। उन्होंने अपने हाथके शलको गौरसे देखा—उस-पर एक ध्वजामें मकरकी आकृति चिह्नित है। ओह,—मकर-ध्वज ! कुमारने फूंक देना चाहा वह शल पूरे जोरसे। पर सास मानो रुद्ध हो गया है या कि शल ही मूक हो गया है ? कुमारके भ्रग-भ्रगमें बिजली-सी तड़-तड़ा उठी। उन्होंने दूरके एक खभेको लक्ष्य कर वह शल जोरमें दे मारा। पर वह खभेपर न लगकर कासे के एक विशाल घटे-पर जा लगा। अप्रत्याशित ही घटेका गुरु-धोष पृथ्वी-गर्भमें गूजकर लहराने लगा।

बहुत दिनोंकी प्रपीडित और छट-पटाई हुई कषाय प्रमत्त हो उठी। झहकी मोहिनी नगी तलवारोसी चमचमा उठी। जाने कब कुमारने पानी-सा लहरीला एक खज्ज उतारकर शून्यमें वार करना शुरू कर दिया। सू .सू करती—तलवारकी विकलता पृथ्वीकी ठडी और निबिड गधमें उत्तेजित होती गई। शरीरकी स्नायुए मस्तिष्कके केंद्रसे जैसे च्युत हो गई हैं। तलवार खभेके पत्थरोसे टकराकर उस अकाटघतासे कुठित हो, और भी कटु और भी विषाक्त हो जाती है। वह नहीं मानेगी .जबतक वह उस निरंतर कसक रहे, दिन-रात पीडित करनेवाले मर्मको चीर नहीं देगी। वह तलवार प्रबलतर वेगसे बेकाबू सन-सनाने लगी। शून्यमें कहीं भी घाव नहीं हो सका है—मात्र यह निर्जीव खभेके पत्थरोका अवरोध टकरा जाता है—उन्न . .
ठन्न ।

और खच्चसे वह आ लगी बाएँ पैरकी पिडलीपर। कोई मासल कोमलता विध गई है। कुमारके चेहरेपर एक प्रसन्नता दौड गई। और भ्रगले ही क्षण पसीनेमें तर-ब-तर हाफते हुए पवनजय, चक्कर

झाकर घप्से धरतीपर बैठ गये। घावपर निगाह पड़ी—खूनकी एक पिचकारी-सी छूट गई है।

ओह, अपनी ही तलवारसे अपना ही घात ? उफ़... शस्त्र. . . हिसक, बबरं शस्त्र ! कितनी ही बार शस्त्रोमे उन्हें अविश्वास हुआ है। ये हिंसाके उपकरण ? कितनी ही बार उन्हें इनसे घोर ग्लानि और विरक्ति हुई है। पर कौनसी मोहिनी है जो खींच लाती है ? वे फिर-फिर इनसे खेलनेको आतुर हो उठते हैं। हिंसाकी विजय, विजय नहीं, वह आत्म-घात है ! वे नि शस्त्र जय-यात्राके राही हैं; इसीसे न क्या उन्होंने उस दिन उस पर्वतको अतलात अघेरी खाईमें, कौतुक मात्रमे, अपनी तलवार खड्ग-यष्टिसे निकालकर फेक दी थी ?

खून जखमसे बेतहाशा बहने लगा। कुमारको अपने ऊपर तरस आ गया—दया आ गई। . . . छि दया ? और वह भी अपने ऊपर ? नहीं, वे नहीं करेगे कोई उपचार इस जखमका। दया वे नहीं करेगे अपने ऊपर। दया कायरताकी पुत्री है ! पवनजय और कायर हो, इस जरासे आघातपर ?

वे सझाते हुए आयुष-शालासे ऊपर निकल आये। सिंहासनकी सीढीपर मुह हाथोमें ढककर बैठ गये। खून निकलकर पैरको लथ-पथ करता हुआ चारो ओर फैल रहा है।

आख उठाकर उन्होंने देखा, एक प्रतिहारी माहस-पूर्वक उस जखमकी एक हाथसे दबाकर उसपर व्रणोपचार किया चाहती है—पट्टा बाधा चाहती है। कोमलता ? ओह, कायरताकी जननी ! वह असह्य है उन्हें। न. . . न. न हर्गिज नहीं—यह सब वे नहीं होने देगे।

“हट जाओ प्रतिहारी, इस व्रणका उपचार नहीं होता !” भुभलाकर कुमारने पैर हटा लिया।

“देव, तुम्हारे ये अत्याचार अब नहीं सह जाते !”

कांपते आवाजमें साहस पूर्वक प्रतिहारी आवेदन कर उठी। उप-चारोन्मुख खाली हाथ उसके शून्यमें धमै रह गये हैं—और आँखोंमें उसकी, आसू झल-झला रहे हैं। कुमारके हृदयमें जहा जाकर प्रतिहारीका यह वाक्य लगा है, वहासे वे उसके इम दु साहसका प्रतिकार न कर सके ! वे अवाक् उसका मुह ताकते रह गये।

ओह नारी कोमलता . . . आसू ? फिर वही मोह-जाल . . . फिर वही माया-भरीचिका ? फिर दोनों हाथोंमें बड़े जोरसे मुखको मीच लिया। मारी इन्द्रियोको मानो उन्होंने अपने भीतर मिकोड पलिया। नहीं, इस कोमलताके स्पर्शको वे नहीं सह सकते। यह कातरता है . . . यह दया है। . . . और कौन है यह प्रतिहारी, तुच्छ . जो पवनंजयपर दया करेगी ? वे अपने आपमें अपनेको अस्पृश्य शून्य अनुभव करने लगे। पर उन्हें लगा कि वह कोमलता हार नहीं मान रही है। वह सूक्ष्मसे सूक्ष्मतर होकर उनकी सारी स्नायुओंको बीघती हुई, शिरा-शिराको परिप्लावित करती हुई उनकी समस्त आत्मामें सिंच गई है—परिव्याप्त हो गई है। वह अक्षत माधुर्य-धारा है, वह अमोघ अमृत है। नहीं . . . उससे वे अपनेको बचा नहीं पा रहे हैं !

और जाने कब, जब आँख खुली तो देखा—सामने रक्तकी एक भी बूंद नहीं है। है केवल फेन-सा रूईका एक पट्टा, जो उस पैरकी पिडलीपर चमक रहा है।

एक गहरी निःश्वास छोड़कर पवनंजय उठ बैठे। अपने ही आपमें उद्वेलित होकर, वे उस विशाल दीवानखानेमें बड़े-बड़े डग भरते हुए चक्कर काटने लगे।

[१३]

अंजनाने पाया, अंतरके क्षितिजपर एक नवीन बोधका प्रभात फूट रहा है। ममत्वके इस नोड़में अब वह प्रश्रय नहीं खोज सकेगी। इस

नीडके सुनहले तिनकोमे दुःख और विषादके पुज घनीभूत हो रहे थे। मोहकी वह रात्रि अब तिरोहित हो गई है। नवीन प्रकाशके इस अनतमें उड़नेको अब वह स्वतंत्र है। प्रेम ममत्व नहीं है। दुःख और वेदनाकी यह मोहिनी ममत्वकी प्रसूता है।

पर अजना तो उत्संगिता है, अपनेको यो बाधकर वह नहीं रख सकेगी। और अपनेको वह रखेगी किस लिये? किस दिनके लिये और किसके लिये? क्या अपने ही लिये? पर वह अपनत्व शेष कहां रह गया है? वह तो छाया है, वह भ्राति है। यह दुःख और यह विषाद और ये आंसू, यह सब अपने ही को लेकर तो था। अचेतनके खोखलेपनमें मिथ्याकी प्रेत-झायाए खेलने लगी थी।

और मर्यादा किस लिये? मर्यादा तो वे आप है, जहा जाकर अपनेको लय कर देना है। इस राजमदिर और इस लोकालयकी मर्यादा उसके दृष्टि-पथमे नहीं आ रही है। इन किनारोमे जीवनको थामनेका क्या प्रयोजन है? और कौन है जो थाम सकेगा? वह जीवन जो हाथसे निकल चुका है और जिसकी स्वामिनी वह आप नहीं है!

उसे लगा कि अपने अनजाने ही अबतक वह मृत्युका वरण करनेमें लगी थी। प्रेमका वह निसर्ग स्रोत रुद्ध हो गया था। प्रेम आप ही अपनी मर्यादा है—उससे ऊपर होकर और कोई शील नहीं है। शील क्या दुरावमे है? वहा तो शीलकी ओट पाप पल रहा है।

सो, न देव-मदिरमे ही और न कक्षमें ही अब उसका सामायिक (आत्म-ध्यान) सभव रह गया है। प्रात-साय सामायिककी बेला होते ही वह चली जाती है, राजमदिरका सीमात लाघकर, दूरके उस मृग-वनमे।

पुंडरीक सरोवरके उम पार बड़ी दूरतक चदनका एक वन फैला है। और ठीक उसके बाहर निकलते ही एक वन-खड आ गया है, जिसमें मृगोके भुड उन्मुक्त विचरते हैं। काफी दूरतक मैदान समतल है, उसके बाद कुछ पहाडिया और टीले हैं।

सबसे परे जो पहाड़ी है, उसका नाम अरुणाचल है। उसपर ऊंचे तनेवाले नील-गिरिके भांडोकी एक कतार खड़ी है। पहाड़ीके डालोमे कुछ भांडी-जगल है, तो कहीं-कहीं चट्टानो और पत्थरोकी आठमे वृक्षोसे छाये मृगोके आवास है। मैदानके बीच-बीचमे जो टीले इधर-उधर बिखरे हैं, वे ही मृगोके क्रीडा-पर्वत हैं। मैदान, टीले और पहाडियोपर हंगियालीका स्निग्ध, शाद्वल प्रसार फैला है। समतलमे इधर-उधर नीलम-खडोसे जलाशय चमक रहे हैं; किनारे जिनके ऊंची-ऊंची घास और जल-गुल्मोके पुज है। विचरते हुए मृग वहा पानी पांते दिखाई पडते हैं।

कहीं-कहीं वन-लताओसे छाई स्निग्ध, श्यामल वन्य-भाडिया फैली है, जिनमें खरगोश रहते हैं। उन जलाशयोके किनारे कासके वन-पुजोमेंसे कभी दुबकेसे निकलकर सरंसे वे अपनी भाडियोमे जा छुपते हैं। अरुणा-चल पहाडीके उस पारमे कभी-कभी नील-गाय, साभर और बारह-सगे भी नीलगिरिके भांडोके अतरालमे उतरकर इधर आया करते हैं।

दूर-दूरपर टोलो और पहाडियोकी हरियालीमे आकाशके किनारे वे मृग चरते दिखाई पडते हैं। उनके पीछेके बादल-खड उनके पैरोमे आने-मे लगते हैं।

लगता है, सौंदर्य और प्रेम यहा गल-बाही डाले हैं। यहा सधर्व नहीं है, घात नहीं है, कोई स्थूल शोषण नहीं है। अबोध प्रेमका यह दिव्य विहार है। जीवनाचरणमे यहा वैर नहीं है। समताका विपुल बोध यहा दिशातोतक प्रसंग है, मानो किसी सिद्धको यह निर्वाण-भूमि रही हो।

अजना प्रात-साय यही सामायिक करने आती है—अचूक। वर्षोंपर वर्ष बीतते गये हैं, पर यह साधना उसकी अभंग रही है। आयुष्यके अर्तत होते तटोपर उसने पद-चिह्न नहीं छोडे हैं। अनागतकी कोई विकल प्रतीक्षा अनायास किसी बादलकी दुपहरीमे दूर वनांतके केका-सी पुकार उठती, किसी वसत-सध्याकी डालपर कोयल-सी टेर उठती। वह प्राणको समयातीतकर खींचती ही ले जाती, ऋतुओके पार—जीवन-समुद्रके

छोरोंपर । किसी अनादि उद्गमसे कामनाकी एक मुक्त तरंगिणी हहराती चली आ रही है, जो उन छोरोंमे आकर विसर्जित हो जाती है । वही एक आकर्षण है, जो मतहपर निर्बेद और प्रशात है—पर भीतर निखिलके साथ एकतान होनेकी परम आकुलता है ।

कायोत्सर्गकी यह साधना, उसकी हिमाचल-सी अचल है । 'देहसे नहीं पा सकी हू, तो विदेह होकर पाऊँगी तुम्हे !'—उसके भीतर रह-रहकर गूज उठता । सामायिकमें कभी-कभी वह गभीर आवेदन-सवेदनसे भर आती । इन्द्रियोके बध मानो अनायास आसू बन-बनकर ढलक पड़ते, जैसे शृङ्खलाकी कडिया पिघलकर बिसर पडी हो । स्पर्श, रूप, रस, गंध, स्वरके भिन्न-भिन्न द्वार टूट-टूटकर खुल जाते, और एक प्रोज्ज्वल, निराकुल, अविकल्प सुखानुभूतिका सागर-सा खुल पड़ता । उममे ज्योतिकी तरंगे उठ रही हैं । और वह लहरोपर आनेवाला चिर-परिचित आलोक-पुरुष देखते-देखते आकर अजनामें अंतर्धान हो जाता ।

और आल खोलते ही वह पाती, आस-पास खड़े मृग उसकी देहसे अग सहला रहे हैं, उसके केशोंको सूँघ रहे हैं । उस केश-राशिमें वे उस गंधको पा गये हैं, जिसके लिये उनके प्राण चिर-कालसे विकल भटक रहे हैं । अबतक उस गंधके लिये कितनी ही बार वे छले गये हैं । प्राणोंकी बाड़ी लगाकर भी वे उसे नहीं पा सके हैं । पर इस देहकी ऊष्मामें, इन केशोंकी गंधमें वे अभय तृप्ति पा रहे हैं, आत्म-पर्यवसित हो रहे हैं । यहा छल नहीं है, मृत्यु नहीं है । यहा परम शरण है ।

चाहे कैसी ही दुर्निवार बादल बेला हो, कैसा ही दुर्घर्ष शीतकाल हो, कैसी ही बेधक हवाये चल रही हो, कैसा ही प्रचंड ग्रीष्म तप रहा हो, और चाहे फिर बसतकी कुसुम-बेला हो, इस सीमातपर आत्म-ध्यानके लिये अजनाका आना ध्रुवकी तरह अटल था ।

वे खरगोश-शिशु अजनाकी बाहोंके सहारे, उस सर्व-काम्य बक्ष-पर लिपटकर आश्वस्त हो जाते । एक आकर्षणकी हिलोर-सी आती ।

वह चल पड़ती मृगोंके उस लीला-काननमें। मृग-शावक उसकी कटिपर झूमते, अन्य मृग-मृगियाँ उसके उड़ते हुए दुकूलको खींचते। अजना खर-गोशोंको आचलमे ढाप लेती। आस-पाम झूमते मृग-मृगियोंके गल-बहियाँ डालकर, उनकी गर्दन और पीठपर अपनी गर्दन डाल देती; गालो और आखोंसे उनके शरीरके मृदु रोओका रभस करती। अग-अग उनपर निछावर होता। उनकी आखोंमे आंखें डालकर देखती—जाने किन चिरकाम्य रूपका दर्शन उनमें हो जाता। निराकुल, विदेह सुखमें मूर्छित होकर वह मुस्करा देती। निगूढ लज्जामे अग-अग पुलक-सजल हो उठता। आह, कौन छू गया है . ? अननुभूत है यह स्पर्श—चिर दिनसं जिसकी चाह प्राणोंमे घनी होती गई है !

यो ही उन पशुओंके साथ निर्लंघ्य भटकती, खेलती वह उम अरुणाचलतक चली जाती। कभी-कभी उस पहाड़ीपर, नील-गिरिकी वनानीमें पहाड़ीके उस पारके छटुक-फुटुक बिखरे भिल्ल-ग्रामोंकी वन-कन्यायें मिल जाती। वर्षाकी नदियों-सी वे श्यामला हैं। कच्चे रसालोंकी रम-भार-नम्र स्निग्ध घटाओं-सा उनका यौवन है—अनावृत और अबध्य। गिरि-घाटियोंके—हिंस्र-जतु-मकुल प्रदेशोंमें वे अभय विचरती हैं। दुर्जेय और दुरत है उनका कौमार्य। तीरके फलपर—परखे जानेवाले वीर्यका वे वरण करती हैं। कटिपर वे नाम मात्र का वसन बाध लेती हैं—या फिर बल्कल। ऋतु-पूर्वोंपर वे पत्तोंके वसन पहन आती हैं, कानोंमें कलियों और कच्चे फलोंके झुमके और माथेपर तथा गलेमें जगनी फूलोंकी माला। उनकी उड़ड बाहोंमें पार्वत्य उपलोंके वलय पड़े रहते और पैरोंमें कासेकी कडियां।

अनायास वे अजनाकी सहेलिया बन गई थी। कहानी भर जिसकी वे अपनी दादियोंसे सुनती, और निरतर जिस वन-लक्ष्मीकी उन्हें खोज थी, उसे ही शायद वे एकाएक पा गई हैं—ऐसा उन्हें आभास होता। वह 'वन-लक्ष्मी' किस दिशासे कब आ जाती है, वे खोजकर भी पता नहीं

पा सकी है। आदित्यपुरकी युवराज्ञी उनकी कल्पनाके बाहर है, फिर उससे उन्हें प्रयोजन ही क्या हो सकता है। राजोपवनकी सीमा उनके लिये वजित प्रदेश है, सो उस ओरसे वे उदासीन हैं। कभी-कभी दूर से ही कौतूहल भर करके वे रह जाती हैं।

थोड़े ही दिनोंमें अजनाने उनकी प्रकृत भाषाको सहज ही अपना लिया। उनकी सारी अतः प्रकृतिसे उसका निसर्ग परिचय होता चला। वे अपनी ही भाषामें अजनाकी बातें सुनती। जन्मोके अज्ञानकी अघेरी गुहाओका तम भिदने लगता। उनके भीतर अजनाके शब्द प्रकाशके विदुओकी तरह फूटने लगते। वाणी सिद्ध हो चली। अनादिकालके जडावरणोंमें, जिनसे आत्मा रुद्ध है, वह वाणी अव्यावाध प्रवेश करती चली।

उन्हे ज्ञान-दान देनेका कोई कर्तव्य-भाव बाहरसे अजनामें नहीं जागा है। उसकी उन्मुखतामें ही सहज उन अज्ञानी मानव-प्राणियोंके लिये उसका सहबेदन गहरा होता गया है। उसके भीतरसे निरतर पुकार आ रही है—वही उसका सकल्प है और वाचामें फूटकर वही कर्म-मय होता गया है। अक्षर-बद्ध और वचन-बद्ध किसी निश्चित ज्ञानकी शिक्षा देनेकी चेष्टा उसमें नहीं है। उस ज्ञानमें सचर्षं संभव है—वितर्क संभव है। पर प्रेमकी इम अजस्र वाणीमें केवल बोध ही फूटता है—एक सर्वोदयी, साम्य-भावी बोध—जीवन-मात्रका मंगल-कल्याण ही जिसका प्रकाश है। इस ज्ञान-दानमें बुद्धिका अह-गौरव संभव नहीं है। 'मैं इन्हे ज्ञान दे रही हूँ !' यह सतर्क प्रभुत्वका भाव नहीं है। यह दान तो अजनाकी विवशता है—उसकी आत्म-बेदनाका प्रतिफल है, जो देकर ही निस्तार है। सिखाना उसे कुछ नहीं है—वह तो वह स्वयं सीखना चाहती है—स्वयं जानना चाहती है। उसीका नम्र अनुरोध मात्र है यह वाणी—जिसमेंसे ज्ञान फिरियोंकी तरह आप ही फूट रहा है।

निपट अकिंचन और उन्ही-सी निर्बोध होकर अजना उनसे अपनी बात कहती है। आस-पासकी यह विशाल प्रकृति, जिसकी कि वे

पुत्रिया है, उसीकी भाषा—उसीके सकेत और उपकरणोंके सहारे वह अपनेको व्यक्त करती है। पहाड, नदिया, चट्टाने, गुफाए, भरने-जंगल, जाँव-जतुओंको ही लेकर जाने कितनी न कथा-वार्ताए कही जाती है—किनने न रूपकोका आविष्कार होता है। वे भिल्ल-बालाए अपने जगली जीवनोंमें परपरासे चली आई, कई दुसाहसकी दत्त-कथाए सुनाती। नाना पशु-पक्षियोंके और मानवोंके घात-प्रतिघात और मघषोंके वृत्त उनमें होते। उनके जीवनोंका गहन, प्रकृत परिचय पाकर अज्ञानकी आत्मंत्यता सर्व-स्पर्शी हो फँल जाती। वह उन्ही कहानियोंको उलट-पुलटकर—उनकी हिंस्र क्रूरताओंके बीच-बीचमें बड़ी ही स्वाभाविकतासे कोई प्रेमके वृत्त जोड देती। वे बालाए जिज्ञासासे भर आती। उनकी निर्विकार चंचल आत्मासे सहवेदनकी कश्या छल-छला आती। वे अज्ञानके ही शब्दोंमें अनायास बोलकर प्रश्न कर उठती। क्रीडा-कौतुक मात्रमें अज्ञाना समाधान कर देता। वे जोर-जोरसे खिलखिलाकर हस पडती। गुजान हसीसे वनस्थली गूज उठती। वे वाते उन्हे कभी नही भूलती। वे तो मानो प्रकृतिके पटपर लिखे गये अक्षर हैं, जो सदा ध्वनित होते रहते हैं—इन भरनोमें, इन हवाओंमें, इन झाडियोंमें।

किसी उत्सवके दिन यदि वे अज्ञानाको पा जाती तो बनेके फूल-पत्तियों-से उसका अभिषेक कर देती। पैरोंमें घूघुर बांधकर आती और अज्ञानाके चारो ओर वृत्तमें भूमर देकर नाचती, हिंडोल भरे मदमाते रागोंमें अपने जगली गीत गाती। तब अज्ञानाको सुनाई पडता—उस जगल-भाटीमें दूर-दूर तक फँले पुरवोंसे उत्सवकी गान-ध्वनिया आ रही है। बीच-बीचमें डोलक और खजडी अशिराम बज रही है। पृथ्वीकी परिक्रमा देता हुआ यह स्वर आ रहा है। एक अतिवार आकर्षण अज्ञानाके शरीरके तार-तारमें बज उठता। जीवन . . . जीवन . . . जीवन ! उन पुरवोंमें होकर—उन दूर-सुदूरके अपरिचित मानवोंमें होकर ही उसका मार्ग गया है। अरे क्यों है यह अपरिचय, क्यों है यह अज्ञान—क्यों है यह

अलगवाव ? असह्य है उसे यह आवरण, यह मर्यादा । इस सबको छिन्न कर उसे आगे बढ जाना है, उसे चले ही जाना है, जीवन पुकार रहा है !

श्रीर ठीक उसी क्षण उसे अपनी वस्तुस्थितिका भान हो आता । उन परिजनोका क्या होगा ? उनके दुखोकी बोझिल सांकलें उसके पैरोमे बज उठती हैं । मोह है यह, क्यों वं अपने ममत्वसे घिरे हैं ? इसी कारण क्या नहीं है—यह दुखोकी अभेद्य भव-रात्रि—यह मूर्च्छताका अधकार ? इसी कारण यह अज्ञता और अपरिचय है—इसी कारण यह राग-द्वेष और अपना-पराया है । पर उनके प्रति वह करुणा और सहा-नुभूतिसे भर आती है । उनका दुख उसे ही लेकर तो ह—वे भी तो पर दुख-कातर है । उनकी वेदनाको भी उमे भेलना ही होगा । उनके और अपने दुखोकी सकुलताको चीरकर ही राह मिलेगी । नहीं, उन्हें छोडकर वह नहीं जा सकेगी । वह शायद जीवनसे मुह मोडना होगा—पराजितका पलायन होगा । वह स्वार्थ है—अपने ही स्वच्छद सुखकी खोजमे औरोकी उपेक्षा है । कर्तव्य और दायित्व उसका समग्रके प्रति है, लोक और लोकालय उसमे बाहर नहीं है । वह जायेगी किसी दिन, उपेक्षा करके नहीं, उनके प्रेमकी अनुमति लेकर—आर्शावादि लेकर । तब वह निश्चित होगी, मुक्त होगी और सबके साथ होगी । यों टूटकर और छूटकर वह नहीं जायेगी । एकाकारिताकी इस साधनामे वह अलग-गावका क्षत अपने पीछे नहीं छोडेगी । मनमे कोई फास लेकर वह नहीं जायेगी । कोई दूरी, कोई विरह-वियोग, कोई अभावका शून्य वह नहीं रहने देगी ।

...कि एक सुदीर्घ-विरह-रात्रिका प्रसार उसके हृदयमें भाक उठता . कौन आया चाहता है . ?

योंही वर्षपग वर्ष बीतते जाते हैं । मृग-वनकी शिलापर जब प्रातः सामायिकसे निवृत्त हो वह आख खोलती तो अरुणाचलपर बालसूर्यका उदय होता देख पडता । साभका कायोत्सर्ग कर जब वह आख उठाती,

तो नील-गिरिकी बनालीमें पीताभ चद्र उदय होता दिखाई पड़ता ।^१ वह जो सतत आ रहा है . . परम पुरुष . . उसीके तो आभावलय है ये बिब । और उन बिबोमें होकर कोई मृग छलाग भरता निकल जाता है योही वर्ष भाग रहे है काल भाग रहा है और उसके ऊपर होकर अबाधित चला आ रहा है वह अतिथि !

[१४]

राजोपवनके दक्षिण छोरपर जो खेतोका विस्तार है, उसके उम किनारे कृषको और गोपोके छोटे-छोटे गांव बसे है । वही थोड़े-थोड़े फासलेसे राज-परिकरके सेवकोकी बस्तिया है । सबकी अपनी स्वतंत्र घरती है, गोधन है । राज-सेवा वे स्वेच्छतया करते है । राजा और राजके प्रति उनमें सहज कर्तव्य का भाव है । उनका विश्वास है कि राजा प्रजाके माता-पिता है ; जीवन, धन और घरतीके रक्षक है, पालक प्रजापति है ।

कुछ वर्ष पहले एक गोप-बस्तीकी सीमापर, एक शिशिरके सवेरे, कुहरेमेंसे आती हुई एक साध्वी दीखी थी । सालवनके तले पनघट और वापिकाओपर पानी भरती हुई गोप-वधुए उसे कौतूहलकी आसोसे देखती रह गई । निकट आकर वह साध्वी खेतमें बने एक चबूतरेपर बैठ गई । पहले तो वे वधुए मारे अचरजके ठिठकी रही, फिर कुछ हंसकर परस्पर काना-फूमी करने लगी । साध्वियाँ तो आती ही रहती है—पर ऐसा रूप ? कोई देवागना न हो !

एक दूसरीमें जुडी-गुथी वे वधुए पास सरक आई । कुछ दूर खड़ी रहकर वे देखती रह गई—अवाक् और स्तब्ध । विचित्र है यह साध्वी ! बालिका-सी लगती है । गभीर है, पर रह-रहकर चंचल हो जाती है । बरफ-सी उजली देहपर, दूधकी धारा-सा दुकूल है ; पीठपर विपुल केश-भार पडा है, जो गालीको ढकता हुआ कंधे और भुजाओपर भी छामा है ।

वह बड़ी-बड़ी सरल आँखोंसे उनकी ओर देख मुस्करा रही है, जैसे बुला रही हो। पर न हाथ उठाकर सकेत करती है, न पुकारती है।

मुहूर्त भरमें ही वे सब वधुए जाने कब पास चली आईं। भूमिपर सिर झुआकर सबने प्रणाम किया।

“अरे-अरे, छिः छिः—यह क्या करती हो ! मुझे लजाओ नहीं। क्या मैं तुमसे बड़ी हूँ ? मैं तो तुमसे छोटी हूँ, और तुम्हींमेंसे एक हूँ, तुम्हारी छोटी बहन, क्या मुझे नहीं पहचानती ?”

नव अवाक् आश्चर्यसे उन ओर देख उठी। सचमुच जैसे बरसोंसे पहचानती है; कहीं देखा है कभी, पर याद नहीं आ रहा है। एक निगूढ़ स्मृतिके संवेदनसे रोम-रोम सजल हो आया। ये आँखें, यह पारदर्शी मुस्कराहट। और नवसे अधिक आत्मीय है इस कठकी वाणी। पर विचित्र है यह साध्वी। अरे इसके हाथोंमें बलय है, और भालपर तिलक है ! साध्वियोंके बलय और तिलक तो नहीं होता। पर मन इसे देखकर बरबस श्रद्धासे भर आता है, पता पूछनेका जी ही नहीं होता। केवल एक आश्वासन भीतर अनायास जाग उठता है।

“हा . . . हा . हा मैं सब समझ गई हूँ, तुम्हारे मनमें क्या है ! . . . पूछ देखो न, तुम्हारे मनकी बात जानती हूँ कि नहीं !”

वधुओंको लगा, जैसे इससे कुछ छुपा नहीं है। पहले जिन प्रश्नों और जिज्ञासाओंको किसीसे नहीं पूछा था—अपने अभिन्न वल्लभसे भी नहीं—वे सब अतिम प्रश्न मनमें खुल-खिल उठे। लज्जा धर्यादासे परे है वे अतरकी गोपन पहेलियाँ। एक-एककर उन्होंने पूछ डाले वे प्रश्न। वह साध्वी सुनकर मुस्करा आती है, उन प्रश्नोंके वह सीधे उत्तर नहीं देती है। वह छोटी-छोटी, सुगम और रजनकारी कहानियाँ कहती है। लीला करती है, विनोद करती है, और जाने कब वधुए समाधान पा जाती है।

हवा बात ले गई। कुछ ही दिनोंमें आस-पासकी सारी बस्तियों और गांवोंके किनारोंपर वह साध्वी दिखाई पड़ने लगी। अनिश्चित

कालांतरालसे अतिथिकी तरह कभी-कभी वह आती। ग्रामके बाहरकी किसी पाथ-शालामे, किसी मंदिरके चबूतरेपर, किसी शिलातलपर, या किसी वृक्षके तले पत्तोंपर वह एकाएक बैठी दिखाई पड़ती। देखते-देखते ग्राम-जन, स्त्री-पुरुष, बालक-वृद्ध सभी जुट जाते। वह कब कहासे आता और कहा चली जाती, यह जाननेका कुतूहल लोगोंका अब मिट चला था। बलय और तिलक भी नगण्य हो गये थे। निश्चित वह कोई साध्वी है, जो तत्वको पा गई है। क्योंकि वह उन सबके हृदयकी स्वामिनी हो चली थी—इन्हीं कुछ वर्षोंमें। और साध्वीका कौन स्थान, क्या पता और क्या समय ? वह उन्हें सुप्राप्त थी। चली जाती और बहुत दिनोंमें आती, उसका कुछ ठाँक नहीं था। पर वह उस लोक-जीवनका हृदय-स्पन्दन बन गई थी। वह जीवनके केन्द्रमें बस गई थी, सो सदा उनके साथ थी।

- ग्राम-जन अपने सुख-दुखकी बात कहते। जीवनके बाह्य आघारोंमें सभी तुष्ट थे। रोटोका संघर्ष नहीं था—भौतिक जीवन-सामग्री सब स्वाधीन थी और अपार थी। सुख-दुख थे मनके वैकारिक संघर्षोंको लेकर ही। जिज्ञासाएँ जन्म-मरण, रोग-शोक, हर्ष-विषाद और मुक्तिको लेकर थी। प्रति दिनके मानवीय मन्त्रोंमें जो राग और द्वेषकी रगड़ है, हार-जीत है, क्रोध, म्लान, माया, लोभका जो सूक्ष्म संघर्ष सर्वव्यापी है; जिसे जानते हुए भी उसकी जड़तक पहुँचकर हम उसे ठीक नहीं कर पाते, उसीको लेकर उनकी समस्याये थी। सबसे अधिक प्रबलता थी मानकी, प्रभुत्वकी, अधिकार और स्वामित्वकी।

साध्वीके उत्तर बहुत सरल और सीधे होते। वे सबकी समझमें आते। वह सूत्र-वाणी बोलती। एक उत्तरमें कई प्रश्नोंके उत्तर एक साथ मिल जाते। कमलकी पल्लड़ीमेंसे पल्लड़ी खुलती जाती। चेतनके अंतरालोंमें उजाला छा जाता। व्यक्तिकी सीमाएँ खानो लोप होने लगती। जन-जनमें एक ही प्राणकी अविच्छिन्न धारा दौड़ने लगती। समस्त

चराचरकी विशाल एकताके बोधमें मन आप्लावित हो जाते । जन्मोकी विच्छेद-वार्ता पुलकोके आसू बनकर भर जाती ।

साध्वीके बोल लोक-कण्ठमें बस चले—

“अपनेको बहोत मत मानो, क्योंकि वहा सारे रोगोंकी जड है । मानना ही तो मान है । मात्र सीमा है । आत्मातो असीम है और सर्वव्यापी है । निखिल लोकालोक उसमें समाया है । वस्तु मात्र तुममें है—तुम्हारे ज्ञानमें है । बाहरसे कुछ पाना नहीं है । बाहरसे पाने और अपनानेकी कोशिश लोभ है । वह, जो अपना है उसीको खो देना है, उसीको पर बना देना है । मानने हमें छोटा कर दिया है, जानने-देखनेकी शक्तियोंको मद कर दिया है । हम अपने हीमें घिर रहते हैं । इसीसे चोट लगती है—दुःख होता है । इसीसे राग है, द्वेष है, रगड है । सबको अपनेमें पाओ—भीतरके अनुभवसे पाओ । बाहरसे पानेकी कोशिश माया है, भूठ है, वासना है । उसीको प्रभुने मिथ्यात्व कहा है । स्वर्ग, नरक, मोक्ष सब तुम्हीमें है । उनका होना तुम्हारे ज्ञानपर कायम है । कहा न कि तुम्हारा जीव सत्ता मात्रके प्रमाण है; वह सिमटकर क्षुद्र हो गया है, तुम्हारे ‘मै’के कारण । ‘मै’को मिटाकर ‘सब’ बन जाओ । जानने-देखनेकी, तुम्हारी, सबसे बडी शक्तिका परिचय इसीमें है ।

“समग्रको जाननेकी इच्छाका नाम ही प्रेम है—वही धर्म है । जानने की व्यथाको गहरी होने दो । जितनी ही वह गहरी होगी, आपा खिरता जायगा, सबके प्रति अपनापा बढ़ता जायगा । यही प्रेमका मार्ग है—धर्म का मार्ग है । मुक्ति चाहनेकी चीज नहीं है । उसका ध्यान भुला दो ।

मुक्तिको लेकर ही हममें काक्षा और गर्व जायेगा तो क्या मुक्ति मिलेगी ? वह तो बधन ही होगा । अपनेको मिटाओ; मुक्ति आप ही मिल जायेगी । मुक्ति कोई स्थान विशेष नहीं है—वह समग्रकी प्राप्तिमें है, सब-रूप हो जानेमें है. . .”

ग्राम-जन वात्सल्य-वश फल, दूध-दही, मक्खनकी मधुकरी ले आते । साध्वीके पैर पकड़ लेते कि उनका उपहार लेना ही होगा । वह हाथकी भ्रंजुलिमें लेकर उसे सिरसे लगा लेती—और भास-पासके बालकोंमें बाट देती । पीछेसे स्वल्प प्रसाद ग्रहणकर आप भी कृतार्थ होती । दोनो जुड़े हाथोपर सिर नवाकर ग्राम-जनोको नमस्कार करती और चल देती—खेतके पथपर, मृग-वनकी ओर ।

लोक-जनोमें एक जिज्ञासा बनी हुई थी—कैसी है यह साध्वी, जो भ्रजानियोको नमन् करती है ? ऐसी साध्वी तो नहीं सुनी । सच-मुच विचित्र है वह !

[१५]

मृग-वनसे साध्याका सामायिक कर भ्रजना अपने महलको लौट रही हैं । बाहर रात भिखेरी है, शीत बहुत तीव्र है । भ्रजना अकेली ही चली आ रही हैं ।

ऊपर आकर उसने पाया, उसके कक्षमें महादेवी केतुमती बैठी हैं । पास ही वसतमाला और जयमाला बैठी हैं । राजमाता गभीर हैं और चुप हैं । कक्षमें एक क्षुब्ध खामोशी है । देखकर भ्रजना स्तब्ध रह गई... ! आशातीत और अभूतपूर्व है यह घटना । जबसे वह इस महलमें राज-बधू बनकर आई हैं, इतने वर्ष निकल गये हैं, महादेवी यहां कभी नहीं आईं । यहा जो ज्वाला निर्धूम जल रही है, उसे देखनेकी छाती शायद राजमाताकी नहीं थी । दूरसे इस सौधका रत्न-दीप देखकर ही उनका हृदय दुखसे फटने लगता था । पर आज... ? आज कौन ऐसी असाधारण स्थिति उत्पन्न हुई है, कि कलेजेपर पत्थर रखकर वे यहां चली आई हैं । देखकर भ्रजना भौंचक-सी रह गई । क्षणभर कक्षकी देहरीमें ठिठक गई । . . . मपना जैसे भग हो गया । वस्तुस्थितिका

भान हुआ। अंतर्लोक लुप्त हो गया। उसने पाया कि वह बाहरके व्यवहार जगतमें है।

दूसरे ही क्षण वह नम्र, विनत हो आई। आकर उसने महादेवीके चरण छूए, और पास ही वह दुलकी-सी बैठ गई। आखे उठाने और कुशल-वार्ता पूछनेकी बात दूर, यहा होना ही उसे दूभर हो गया है। अपने आपमें वह मुँदी जाती है। जैसे सिमटकर शून्य हो जाना चाहती है— धरतीमें समा जाना चाहती है।

गर्भार स्वरमें महादेवीने स्तब्धता भग की—

“दिखती हू बेटो, तुम्हारा चित्त महलमें नहीं है। कुलके परिजनोसे नाता-नेह नहीं रहा ? पर वह तो हमारे ही प्रारब्धका दोष है। धरका जाया ही जब अपना न हो सका, तो तुम तो पराये धरकी लड़की हो, कौनसा मुह लेकर तुमसे अपनी होनेको कहू ? पर राजकुलकी मर्यादा लोप हो गई है। लोकमें अपवाद हो रहा है; तब तुम्हारे निकट प्रार्थिनी होकर आनेको बाध्य हुई हू। बहुत दिन तुम्हारी राह देखी, सदेश भेजे, पर तुम तक वे पहुँच न सके, तब और क्या चारा था ?

“मृग-वनके सीमातपर तुम सामायिक करने जाती थी, सुना, तो सोचा कोई बात नहीं है, वह अतःपुरका ही क्रीडा-प्रदेश है। पर वहाँ भी तुम्हारा सामायिक न हो सका ! तब अरुणाचलकी पहाड़ी तुम्हें लांघनी पड़ी—भीष्मकन्याये तुम्हारी सहचरिया हो गई। यहाको प्रतिहारियो और सखियोका सग तुम्हें असह्य हो गया। तुम अकेली ही जाने लगी। फिर तो गोप-वस्तियो, कृषक-ग्रामो और राज-सेवकोकी वसतिकाग्रोमें भी तुम्हारा स्वच्छद विचरण शुरू हो गया। सुनकर विश्वास नहीं हुआ—सब पीती ही गई हू। पर आज समस्त आदित्यपुर नगरमें राज-वधूके स्वैर-विहारपर चर्चाए हो रही है ! और इस बेधमें . . . ? तुम्हें कौन पहचानता कि तुम राजकुलकी वधू हो ? इसीसे तो विचित्र कहानियां कही जा रही है। अपने लिये न सही, पर इस

घरकी लाज तुम्हें निमानी थी। कुलके शील और मर्यादाकी लीक तुमने तोड़ दी। आदिन्यपुरकी युवराज्ञी ग्राम-जनों, भोलनियों और सेवकोंके बीच भटकती फिरें ? क्या यही है उसका शील और मर्यादा ? क्या यही है उमकी शोभा ? तुम्हारे दुखमें मेरा दुख अलग नहीं है, पर कहे बिना रहा नहीं जाता। क्या यह भूल गई हो अजना, कि तुम परित्यक्ता हो—पदच्युता हो ? किमके गर्वपर तुम्हारे ये स्वच्छद क्रीडा और विहार ? जो चाहो करो, पर कुलकी मर्यादा नहीं लोपी जा सकेगी ।”

दुखित कठमें, परतु अकूठिन तीव्रता और आवेगमें राजमाताने सब कह डाला, और चुप हो गई। अजना अचल बैठी थी, पर भीतर उमके भूचाल था। उनपर देनेकी चेतना उममें नहीं थी।

जब अजनाकी चेत आया तो पाया कि राजमाता, वसत, जयमाला और बाहर बैठी हुई प्रतिहारिया सब जा चुके हैं। वह अपने कक्षमें अकेली है। वसत इन दिनों प्रायः उमके पास होती है—पर आज वह भी नहीं है। अपने तल्पपर जाकर वह अधी लेंट गई। नहीं है वसत तो उसे शिकायत क्यों हो ? उमके पति फिर आ गये हैं, उमके अपने बच्चे हैं, वह अपने घर गई होगी। और उसने कब किसीकी अपेक्षा की है ? जिस दिन पहली ही बार वह राजीपवनकी सोभा लायकर जबू-वनमें गई थी, उमी दिन वहासे लौटते हुए उसने पाया था कि—वसत अब उमके साथ नहीं है। अजनाकी मुक्तता उसे सह्य नहीं है। वह चिर दिनकी सखी, जीजी भी बिछुडती ही गई। और उसे ठीक-ठीक याद नहीं कि वह कब पीछे छूट गई। फिर बीच-बीचमें वसत महेंद्रपुर भी चली जाती। उसकी ससुराल वही थी—और पीहर भी वही था। पर अजना....? वह भी तो महेंद्रपुर जा सकती थी ? पर वह नहीं गई। पिता और भाई, एक-एककर सभी उसे कई बार लिबाने आये—यहांतक कि मा भी आई, उसके पैरतक

पकड लिये, रो-रोकर हार गई। पर भजना अपनेको लौटा न सकी। उसे स्वयं इसके लिये मनमें कम सताप और ग्लानि नहीं थी। पर.... पर अब उसका पथ बदल चुका था, उसपर बहुत दूर निकल गई थी; वहांसे लौटना उसका समभव नहीं था। यह उसकी विवशता थी। और फिर कौनसा मुह लेकर वह महेंद्रपुर जाती? अपनी जन्मभूमिको बार-बार उसने सजल आंखोंसे प्रणाम किया है—और तब अपने भाग्यको कोस-कोस डाला है। अपने कौमार्यकी वह स्वप्न-भूमि अब उसके लिये दूरसे ही बंदनीय थी। पर तब सामने कितने ही नवीन लोकोके अंतराल जो खुलते जा रहे थे।

वेदनाका कुहासा एक दिन अनायास फट गया था, और वह नवीन मवेरेके प्रकाशमें बढ़ती ही चली गई। तब उसे यह ध्यान नहीं रहा कि कौन पीछे छूट गया है? उसने पाया कि उसकी यात्रा निःसंग है। उस पथका सगी कोई नहीं होता। प्रतिहारियों, दासियों और सखियोंको सहज ही उसने यह जता दिया था, कि बिना काम और बिना कारण उसके साथ किसीको रहनेकी बाध्यता नहीं है। और सामायिकभे सेविकाओं और सगिनियोंका क्या होता? और उसके वे भ्रमण? उसमें बाधा कहा थी? वह कही भी तो न अटक सकी। कोई रोक भीतरसे नहीं हुई। वसतने एकाध बार कृच्छ्र संकेत किया था, पर वह सब उसकी समझमें न आ सका था। वह कुछ बहुत बाहरका स्थूल लोकाचार था— जो आत्माके मूल्योपर आधारित नहीं दीखा। वसतिकाओं और ग्रामोमें वह क्यों गई? इसका कोई उत्तर उसके पास नहीं है। यह सब वह अपने भीतर उपलब्ध करती गई है। अंतरकी पुकारने उसे वहां पहुंचाया है। 'शिरौष-कानन'के 'अशोक-चैत्य'के दर्शन करके वह लौटती— तब वे वसतिकाए उसकी राहमें पड़ती थीं। कहां थी वे उसकी राहके बाहर?

लाज, कुल, शील, मर्यादा, प्रारब्ध, विवाह, परित्यक्ता, पद-

च्युता, लोकापवाद—एकके बाद एक सफेद प्रेतोकी एक श्रेणी-सी उठ खड़ी हुई, और वे सारे प्रेत आपसमें टकराने लगे। देखते-देखते एक मीमाकार अंधेरेकी प्राचीर-सी उसके सामने उठने लगी। . . . और अगले ही क्षण एक अनिवार विप्लवकी भंभाए जैसे उसके समस्त देह, मन-प्राणमें मडराने लगी। और भीतरके तल-देशसे एक कर्ण प्रश्नकी चीत्कार-सी सुनाई पड़ी—“आह वे माता-पिता, वे भाई, ये सास-माता और स्वसुर-पता, वसत और ये सब परिजन—? क्या होगा इन सबका ? इन सबका ऋण वह कैसे चुकाये ? वे कितने विवश हैं ?—अपने मीमा-वधनोमें वे छूट-पटा रहे हैं। वह कैसे उन्हें मुक्त करे इन रुढ़ताओंसे—इस मिथ्यात्वसे ? वह कैसे उन्हें समझाये ? . . . पर, वह कब उन्हें छोड़कर गई है ? उन्हीका प्रेम और कृतज्ञता क्या बार-बार उसे खींचकर नहीं लौटा लाये है ? . . . एकाएक वे प्रलयके बादल फट गये। आसुओंका एक अकूल पारावार सारे तटोको तोड़कर लहरा उठा। नहीं, आज वह नहीं पी सकेगी, ये आसू ! यह अपने लिये रोना नहीं है। सर्वके प्रति उसका यह आत्म-निवेदन है। कहा है इस प्रवाहकी सोमा—वह स्वयं नहीं जानती .

“ . . . ओ मेरे मर्यादा-पुरुषोत्तम ! तुम हो मेरी मर्यादा, और तुम्ही उसकी रक्षा करो। मैं तो केवल बहना जानती हूँ, टूट चुकी हूँ लहर-लहरमें। अब राहमें विश्राम कहा है . . . जबतक उन चरणोंमें आकर लीन न हो जाऊ ? . . . और बाहरका कोई शासन-अनुशासन मुझे मान्य नहीं, इसीसे अग्नि-परीक्षाएँ अब समुल्ल है। मुत्काराता हुआ मेरा सत्य इस ज्वाल-पथपर चला चले, वह बल मुझे दान करो, देव ! कुलकी लीक क्या तुमसे भी बड़ी है ? कौनसी मर्यादा है, जो तुम तक आनेमें मुझे रोक सकेगी ? प्रवाहकी इन लहरोंमें वह आप ही टूट जायेगी। उममें मेरा क्या दोष है ? बोलो न, चुप क्यों हो ? तुम्हारी शरणमें सब सुरक्षित हैं। इह लोक, परलोक, स्वर्ग-नरक,

मुक्ति, सब वही चढ़ाकर अब निश्चित होकर चल रही हूँ। कोई दुविधा नहीं है। . . . वे सतत आरहे चरण कब आंखोंसे भ्रोकल हुए हैं . . . ?”
 . . . और इसी बीच जाने कब उसकी आंख लग गई।

[१६]

मबरे जब ब्राह्म-मुहूर्तमे अजना जागी, तो मन उसका शरदके आकाश-सा स्वच्छ और हलका था। कोई दुविधा नहीं थी, कही भी कोई अगला नहीं थी। वह निर्द्वंद्व चली गई, अटल अपने पथपर।

मृगवनकी शिलापर जब उसने कायोत्सर्गसे आंखें खोली, तो अरुणा-चलपर बाल-सूर्यका उदय हो रहा था। उसमें दीखा कि एक तरुण-अरुण विद्रोही चला आ रहा है, उसके उठे हुए दाएँ हाथकी उंगलीपर एक आग्नेय चक्र घूम रहा है। अपने पैरोमे सापो-सी लहराती अंध-कारकी राशियोको वह भेदता हुआ चल रहा है !

एक अदम्य आत्म-निष्ठासे अंजना भर उठी। नहीं, वह असत्यको सिर नहीं झुकायेगी—वह मिथ्याको शिरोधार्य नहीं कर सकेगी। वह प्रतिषेध करेगी। वह दुराग्रह नहीं है, वह तो सत्यका पावन अनुरोध है। वह घात नहीं करेगा, वह कल्याण ही करेगा।

चित्तमे आज उसके अपूर्व चिन्मयता और प्रसन्नता है। वह मृग-वनसे सीधी पुडरीक-सरोवरके तीरपर चली आई। महलसे चलती बेर प्रतिहारीको आदेश कर आई थी कि वह देवी वसतमालाको जाकर सूचित कर दे कि आज सरोवरके 'गंध-कुटि' चैत्यमें पूजाका आयोजन करें।

पुडरीक सरोवरके बीचोंबीच अमृत-फेन-सा उजला मर्मरका 'गंध-कुटि' चैत्य है, जिसमें प्रभुके समव-सरणकी बड़ी ही भव्य और दिव्य रचना है। सरोवरके किनारे जो दूरतक मर्मरका देव-रम्य घाट फैला है, उसपर थोड़े-थोड़े अंतरसे जलपर झुके हुए वातायन हैं। तीर से चैत्य तक

जानेके लिये, एक सुदर पच्चीकारीके रेलिंगवाला मर्मरका ही पुल बना है।

वसत वेदीपर पूजार्घ्य सजोये अजनाकी राह देख रही थी। अजनाके हृदयमें आज सुख नहीं ममा रहा था। आई तो वसतको हिम्मे भरकर मिली, जैसे आज कोई नया ही मिलन है। नई है आजकी धूप, आजकी ध्याया, आस-पासका यह हरिताभासे भरा उद्यान, ये कुज, ये घाट, ये झरोखे, जल, स्थल और आकाश, सब नया है। अणु-अणु एक अपूर्व, अद्भुत नावीन्यमे मुग्ध और सुदर हो उठा है। दोनों बहनोने बड़े तल्लीन भक्ति-भावमे पूजा की। शांति-धारा और विसर्जनके उपरांत अजनाने बड़े त्री मवेदनशील कठसे प्रभुके समुख आत्मालोचन किया और अतमे अपने आपको निवेदन कर नत हो गई।

पूजा समाप्त होनेपर, दोनों बहने चैत्यकी छतपर आकर, एक झरोखेमें बिछी सीतल-पाटियोपर बैठ गईं। चारो ओर सुनील जल प्रसारकी ऊर्मिलता है। देखते ही अजनाको जैसे चैतन्यके शुद्ध और चिर नवीन परिणमनका आभास हुआ !

अवसर पाकर वसतने धीरेसे पूछा—“अजन, कल रात जो महादेवीने कहा, उस सबधमे तूने क्या सोचा है ?”

प्रश्न मुनकर क्षणिक अजनाकी आंखें मुद रही, भूकुटि में एक बलय-मा पडा और तब मर्मसे भरी वह बेधक दृष्टि उठी। बड़े ही धीर और गभीर स्वरमे वह बोली—

“मोचकर भी उस सबका कुछ ठीक-ठीक अर्थ मैं नहीं समझ पाई हू। कुलकी मर्यादा मेंने लोप दी है ? यह कुलकी मर्यादा कौनसी ध्रुव लकीर है और वह कहा है, सो मैं ठीक-ठीक नहीं चीन्ह सकी हू। प्राणि और प्राणिकी प्रकृत एकताके बीच क्या कोई बाधाकी लकीर खींची जा सकती है ? . . . और यह कुलीनता क्या है ? माना कि गोत्रकर्म है और उससे ऊच-नीच कुल या स्थितिमें जन्म होता है। पर कर्मके चक्रव्यूह तो भेदते ही चलना है। क्या कर्म पासनेकी चीज

है ? क्या वह संचय करनेकी चीज है ? आत्मामें यह जो पुरातन संस्कार-गुण जड़ और मृण्मय हो गया है, उसे खिराना होगा । नबीन और उज्ज्वलतर कर्मोंके बीचसे मुक्तिका मार्ग प्रशस्त करना होगा । जो कर्म-परंपरा अपने और परके लिये अनिष्ट फल दे रही है, जो आत्मा-आत्माके निसर्ग ऐक्य सबंधका हनन कर रही है वह मुक्ति-मार्गमें सबसे अधिक घातक है । वह गोत्र-कर्मकी बाधा शिरोधार्य करने योग्य नहीं है, वह भोग करने योग्य नहीं है । मिथ्या है वह अभिमान । वह त्याज्य और परिहार्य है । असत्यको ध्रुव मर्यादा मानकर नहीं चल सकती, जीजी ! इस अहंकारको पद-पदपर तोड़ते हुए चलना है । वही जीवनकी सबसे बड़ी विजय है । जीवनका नाम है प्रगति । जो है, उसीको अंतिम मानकर नहीं चला जा सकेगा ? सतहपर जो दीख रहा है वही पदार्थका यथार्थ सत्य नहीं है—वह व्यभिचरित सत्य है । वह माया है, वह छलना है । उस यथार्थ तत्त्वतक पहचानके लिये—मायाके इन आवरणोंको छिन्न करना होगा । इन क्षुद्र ममत्वोंको भेटना होगा । प्रगतिमान जिवनी-शक्ति पुरातन कर्म-परंपराओंसे टक्कर लेगी—उनका प्रतिषेध करेगी, उन्हें तोड़ेगी । निखिलके स्पंदनको अपने आत्म-परिणमनमें वह एकतान कर लेना चाहेगी । इस प्रगतिकी राहमें जो भी आये, वह प्रतिष्ठा करने योग्य नहीं है; वह तोड़ फेकने योग्य है . . .”

बोलते-बोलते अजनाको लगा कि वह भावगसे भर आई है । उसके स्वरमें किंचित् उत्तेजना है । कहीं इस कथनमें राग तो नहीं है ? वह चुप हो गई । अपने आपको फिर तीला और गहरे स्वरमें बोली—

“ . . . हाँ यह जो तोड़ फेकनेकी बात कह रही हूँ—इसमें एक खतरा है । आत्म-नाश नहीं होना चाहिये । कषाय नहीं जागना चाहिये । सर्वहारा होकर हम चल सकते हैं, पर आत्म-हारा होकर नहीं चला जा सकेगा । मूलको आघात नहीं पहुँचाना है । संघर्षसे तो परे जाना है, उसकी परंपराको तो छेदना है । विषमको समपर लाना है, फिर

संघर्षसे विषमको विषमतर बनाये कैसे चलेगा ? देश-, काल, युग, परि-स्थिति सबको हमें प्रतिरोध देना है—पर आत्माकी अव्याबाध कीमलतासे, कि जिसमें सब कुछ समा सकता है, सपूर्ण लोकको अपने भीतर समा लेनेका जिसमें अवकाश और शक्ति है । तब आत्मोत्सर्गकी लौ बनकर हमें जलना होगा । सारे संघर्षोंके विषम और विषको पचाकर हमें सम और प्रेमका अमृत देना है । उसकी मर्यादा है आत्म-सयम । हमें चुप रहना है । दूयरेकी वेदनाको भी अपनी ही आत्म-वेदना बनाकर उसमें तपना है, महन करना है । पर अपने सत्यके पथपर हमें अभय-निर्द्वंद्व और अटल रहना है, फिर राहमें अगार बिछे हो कि मूलिया बिछी हो । हमें विनीत और नम्र भावमें, बिना किसी अनुयोग-अभियोग या झुल्ला-हटके, अपने उस पथपर चुप-चाप चले चलना है । हमारी आन है, विनय, जीवन मात्रके प्रति आदर । हमारा गस्त्र है निखिलके प्रति मद्भाव और समता । आचरणमें उमे ही अहिंसा कहेगे । हमें प्राणके समं पर आघात नहीं करना है—जब तोड़ना है तब जड मिथ्यात्वको ही तोड़ना है । तब भीतरकी आत्मीयता और प्रेमको और भी मघन करना होगा । अपने व्यक्ति-अस्तित्वकी बलि देकर निखिलके कल्याण, आनंद और मंगलके यज्ञको ज्वलित रखना होगा । बाहरके परिस्थिति-चक्र और भाग्य-चक्रको तोड़नेका अनुरोध हममें जितना ही तीव्र है, अपने आत्म-दुर्गको उतना ही अधिक अजेय बना देना है । पर हा, यह आत्मोत्सर्ग आत्मघात नहीं होना चाहिये । भीतर प्रति-क्रिया नहीं पनपनी चाहिये, सम और आनंद जागना चाहिये । प्रेम बहना चाहिये ”

बीचमें धीरेमें वसतने कहा—

“पर लोकमें द्रव्य, क्षेत्र, काल, भावकाजिस रूपमें प्रवर्तन है, व्यवहारमें क्या लोकाचारके उन नियमोंको यो सहज तोड़ा जा सकेगा ?”

“द्रव्य, क्षेत्र, काल, भाव भी क्या कोई ध्रुव चीज है ? और वे जैसे चले आ रहे हैं वैसे ही क्या सदा दृष्ट है ? हमने निश्चय सत्यसे जीवनके

आचरण-व्यवहारको इतना अलग कर लिया है, कि हमारे व्यवहारके सारे नियम-विधानके आधार हो गये हैं हमारे स्वार्थ; और सत्य रह गया केवल ताकिकों और दार्शनिकोंकी तत्व-चिन्ताका विषय। द्रव्य, क्षेत्र, काल, भाव भी तो पदार्थ हैं। पदार्थ सत् है। और सत्का लक्षण ही है— नित्य परिणमन, गुण-पर्यायोंका नित्य परिवर्तन, प्रत्यावर्तन। उत्पाद, नाश और ध्रुवकी सक्रिय सम्मिष्टि ही जीवन है, सत् है। एक ही अविभाज्य क्षणमें कुछ भिन्न रहा है, कुछ उठ रहा है, कुछ अपने स्वभावमें ध्रुव होकर भी अपने आपमें प्रवाही है। फिर लोकाचार और उसकी मर्यादा सदा एक-सी कैसे रह सकती है, जीजी? वह तो सत्की सत्तासे ही इनकार करना है। वह हमारे स्वार्थों और अभिमानोंकी पूजा-प्रतिष्ठा है। वह गृहित है और अनिष्टकारी है। और तब सोचती है, कुल, शील, मर्यादाके आधार क्या हैं? यह राज-सत्ता, संपत्ति, ऐश्वर्य? यह अपार परिग्रहका हमारा स्वामित्व? पर कौन उसे रख सका है? कौन उसपर अपने अधिकारकी अतिम मुद्रा लगा सका है? वस्तु कोई किसीकी नहीं है। मना मात्र स्वतंत्र है। यह हमारा ममत्व और स्वामित्वका मान ही तो मिथ्यात्व है। आत्माकी मम्यक्-दर्शनमयी प्रकृतिका घात यही होता है। मोहनी तीव्र होती जाती है, हमारा ज्ञान-दर्शन ममत्वसे आच्छन्न हो जाता है। यही ममत्व है हमारी समाज-व्यवस्था और हमारे नियम-विधानका आधार। इसी पर खंडे हैं हमारे कुल, शील, मर्यादा और प्रतिष्ठाके ये भव्य प्रासाद। कितना कच्चा और भ्रामक है इस लोकाचारके मूल्यका आधार! लोकाचारको मुक्तिमार्गके अनुकूल करना होगा; प्रगति-शील जीवनकी मागोंके अनुरूप लोकाचारके मूल्योंको बदलते जाना होगा। निश्चयके सत्यको, आचरण-व्यवहारके तथ्यमें उतारना होगा।”

कुछ देर चुप रहकर फिर अजना बोली—

“...जो सबका है, उसका संचय यदि हमने अपने लिये कर लिया

है, तो इसमें गौरव करने योग्य क्या है ? परिग्रह तो सबसे बड़ा पाप है ! उसमें सारे पाप एक साथ समाये हैं । असत्य और हिंसा उसकी नींवमें है । माना कि अपने बाहुबलमे हमने इस ऐश्वर्य, राज्य, संपदाका अर्जन किया है । पर क्या हमारा यह स्वामित्वका अभिमान, आस-पासके जनोंमे, जिन्हें हमने उससे वंचित कर दिया है, सूक्ष्म हिंसा, ईर्ष्या, सघर्ष नहीं जगाता ? और क्या हम भी निरंतर उसी आत्म-हिंसाके घातमे पीड़ित नहीं हैं ? आस-पास भान और तूष्णाके सघर्ष सतत चल रहे हैं । क्या इस सघर्षकी परपराको अपने क्षुद्र मान-ममत्वमे धार देना इष्ट है ? क्या वह मनुष्योचित है ? क्या इस हिंसाका सचय हम देखती आंखों करते ही जायेगे ? नहीं, सत्य मार्गका पथी इस बर्बरताके समुख चुप नहीं रह सकता । मनुष्यके इम पीडन और पतनको—इम आत्म-घातको—वह खुली आंखो नहीं देख सकेगा । सघर्षके इन दुश्चक्रोको उलटना होगा—तोड़ना होगा । जीवनको इसके बिना परितोष और ममाधान नहीं है । निखिलमे ऐक्यानुभव और साम्य-स्थापन करनेके लिये अपना आत्मोत्सर्ग हम करते जाये । यहाँ प्राणका चिरतन अनुरोध है । भीतर बहो हमारी अनुभूति हो—और बाहर बही हो हमारा कर्म !”

“पर जो व्यवस्था है, वह तो अपने-अपने पुण्य-पापो और कर्मोंके अधीन है, अजन । क्या हम दूसरोंके कर्मको बदल सकते हैं ?”

“कर्मकी सत्ताको अजेय और अनिवार्य मानकर चलनेको कह रही हो, जीजी ? तब भान लें कि मनुष्य उस कर्म-सत्ताका खिलौना मात्र है ? और यह भी कि, मनुष्य होकर उसका कृतित्व कुछ नहीं है. ? फिर जडके ऊपर होकर चेतनकी महानताका गुण-गान क्यों है ? फिर तो मुक्ति और ईश्वरत्वका आदर्श निरी मरीचिका है । हमारे भीतर मुक्तिका अनुरोध निरी क्षणिक छलना है । और असह्य महामानव जो उस सिद्धिको पा गये हैं, उनकी ये गाथाएँ और ये पूजाएँ मिथ्या हैं ? तब निरर्थक है यह कर्मोंके नाशकी चर्चा ! . . असलमें विपर्यय यह

हो गया है कि अपने स्वार्थके बशीमूत हो हमने जड़ सत्ताका प्रभुत्व मान लिया है । परमार्थ और मुक्तिको भी हमने उसीके हाथो सौंप दिया है । उसीकी आडमें मनुष्यके द्वारा मनुष्यके निरंतर पीड़नका व्यापार अबाध चल रहा है । उस पीड़नको सामाजिक स्वीकृति भी प्राप्त है । पीड़ित बन गया है मात्र उस यत्रका एक अचेतन पुर्जा । कोटि-कोटि जीवनोंको अचेतन बनानेका अपराध हम प्रति दिन कर रहे हैं । पापका यह वृहदाकार स्तूप खड़ा कर, उसे ही पुष्यका देवता कहकर हम उसकी पूजा कर रहे हैं । हमारा सारा पुरुषार्थ और प्रतिभा खर्च हो रही है उसी स्वार्थके पोषणके लिये, जो उस जड़-सत्ताकी परपराको बलवान बनाता है ।

“ असलमें लोक-जीवनमें यह जो स्वार्थका मूल्य राज-मार्ग बनकर प्रतिष्ठित हो गया है, उसी मूल्यका उच्छेद करना होगा । स्वार्थका अर्थ ही बदल देना होगा । ‘स्व’का सच्चा अर्थ है आत्मा, उसका ‘अर्थ’ यानी ‘प्रयोजन’, वही सच्चा स्वार्थ है । अर्थात् आत्मार्थ जो कि परमार्थ है, वही सच्चा स्वार्थ है । स्वार्थ और परमार्थके बीचसे यह मिथ्या भेदका पर्दा उठा देना होगा । यानी ‘स्व’ और ‘पर’के भ्रामक भेद-विज्ञानको मेटकर ‘स्व’ यानी आत्मा और पर यानी अनात्माके सच्चे भेद-विज्ञानको स्थापित करना होगा । जीवनमात्रको आत्मवत् अनुभव करने की अवि-राम साधना ही हो हमारा पुरुषार्थ . . ।”

अणैक चुप रहकर फिर अजस्र उन्मेषकी वाणीमें अजना बोलती ही चली गई—

‘हां, तब निमित्तसे हम दूसरोके कर्मोंको भी बदल सकते हैं । हम अपने कर्मको जब बदल सकते हैं, अपनी चेतनामें उसके अनिष्ट फलको अस्वीकार कर सकते हैं तो निश्चय ही हमारे आत्म-परिणाम समकी ओर जायेंगे । तब लोकमें हमसे संबंधित प्राणियोंसे जो हमारा जीवनका योग्य है, उनमें हमारे सम आत्म-परिणामोंके संसर्गसे कुछ सद् प्रक्रिया होगी ।

और यों आत्म-निर्माणमेंसे लोक-मंगलका उदय होगा। तीर्थंकरके जन्म लेनेमें उस काल और उम क्षेत्रके प्राणिमात्रकी कर्म-वर्णणाए काम करती हैं। निखिल लोकके मामुहिक पुण्योदय और अभ्युदयके योगसे वह जन्म लेता है। उम कालके जीवन मात्रके शुभ परिणाम और शुभ कर्मकी पुजीभूत व्यक्तिमत्ता होता है वह तीर्थंकर। वह सर्वका केंद्रीय अभ्युदय है। पर पुण्य और पाप दोनो ही अतत सचय करनेकी चीज नहीं है। पहला यदि स्वर्णकी माकल है तो दूसरा लोहकी, है दोनो ही बघन। पुण्य कामनासे उपाजित नहीं होना चाहिये, वह आनुर्षंगिक फल होना चाहिये। हमें अपने पुण्य-फलका अनासक्त भोक्ता होना है, उम पुण्य-फलको सबका बना देना है। नव अभिमान कटेगा और सघर्ष क्षीण होगा। जो सर्वके कल्याणकी काक्षासे शुभ कर्म करता है, उसमें वैयक्तिक फलकी कामना नहीं होनी चाहिये। अपने ही लिये तीव्र पुण्य बाधकर, इस मिथ्या महत्ता और अभिमानका पोषण नहीं करना है। इस अज्ञानके विरुद्ध हमें लड़ना होगा

“सबके सुख-दुख अपने-अपने पुण्य-पापके अधीन है—कह-कर अपने स्वार्थमें बढ और लिप्त हो रहनेकी छुट्टी हमें नहीं है। जिस कर्ममें हमारी आसक्ति नहीं होगी—उसका बध हमारी आत्थामे नहीं होगा। तब वह शुभ कर्म हमें बघनसे मुक्त करेगा—और सर्वके कल्याण और मुक्तिका मार्ग प्रदम्न करेगा। इसीसे कहती हू जीजी, कि हमारे पाप-पुण्योके ये मानाभिमान मानव-मानव, प्राणि-प्राणिके बीच नहीं आने चाहिये। जो व्यक्तियोंके उदयागत पाप-पुण्य है, उन्हें हम अंचल मानकर नहीं चल सकने, उससे समाजका कोई शाश्वत नियम-विधान नहीं बन सकता। हम किसीके पाप-पुण्योके निर्णायक नहीं हो सकते। जो उदयागत पुण्य हमारी आत्माके प्रेमगुणका घात कर रहा है, उससे जीवनका निगार नहीं किया जा सकता। वह पुण्य-फल फेंक देने योग्य है—और यदि हो सके तो उसे बाट देना चाहिये, सबका बना देना चाहिये।

तब उस बंधनसे मुक्ति मिल जायेगी । पुण्यके दुरभिमानमें भक्त होकर मनुष्य प्रायः नवीन, दुर्घर्ष पापकर्मोंका बंध करता है तो वह पुण्य पूजा करनेकी चीज नहीं है—वह हेय है—तिरस्कार्य है । भरत चक्रवर्तिका जड़ पुण्य-फल चक्र, ठेलनेपर भी बाहुबलिके पास न गया, पर भरतकी आत्मा बाहुबलिके चरणोंमें जा पड़ी । चक्रवर्तिका प्रेम उसके चक्र-रत्नसे बाधित न हो सका । यह है उस पुण्यका मूल्य जीजी, जिसपर हम अपने कुल, शील, मर्यादा, लोकाचार और सदाचारके मूल्य निर्धारित करते हैं । इस अज्ञान के अमागलिक पाशको तोड़कर ही चलना होगा, जीजी । उसके प्रति हम निष्क्रिय आत्मार्पण नहीं कर सकते । उसके विरुद्ध अनिरुद्ध खड़े रहकर हमें लड़ना होगा । उस गहमे होनेवाले प्रहारोको अचल रहकर, विनयपूर्वक, समभावसे सहन करना होगा ।

और आवश्यकता पड़नेपर निर्मम भी होना पड़ेगा । परिजनोके मिथ्या दुखका मोह भी, हमारी करुणाको उकसाकर, हमें पथच्युत कर सकता है । पर, वह कर्तव्य-पालन नहीं है, वह पराभव है । अहिंसाका अर्थ दुर्बलकी दया नहीं है ।”

“पर तुम्हारे दुखसे महादेवीका दुख अलग नहीं है, बहन । इस घोर आपद-कालमें वे तुम्हारा ही मुह देखकर जीना चाहती हैं—और तुम्हारे दुखी मनके लिये भी उनकी गोद ही एक मात्र आश्रय है ।”

“... दुखको बहुत पाल चुकी हू, जीजी । रत्नकूट-आसादके उस ऐश्वर्य-कक्षमें, असख्य गते अपने अकेलेपनमें रो-रोकर बिता दी है । पर रुदनके वे दिन अब नहीं रहे, जीजी । उस रुदनसे मैं जीवनका सिंगार न कर सकी ! लगा कि आत्माकी अवमानना हो रही है—लगा कि मृत्यु का वरण कर रही हू । मैं आत्म-घात न कर सकी । आत्म-घातमेंसे क्या उन्हें पा सकती थी ? प्रेम मृत्यु नहीं है—जीवन है । प्रेम निष्क्रिय आत्म-क्षय नहीं है, वह अनासक्त योग है—वह प्रवाह है । क्षरण उन्हीं चरणोंमें है, और कहीं नहीं है । कुल-शील, मर्यादा, पाप-पुण्य, जन्म-

मरणके स्वामी वे आप हैं। वे आप अपनी मर्यादाकी रक्षा करेंगे। निश्चित होकर सर्वके प्रति अपनेको देते चलना है। जाने कब, एक दिन वे निश्चित मिल जायेंगे—इस जन्ममें हो, कि पर जन्ममें . . . हो. ”

“इतना बड़ा विश्वास उस पुरुषके प्रति कर सकोगी, अजन, जो क्षणकी उमरमें नुस्ते त्यागकर चला गया, और जिसके कारण परित्यक्ता और पद-च्युता होनेका कलक मिथ्या धरकर तुम्हें जीवनमें चलना पड़ रहा है ?”

“त्याग करनेकी स्पर्धा कौन कर सका है, जीजी ? कौन किसीको त्याग सका है, जबतक किसीको अपनापनेकी सामर्थ्य हमारी नहीं है ! यह त्याग तो केवल दम है, आत्म-छल है। वह केवल अपने अहंकी भूठी नृप्ति है। अपनाया है, इसीमें तो त्यागनेके अधिकार का उपयोग उन्होंने किया है। कुछ दिन अपने मानको लेकर वे खेलना चाहते हैं तो खेल ले, इसके बाद जब मिलेंगे तो बीचमें कुछ आ नहीं मकेगा ! वे किसी असाधारण रास्तेसे मेरे पाम आनेमें महना अनुभव करते हैं तो इसकी उन्हें छुट्टी है। पर जीजी, बाधा पुरुषकी नहीं है, बाध्यता तो केवल प्रेमकी है। और उसी प्रेमकी परीक्षा भी है कि वह अपने प्रेयको प्राप्तकर अपनेको सत्य सिद्ध करे। वहा पुरुष गौण है, और विशिष्ट पुरुष तो अचिंतनीय भी हो सकता है। पर यदि प्रेम किसी विशिष्टपर ही अटका है, तो उमरमें अपना द्वार बनाकर ही मुक्तिकी राह खुल मकेगी। इसमें लज्जा भी नहीं है और अपमान भी नहीं है। वह दासत्व नहीं है, वह अपनी ही सिद्धिके लिये सहन करना है। पुरुष, पुरुष है और बलवान है, और नारी कामला है और सब कुछ सह सकती है, इसीलिए जब चाहे उसे त्यागनेका अधिकार पुरुषको है, यह मुझे मान्य नहीं है। नारीकी सर्व-ग्राही कोमलतामें एक दिन, दूष्ट पुरुषका मिथ्याभिमान, निश्चित धाकर गलित हो जायगा। स्त्रीके सर्वहारा प्रेमकी इस सामर्थ्यमें

मेरा अदम्य विश्वास है, जीजी । यदि कापुरुषको परम-पुरुष बना सकनेका आत्म-विश्वास हमारा टूटा नहीं है, तो किस पुरुषका अत्याचार है जो हमें तोड़ सकता है ? . पर यह नहीं कह रहो हू कि हमें पुरुषकी होड़ करनी है । हमें अपने प्रेमकी मर्यादा नहीं भूल जानी है । हमारा जो देय है वह हमें देते ही जाना है । पुरुष सदा नारीके निकट बालक है । भटका हुआ बालक अवश्य एक दिन लौट आयेगा । बालकपण तो दया ही की जा सकती है । उसकी हिमाके विषको पीकर भी नारीने उसे सदा दूध पिलाया है । नारी होकर अपने इस दायित्वको हमें नहीं भूल जाना है । पर इसीलिये अबला होकर वह अमत्यको सिर नन्दी भुका मकेगी । वह अपने प्राणपर असत्यमे टक्कर लेगी और उसे चूर्ण कर देगी । उसका आत्मार्पण भी निष्क्रिय और अज्ञ नहीं है, वह ससज्ज है । उसके मुक्ति-मार्गमें पुरुष उसकी बाधा बनकर नहीं आ सकता ।”

“पर महादेवीने जो कहा है, उसका क्या होगा, बहन ?”

“ . उनका और तुम सब परिजनोका ऋण चुकानेके लिये ही तो इस महलमें हू, जीजी । और उनकी कृतज्ञ हू कि परित्यक्ता वधूको उन्होंने यह रत्नोका महल सौंप रखा है, और उसे वे इतना प्यार करती हैं, इतना आदर देती हैं । पर मेरा ही दुर्भाग्य है कि इस महलको मैं अब रख नहीं सकूंगी । उनकी इस कृपा और प्रेमके योग्य मैं अपनेको नहीं पा रही हू । मैं तो बहुत ही अकिंचन हू और बहुत ही असमर्थ हू यह सब भेलनेके लिये . . .

“इस राज-महलमें रहकर इसकी और इसके लोकाचारकी मर्यादाको मैं नहीं लोपना चाहूंगी । तब देखती हू कि इस घरमें अब मेरे लिये स्थान नहीं है । यह छोड़कर मुझे चल जाना चाहिए । और कोई रास्ता मेरे लिये चुननेको नहीं है । इस महलमें रहना है, तो यहांकी मर्यादा तोड़नेका अधिकार शायद मुझे नहीं है । पर मेरे निकट वह असत्य है और उसे मैं शिरोधार्य नहीं कर सकूंगी

“महादेवीके चरणोंमें मेरे प्रणाम निवेदन करना और उन्हें कह देना कि परित्यक्ता भजनाके इतने वर्षोंके गुरुतर अपराधकी क्षमा कर दें। परित्यक्ता होना ही अपने आपमें क्या कम अपराध है ? फिर मुझसे तो मर्यादाका लोप भी हुआ है। उसके लिये मनमें बहुत अनुताप है। अब मेरा यहा रहना सर्वथा अनुचित होगा, शायद वह पाप होगा, अपने लिये भी और उनके लिये भी। जितनी जल्दी हो सकेगी, शीघ्र ही मैं यहासे चली जाऊंगी, उस राहपर जो मेरे लिये सदा खुली है।”

आसू भीतर ही ऋर रहे हैं—यह कठ-स्वर ऐसा लगा रह रहा है, जैसे किमी गुफामे निर्भरका घोष हो। पर वसतकी आलोसे तो टप-टप आसू टपक रहे थे।

“ . छि जीजी, तुम रो रही हो ..? अपनी भजनापर अभिमान नहीं कर सकती, तो क्या उसे प्यार भी नहीं कर सकती ? इतनी अवशता क्यों ? भजना अकिचन है सही, पर उसे इतनी दयनीय मत मानो जीजी, उसके भाग्यपर और उसके कर्मपर अविश्वास न करो ... ?”

भजना चुप हो गई, और मुह फेरकर सरोवरके जल-प्रसारपर दृष्टि फैला दी। थोड़ी देर बाद चुप-चाप दोनों बहनों उठकर बहासे साथ-साथ चल पड़ी। राहमें बराबर चल रही है, पर एक-दूसरीकी ओर देखनेका साहस उन्हें नहीं है।

[१७]

पूर्वाह्नमें अपने रथपर, अकेला प्रहस्त, अजितंजय प्रासादके भागपर अग्रसर है। चारो ओर शरदकी नीलमी श्री फैली है। प्रकृति प्रसन्न है, शीतल और सजल तरुणी धूप मुस्करा रही है। इस निर्मलताकी आरसी-यें, प्रहस्तने पाया, कि उसकी सारी अतर्भूत व्यथाएँ झलमला उठी हैं।

हा, वह जब भी पवनजयसे मिलने आया है, उसका मन सह-वेदनसे बोझिल रहा है। वह हृदयका द्वार खोलकर पवनजयके संबुद्ध जाता, कि भवसर पाये तो उसे अपने भीतर ले ले। पर पवनजयके सामने पहुंचते ही, उनकी तनी हुई गविणी भीहोंपर जाकर सदा उसकी सहवेदना बिखर गई है। उसके मनसूत्रे खूर-खूर होकर व्यर्थ हो गये हैं। उसके हृदयके द्वारको जैसे कोई भवहैलाकी ठोकरसे बंद कर देता। . . . और वह देखता कि देव पवनजय बोल रहे हैं। ज्ञानकी प्रत्यक्षा चढ़ी हुई है। हृदय मानों पैरो तले दबा है, और शून्यमें सनसनाकर शब्दोंके तीर व्यर्थ हो रहे हैं। उनकी वाणीमें बुद्धिका गौरव है। वे तत्वकी भाषामें जीवनका विश्लेषण कर उसे फेंक दे रहे हैं। इनकार उनका जीवन-सूत्र है। परको इनकार उन्होंने इसीलिये किया है, क्योंकि उन्होंने अपनेको ही इनकार कर दिया है। तब उनके निकट जीवन मात्र वस्तु है। व्यक्ति कुछ नहीं है, उसकी आत्म-चेतना कुछ नहीं है, उसकी आत्म-वेदना मिथ्या है।

प्रहस्तने सदा उनके समुल्ल साधारण मानव होकर अपनेको रखना चाहा। अपने वेदना और करुणाके स्वरको दबाया नहीं। पर उस वेदना और मानवताको सदा कुठित हो जाना पड़ा है। तब उसे अपने दायित्वका भी भान आया है। . . . उसीने एक दिन किशोर पवनके सपनों और मनके कवित्वमें, एक भव्य तत्वज्ञानकी प्रतिष्ठा की थी। उसीने पवनकी अपार सौंदर्य-जिज्ञासाकी ऊर्ध्व दृष्टिको, एक प्रबुद्ध वर्धनका तुंग वातायन प्रदान किया था। उसने देखा कि उस वातायनपर चढ़कर पवनजय अपने अह-दुर्गमें बंदी हो गया। वह जीवनके साथ चौसर खेल गया। उसने आत्माकी अवमानना की। तब वह बोला इनकार और तिरस्कारकी गविणी वाणी।

प्रहस्त सदा वेदना लेकर गया है और विषाद लेकर लौटता है। लौटते हुए सदा उसे अपने ऊपर रोष आया है और आत्मग्लानि

हुई है। पवनके लिये मानो वह दयामे आर्द्र और कातर हो उठता है। क्यों उसने उसे यो जाकर आघात पहुँचाया है ? उसकी विषम बेदनापर क्यों उसने व्यग्न किया है ? पर क्या इसमें उसीका दोष है ? जहा बुद्धि ही के शस्त्रोपर जीवनको परखा जा रहा हो, वहां व्यंगके निचाय और क्या निपजेगा ? इसीमे जब अपने दायित्वसे प्रेरित होकर पवनके भटके हुए दर्शनको सही मार्ग-निर्देश करनेकी चेष्टा उसमें होती है, तब उसके पीछे हृदयका सारा सञ्जाव रहते हुए भी, वह व्यगसे कठिन और प्रखर हो गई है। पर पवनजय तो जैसे चोटको निमन्त्रण देता-सा ही मिलता है; मानो उसे प्रेम भी यदि किया जा सकता है तो चोट देकर ही। . . । पर प्रहस्तको हार अपनी ही दीख रही है। उसे बार-बार यही बान खानी रही है कि पवनके प्रति अपना देय वह नहीं दे पाया है। यह उसीकी असामर्थ्य है कि वह पवनको अपने विश्वासकी छायामें न ले सका है।

जो भी पवनजयने साफ घोषित कण्के, प्रहस्तसे अपने आपको छीन लिया था, फिर भी क्या प्रहस्त रूष्ट हो सका है ? क्या उसका हृदय कुठिन रह सका है ?—पवनजयके इनकारको भेँलकर भी वह उसे अस्वीकार न कर सका है। उसने अपने आप ही समझौता करके राह निकाल ली थी। नियम उसका अचूक है कि दो-चार दिनमे बराबर वह यहा आ ही जाता है, पवनजय हो या न हो। यदि मिले तो कैफियत नहीं तलब करता, न अपनी हित-चिन्ताकी घोषणा ही किया चाहता है। यदि हो सके तो पवनका सेवक होकर, उसके छोटे-मोटे कामोका सहयोगी हो जाना चाहता है।

प्रासादके नवम खंडके कक्षोमे जहा लोकोकी रचनाएँ हैं, वही इन दिनों पवनजय अपने सपनोंको रूप-रंग देनेमे व्यस्त रहते हैं। वहा पहुँचकर प्रहस्त चुप-चाप उनके कामकी गति-विविको समझ लेता है। अपने सायक कोई काम चुनकर मौन-मौन उसमे जुट जाता है। कभी उसे

पता लगता कि आज पवनजय छतके किसी मेरू-कक्षमे बंद हैं, तो वह कभी ऊपर जानेकी चेष्टा न करता । बाहरसे ही लौटकर चुपचाप चला जाता । यदि उसके सामने ही पवनजय कभी बाहरसे लौटते और वह प्रतीक्षामें होता, तो वह यह कभी न पूछता कि 'कहासे आ रहे हो ?' पवनजय कोई गभीर तत्वकी बात कहते, तो वह मुस्कराकर, उसे सहज स्वीकार कर चुप हो रहता !

उमे बात-बातमें एक दिन पवनजयसे यह भी पता लगा था कि विजयार्थकी मेखलामे कई विद्याधर नगरियोंके राज-कुमारोंसे उसकी मित्रता हो गई है । उनसे उसे कुछ दुर्लभ विद्याए भी प्राप्त हुई हैं । और कभी-कभी एक प्रसन्न आत्म-नुष्टिका कटाक्ष करके वह आवेशमें कहता—
“याद है न प्रहस्त, मैंने उस दिन मानसरोवरके तटपर तुमसे कहा था—
कि वह दिन दूर नहीं है जब नाग-कन्याओ और गधर्व-कन्याओका लावण्य पवनजयकी चरण-धूलि बननेको तरस जायगा ! उस दिनके स्वागतके लिये तैयार हो जाओ, प्रहस्त । अब उमी यात्राके लिये महा-प्रस्थान होनेवाला है ।”

और आज प्रहस्त जब पवनजयसे मिलने जा रहा है तो एक राज-कर्तव्य लेकर जा रहा है ।—जंबूद्वीपके राज-धरानोमे यह बात अब छुपी नहीं थी कि आदित्यपुरके युवराज पवनजयने, परिणयके ठीक बाद ही नवपरिणीता युवराज्ञी अजनाका त्याग कर दिया था । कुछ दिनों प्रतीक्षा रही, पर देखा कि कुमारका मन फिरा नहीं है । तब अनेक दूर देशो और द्वीपातरोसे विवाहके सदेशो और भेंटें लेकर राजदूत आदित्य-पुरमें आने लगे । आये दिन आतिथ्य-शालामें एक-दो राज-दूत इस प्रयोजनके अतिथि अवश्य पाये जाते । लंबे अतरालोसे जब कभी पवनजय माता-पिताके चरण छूने या उनसे मिलने आते, तो राजा और रानीने अकेलेमें और मिलकर, पवनके हृदयको पकड़नेके हर प्रयत्न कर देखे हैं । पर वे सफल नहीं हो सके हैं । या तो पवनजय मौन रहते हैं, या

फिर कोई कौतुक करके, अथवा अन्योक्ति-दृष्टात देकर बात बदल देते हैं। माकी बातको तो वे विनोदमें ही उडाकर हस भी देते हैं। मा इस गठीले बेटेको खूनकर हसते देखकर ही मानो परितोष कर लेती हैं, और भागेका आग्रह-अनुरोध उनका मानो निर्वाक हो जाता है।

तब आज प्रहम्नको महाराज और महादेवीको आज्ञा हुई है कि वह इन आये हुए राजकुमारियोंके चित्रोंको लेकर पवनजयके पास जाये। उसे दिखाकर उसके हृदयका भेद पाये। और अपना सारा प्रयत्न लगाकर वह, पवनजयकी अनुमति, दूसरे विवाहके लिये ले आये। वह राज-कर्तव्य लेकर जा रहा है, पर वह अच्छी तरह जानता है कि वह हसी कराने जा रहा है। पवनजयकी कविताको उसने कौनसा दर्शन दिया था, वह रहस्य कौन जानता है? महाराज और महादेवीको भी उस सबका क्या पता है? उनके निकट तो वह तारुण्यका हठीला अभिमान ही अधिक है, जिसे किसी अनहोने लावण्यकी खोज है; और बीतते हुए, उम्रके, निरर्थक वर्षोंमें वह आप कहीं डीला हो जायगा।

नवम-खण्डपर कोनेके उस अठकोने कक्षमें आज पवनजय काममें व्यस्त थे। वे कई दिनोसे यहा अपने ही स्वप्न-कल्पनाके अनुरूप ढाई-द्वीपकी रचनाको सागोपाग कर रहे हैं। सूचना पाकर पवनजयने प्रहस्तको ऊपर ही बुला लिया। प्रहस्त इस कमरेमें पहली ही बार आया है। देखा तो, देखकर दंग रह गया। विशाल धातु-स्तवकोंमें कई प्रकारकी गूची हुई चिकनी मिट्टिया सजी हैं। चित्र-विचित्र पाषाणो, मणियो और उपलोके ढेर चारो ओर फैले हैं। देश-देशकी रग-बिरगी धूलि और बालुका बिल्लौरके करडकोमें चमक रही है। शंख और सीपोंके बड़े-बड़े चषकोंमें अनेक रगोकी राशिया फैली हैं। जो रचना हुई है उसमें अद्भुत रग-छटा और बारीक रेखाओंमें, बड़े ही कौशल और कारु-कार्यके साथ, प्रकृतिके विस्तारको, भवकाश और सौंदर्यको बांधनेका प्रयत्न अविराम चल रहा है। पृथ्वी, पर्वत, समुद्र और

भाकाशोंकी सारी दुर्लभ्यता कुमारकी तूली और उंगलियोंके बीच खेल रही है ।

मानो कोई बड़ा रहस्य एक बारगी ही खोल दिया हो, ऐसे गौरवकी मुस्कराहटसे पवनजयने प्रहस्तका स्वागत किया । प्रहस्तके मनमें एकाएक प्रश्न उठा—यह महाशिल्प-व्यापार, यह कलौद्गावना किस लिये ? अहं-भोगमें बदिनी होकर यह कला आखिर कहां ले जायेगी ? ये रंग और रेखाएं, मानों फैलकर जड़ित हो गई हैं—उनमें जीवनके प्रवाहकी मजीबता नहीं है । लोकका क्षेत्र-विस्तार इसमें बंध भी आये, पर क्या जीवनकी इयत्ताका मान इसमें उपलब्ध हो सकेगा ? पर समय-समयपर आकर क्या उसने, इसी रचनाके बृहद् आयोजनमें मदद नहीं की है ?

प्रहस्त बोला कुछ नहीं, सोचा कि रास्ता कौतुकका ही ठीक है । उसने राजकन्याओंके वे चित्र-पट खोल-खोलकर, कमरेमें आस-पास आधारीपर टंगे मान-चित्रोंके ऊपर फैलाकर टांग दिये । अनायास एक कटाक्षसे पवनजयने देख लिया, फिर आखे तूलीकी गतिमें लीन हो गई । अपने बावजूद वे मुस्करा आये । प्रहस्तने मुद्ग मलकाकर धीरेसे कहा—

“लोककी इस विराट रचनाके बीच अब तुम्हें हृदय स्थापित करना है, पवन ! इस सबके स्रष्टा और द्रष्टाको केन्द्रमें अपना झरोखा बाधना है । चुनो . . ! जीवनके इन प्रवाही रूप-रगोंकी धारामें अपनी तूलिका डुबा दो, और उस केन्द्रका अकन कर दो”

पवनजयकी वे तल्लिन आखे उठ न सकी । उसी तन्मयतामें ईषत् भू उचकाकर वे बोले—

“स्रष्टा और द्रष्टा इस रचनामें कहा नहीं है, जो किसी विशिष्ट विदुपर वह अपनेको स्थापित करे ? और अपनेको उद्घोषित करनेका यह आग्रह ही क्या अपनी असामर्थ्य और सीमाका प्रमाण नहीं है ? पर अपने सतोषके लिये तूम चाहो तो देखो, प्रहस्त, वह दक्षिण विजयार्थकी सर्वोच्च श्रेणीपर है—अजितजय कूट ! वह प्रमाद नहीं

है, प्रहस्त, और न वह वातायन है। वह कूट है, चारो ओरसे खुला, अरक्षित, प्रकृत। आकाशकी अनंत नीलिमा उसके पाद-मूलमें लहरो-सी आकर टकरा रही है। वही है द्रष्टाके ध्रुवासनका प्रतीक।”

प्रहस्तने देखा कि फिर विवादकी भूमिका संमुख है। नहीं, अपनी बुद्धिपर आज वह धार नहीं आने देगा। वह तर्क नहीं करेगा। और हृदय...? नहीं, उमकी कुर्जा उसके पास नहीं है। उसे कर्तव्यका महाराज है और वह उसमें बधा भी है। जो भी इस व्यावहारिकतामें वह औचित्य नहीं देखता, फिर भी बातको ठोस भूमिपर लाकर ही निस्तार है। पर कितना ज्वलन और बंधक है वह यथार्थ! अपने बावजूद प्रहस्तके हृदयका उमाड फूट ही तो पड़ा—

“भैया पवन, अब और हमारे हृदयोको मत कुचलो, अब और अपने आपको यो मन रोंदो। नहीं, यह बर्बर व्यापार अब मैं नहीं चलने दूंगा। अपने ऊपर और किमीपर लुम्हे करुणा नहीं हुई, पर अपनी माके हृदयको अपने इस मूक अत्याचारमें अब मत बीधो। वह दृश्य बहुत ही त्रास दायक और अमंज्य हो गया है। और भैया, जीवनमें एकांत निश्चय-नयकी दृष्टि लेकर ही हम नहीं चल सकते। वह निश्चया-भास ही जायगा। तब तत्वके यथार्थ स्वभावकी ओटमें हम अपनी दुर्बलताओको प्रथय देने लगेंगे। वह फिर एक आत्म-घातक छद्म-व्यापार हो जायगा। जीवनके तात्त्विक यथार्थको व्यवहारके सापेक्ष अर्थमें देखना होगा, और प्रसंगके अनुसार अपना देय देकर जीवनकी धाराको अविच्छिन्न रखना होगा।”

पवनजयकः काममें लगा आखे और भी विस्फारित हो गई है। उनके ओठोंकी मुस्कराहट और भी फैलकर अपने विस्तारमें प्रहस्तके कहेको शून्य-वत् कर देना चाहती है। वे बोले कुछ नहीं, अविचलित अपने काममें सलग्न रहे। प्रहस्तको लया कि वह फिर अपनी बी हुई

राहमे जो भटकन आ गई है, उसे दुस्त करनेमे लग गया है। फिर उसने अपनेको रोका और सीधा प्रश्न किया—

“भैया पवन, तुम्हारी हसी ही मेरे लिये बहुत है। हा, सुनो, मेरी तरफ देखो—कितने ही राजदूत आ-आकर लौट गये हैं, कितने ही अभी भी अतिथि-शालामे प्रतीक्षमाण हैं। मां और पिता तुम्हारे हृदयकी चाह न पा सके। तब वे क्या उत्तर देते...? इस बार उन्होंने फिर मुझे ही भेजा है। यही विश्वास करके कि मैं तुम्हारे हृदयके निकटतम हूँ; मैं ही तुम्हे मानसरोवरपर विवाहके लिये राजी कर लौटा लाया था, और इस बार भी दूसरे विवाहके लिये तुम्हारी अनुमति मैं ही ला सकूंगा। जो एक भूल मुझमे हुई है, उसका प्रायश्चित्त यह दूररा भूल करके ही धायद मुझे करना होगा? उनके विश्वासको मैं क्या कहकर भटका दू? यह निर्दयता भी तो मुझसे नहीं हो रही है। अब मेरा दावा तुम्हारे ही समुख है, पवन, अब अपना हृदय मुझसे न छुपाओ। या तो मेरे इस अभाग्ये हृदयको काटकर यही दो टुक कर दो, या अपने मर्मकी व्यथा मुझसे कह दो।” पवनजयका अकातर चित्त, इस आवेदन से तिल उठा। उनका सारा अन्तरण आर्द्र हो आया। . . .पर इस आर्द्रताका उन्होंने उपयोग कर लिया। खिडकीमेंसे दृष्टि आकाशपर धर्म है, अपनी उगलियांपर तुलिकाको नचाने हुए पवनजय बोले—

“मेरे एकमात्र आत्मीय ! क्या तुम भी मेरे मनकी व्यथाको इतने दिनों तक अनदेखी ही करते रहे हो? क्या तुम भी, प्रहस्त, उसे कोरा छल और खिलवाड़ ही समझते रहे हो? जो चरम जिज्ञासाकी वेदना तुम्हीं मेरे किशोर प्राणमे एक दिन सजो दी थी, उसीको आज तुम अस्वीकार करोगे, प्रहस्त? जानता हू, तुम्हे कितनी ही बार मैंने चोटे दी हैं, मैंने तुम्हे ठेला है, तिरस्कार और वेदना दी है; उसके पीछे क्या यही दावा और खीज नहीं थी, कि अरे तुम ! . . .अपने ही दिये दुखको देकर भूल गये हो, और अब लोकाचारके रक्षक होकर उसे मिथ्या कहा चाहते

हो ? तो मुझे चुप हो जाना है, अपनी व्यथाको तुम्हें दिखानेका कोई नाटक मुझमें नहीं हो सकेगा, प्रहस्त ।”

“जानता हूँ, पवन, मेरा अपराध असम्य है—पर छोड़ो उसे । उसका प्रायश्चित्त श्रीरोको दुख दिलवाकर तो मुझसे नहीं हो सकेगा । हा, तो महादेवोको तुम्हारा क्या मन्तव्य मुझे जाकर कहना है, वही तुमसे मुनना चाहता हूँ ।”

“पर तुम्हीं मेरी तकलीफको नहीं समझोगे ? तुम्हीं उसकी उपेक्षा करके मुझसे उत्तर चाहोगे ? खैर, जैसी तुम्हारी इच्छा । . . . मासे कहना, प्रहस्त, कि अपनी व्यथा मैं अपनी मातक नहीं पहुँचा सका, उसके लिये मुझे पर्याप्त दुःख है । पर मुक्तिके मार्गमें निर्मम होकर ही चला जा सकेगा । माता-पिताका मोह भी तब एक दिन त्याज्य ही हो सकता है । कहना कि अपने अभीष्टकी खोजमें जा रहा हूँ । वे दुखी न हों । उनका पुत्र उनके आशीर्वादको विफल नहीं करेगा, और उनकी कोखको नहीं लजायेगा । वे उसे हर्ष-पूर्वक सिद्धिकी खोजमें जानेका आज्ञा दे । कल रात मैं उनसे मिलने गया था । जीमें आया कि अपनी बात उन्हें कह दूँ, पर कह न सका—उनका वह चेहरा देखकर. ।”

“अब कहा जाना शेष रह गया है, पवन ?

“इस प्रश्नका क्या उत्तर दूँ, प्रहस्त ? इसका उत्तर तो चले ही जाना है । और देख रहे हो इस रचनामें, वह है मानुषोत्तर पर्वत ! ढाई द्वीपोंको पारकर, वहातक मनुष्यकी गति है । कालोर्ध्व समुद्रकी जगतीको चारों ओर मडलाकार घेरे हुए वह पुष्कर-वर-द्वीप है, और उसके बीच पड़ा है वह मानुषोत्तर पर्वत । जानेकी बात क्या पूछ रहे हो, पृथ्वी तो उदयाचलसे लेकर अस्ताचलतक धूम आया हूँ, प्रहस्त । पर, क्या अभीष्ट मिल गया है ? और उसके पहले विराम कहा ? अब समुद्रोका आमंत्रण है, उन्हें भी पार करना होगा । इस आकर्षणमें ही,

प्राप्ति छुपी है, प्रहस्त ! दिशाभ्रमे मुक्ति स्वयं बाहे पसारकर यानों पुकार रही है । अब तीरपर कैसे रुका जा सकेगा ? अब मुहूर्त-क्षण आ पहुँचा है । मुझे जाना ही चाहिये, जाना ही होगा . . .”

“पहले इधर देखो, पवन, तुम्हारी योजनाके मान-चित्रोंके ऊपर होकर एक दूसरा ही लोक तुम्हारी राहमें आ गया है । उसे पार किये बिना क्या उन समुद्रोत्तक तूम पहुँच सकोगे ?”

“ओह, इन चित्रोंकी रूपसियोकी कहते हो, प्रहस्त ? एक साथ सबको पाकर भी मेरा मन इनसे न भर सकेगा ! मेरी वासनाकी इस रूप-सीमामें तृप्ति नहीं है, प्रहस्त । नहीं, इन तटोमें अब और मैं लगर न डाल सकूँगा । शरीर-शरीरके बीच बाधा है, मायाकी चकाचौंध है, वचना है और तृष्णाकी आतंता है ; हाथ पडता है केवल एक विफल पीडन । जो इसमें है, वह उसमें नहीं है । हर रूपमें कही न कही ‘कुछ’ नहीं है । बस वह ‘कुछ’, जो विच्छिन्न हो गया है, उसीका एकाग्र और समग्र भोग मुझे एक समयमें ही चाहिये । मुझे अनत सौंदर्य चाहिये, प्रहस्त, मुझे अक्षय प्रेम चाहिये,—वह कि जिसमें फिर बिछ्ड़न नहीं है ! शरीरकी तुच्छ तृप्तिके बादकी विफलता मुझे अपनातेको कहते हो ? जो क्षणिक तृप्ति, अनत अतृप्तिको जन्म देती है, वह हेय है । वह मेरी तृप्ति नहीं है, और वह मुझे नहीं चाहिये । इसीलिये जाना है, प्रहस्त, उसी परम तृप्तिकी ओर—उसीका यह आकर्षण है । उसकी अवज्ञा कैसे हो मकेगी ?”

“तो क्या वह यों किसी बाहरकी यात्रासे पाई जा सकेगी ? और क्या, तुम्हारी कोई निश्चित यात्रा-योजना भी बन चुकी है, पवन ? यदि है, तो क्या वह मैं जान सकूँगा ?”

हसते हुए पवनजय उत्साहित हो आये—बोले—“उसीका आयोजन तो है यह रचना, पवन ! पर, हाँ तुम्हें नहीं पता था । वह देखो हिमवान पर्वतके मूलमें, वृषभ-कार मणि-कूटके मुखमें होकर चद्रमासी घबल

गंगाकी धारा गिर रही है। अनेक कूड़ों और सरोवरोंके तोरण पार करती, अनेक भू-प्रदेशोंको सौंदर्य-दान करती, विजयार्धके रजत-प्रदेशमें आकर जरा मकुचित होती हुई, विजयार्धके गुफा-द्वारमें वह भुजगिनी-सी प्रवेश कर गई है। रूपाचलकी गुफाके वज्र-द्वारमें प्रवेश करते समय, वह आठ योजन विस्तार पा जाती है। और देख रहे हो, वे गंगा और सिंधु नदिया जहा जाकर लवणोदधि-समुद्रमें मिली है, उनके वे रत्न-तोरण और वे तट-वेदिया दीख रही है। भरत-क्षेत्र और जव-द्वीपके सभी भू-प्रदेशोंको प्रणाम करते हुए, उन तोरणोंतक पहुंच जाना है। और फिर है, लवण-समुद्रकी वे उताल लहरे। उसमें कौस्तुभ-पर्वतको धागण किये हुए वह सूर्य-द्वीप है, और उससे भी परे चलकर वे मागध, वरतनु और प्रभास द्वीप है। देख रहे हो न प्रहस्त ?”

“हा, जो है वह तो नैसर्गिक है, पर वह है इर्मीलिये गम्य है और तुम्हारी नृत्तिका मार्ग उसीमें होकर है, यही नहीं समझ पाया ?” ।

पर पवन, देख रहे हो वह उत्तर भरत-क्षेत्रके बहु-मध्य भागमें वृषभ-गिरि पर्वत खड़ा है, जहा आकर चक्रवर्तिका मान भी भग हो जाया करता है। षट खंड-विजयके उपरान्त, नियोगके अनुसार, जब चक्रवर्ती इस वृषभ-गिरि पर्वतकी शिलापर अपनी विजयके चिह्न-स्वरूप अपने हस्ताक्षर करने आता है, तो पाता है कि उस शिलापर नाम लिखनेकी जगह नहीं है। उसमें पहले ऐसे असंख्य चक्रवर्ती इस पृथ्वीपर हो गये है और वे सभी उस शिलापर हस्ताक्षर कर गये हैं। तब यह नया चक्री भी अपनेसे पहलेके किर्मा विजेताका नाम मिटाकर वहा अपने हस्ताक्षर कर देता है, और यो अपनी विजयके बजाय अपने मानकी पराजयकी ही हस्त-लिपि लिखकर वह चुप-चाप वहांमें लौट आता है। . . . पर, खैर, वह तो तुम जानो :

. लेकिन, तुम्हारा मार्ग मेरी कल्पनाकी एकड़में नहीं आ रहा है। हा, तो महादेवीको जाकर मुझे क्या यही सब कहना है, पवन ?”

“हा प्रहस्त, यदि मेरी वेदनाको तुम इनकार नहीं करते हो—और

मेरे सखा हो, तो मेरे मनकी इस कथाको मातक पहुंचा देना, और कहनेको कुछ शेष नहीं है”

कहकर तुरत पवनजय, बिना कुछ कहे चुप-चाप वहासे चल दिये । प्रहस्तने वे चित्रपट समेटे और म्लान-मुख अपने रथपर आकर बैठ गया । रास्तेमे वह सोच-सोचकर हार गया कि हाय, क्या कहकर वह माके हृदयको परितोष दे सकेगा ?

[१८]

. एक वर्ष बाद

विजयार्धके पार्वत्य प्रवेश-तोरणपर युद्ध-प्रस्थानके दुदुभि-घोष गूज रहे हैं । आयुध-शालाओसे दिशा-भेदी शखनाद रह-रहकर उठ रहे हैं । तुरही और भेरीके स्वर-सघनमे योद्धाओको रणका आमंत्रण है

अपराह्नकी अलसता एकाएक विदीर्ण हो गई । अभी-अभी शय्या-त्यागकर पवनजय उठ बैठे हैं । प्रासादके चतुर्थ खडमे, पूर्वीय बरामदेके रेलिंगपर आकर वे खड़े हो गये । दीखा कि विजयार्धके अरिजय-कूटपर आदित्यपुरकी राज-पताका वेग-पूर्वक फहरा रही है । प्रस्थानोन्मुख रथोकी जो सरणिका दूरतक चर्चा गई है, उनके मणि-शिखर और ध्वजाएं म्लान पडती धूपमें दमक रही हैं । उठते हुए धूलके बगूलोमे अश्वारोहियो-की ध्वजाएं दाख-दाखकर विलीन हो जाती हैं । कवच, शिरस्त्राण और शस्त्रोके फलोसे एक प्रकाड चका-चौंध पैदा हो रही है । हस्तियोकी चिघाड और अश्वोंकी हिनहिनाहटसे पृथ्वी दहल रही है । भूगर्भमे कप है, और आकाश आतंकित है ।

तुरत एक प्रतिहारीको बुलाकर, कुमारने इस अप्रत्याशित युद्ध-घोषणाका कारण पूछा । मालूम हुआ कि पाताल-द्वीपके राजस-वंशीय राजा रावणने अपने देवाधिष्ठित रत्नोके गर्वसे भक्त होकर वरुण-द्वीपके

राजा वरुणपर आक्रमण किया है। शुरूमें जब वरुणकी सेनाएँ रावणकी सेनाओंसे पराङ्मुख होने लगी, तो वरुण स्वयं युद्ध-क्षेत्रमें उतर पड़ा। उसने रावणके देवार्घिष्ठत रत्नोंकी भ्रवहेलाकर उसके बाहुबलको मलकारा है। रावण स्वयं उमके संमुख लड़ रहे हैं। युद्ध बहुत भीषण हो उठा है। आदित्यपुर वर्षोंसे पातालाधिपतिकी मैत्रीके सूत्रमें बंधा है। रावणका राज-दूत सदेश-पत्र लेकर आया है। आदित्यपुर और विजयार्धके अन्य कई विद्याधर राजा रावणके पक्षपर लड़नेके लिये आमंत्रित किये गये हैं। उसी युद्धपर जानेके लिये आज आदित्यपुरके सीमातपर सैन्य सज रहा है। महाराज प्रह्लाद स्वयं कल सैन्यके साथ संग्रामको प्रस्थान करेंगे आदि-आदि। कुमार मुनकर आतुर हो आये। सकेन पाक प्रतिहारी चली गई।

रण-बाद्योका घोष चुनौती दे रहा है। शलनाद और तूर्य-नादसे कुमारका वक्ष हिल्लोलित हो उठा। धमनियोंका जड़ित रक्त अदम्य वेगमें लहराने लगा। त्वगपूर्वक वे लंबे डग भरते हुए बगमदेमें टहलने लगे। शरीरकी शिरा-शिरासे मूज उठा। युद्ध युद्ध.. युद्ध। मास-पेशिया कस-भम, उठी। रक्त-आधियोमें एक खिचाव-सा हो रहा है। हृदयकी घुड़ी तन रही है, मानो टूट जायेगा। ओह, वर्षोंके प्रमाद और मोहमें विजडित और विषाक्त हो गया है यह रक्त। इसे टूटना ही चाहिये, इसे बहना ही चाहिये

युद्धका प्रयोजन, उसका पक्ष, उसकी नैतिकता यह सब पवनजयके लिये गौण है। प्रधान है युद्ध—युद्ध जो जीवनके मसरणकी माग बनकर प्राणके द्वारपर टकरा रहा है। नहीं, इस सप्रवाहका अवरोध जीवनकी भ्रवमानना है, वह पाप है, वह पराभव है। इससे बचकर भागा नहीं जा सकता, इससे मुह नहीं मोड़ा जा सकता। प्रगतिके शूल-पथपर वक्षका रक्त टपकाना होगा, उसीसे अभिसिंचितकर उसे पुष्पित करना होगा ..

....हाँ, उतने दिग्विजयी भ्रमण किया है। समस्त जम्बु-द्वीप की पृथ्वी उसने लानी है। गंगा और सिंधुके प्रवाहोपर उसने उन्मुक्त संतरण किया है। लवणोदधिके प्रचंड मगर-मच्छोको वश करते हुए उसकी उत्ताल तरगोपर उसने आरोहण किया है। सूर्य-द्वीपमे कौस्तुभ पर्वतकी चूडापर खडे होकर उसने बलयाकार जंबु-वृक्षोकी श्रेणियोसे मडित जंबुद्वीपको प्रणाम किया है !

पर मनकी विकलता बढ़ती ही गई है, वह और भी सघन और तीव्रतर होती गई है। मानो मिट जानेकी एक अनिवार और दुर्दाम लालसा प्राणोको अहनिश बीघ रही है। कौस्तुभ पर्वतके शिखरपर जब वह खडा था, तो एक बारगी ही उसके जीमें आया कि एक छलांग भरकर वह कूद पडे और लवणोदधिकी उन फेनोच्छ्वसित, भुजगा-कार लहरोंका आलिगन कर ले !उद्भांत, विड्मूढ-सा वह शून्यमे हाथ पसारकर जट हो रहा। नहीं, उसे चाहिये प्रति-रोध, सघर्ष, विरोध....। पर्वत, नदी, समुद्र, पृथ्वी और यह महाशून्य, कोई भी तो वह प्रतिरोध नहीं दे सका, जिससे टकराकर, मंघषित होकर, हृदयकी यह दुर्दम्य पीड़ा शांत हो लेती। प्रगतिका मार्ग सघर्षमें होकर है, विरोधमे होकर है। अवरोधसे टकराकर ही प्रक्रियाकी वह चिनगारी, मर्मकी इस चिर पीड़ामेसे फूट निकलेगी। इस अंध पीड़ाको निर्गति देनी होगी; उसीमें छिपा है विकासका रहस्य। उसे चाहिये आज कुछ ठोस, मासल, जीवित प्रतिरोध-विरोध, जहां वह अपने इस उद्वेगको मुक्ति देकर, प्रगतिका उल्लास बनायेगा।

....और यह युद्ध संमुख है. ..। आज आया है वह भैरव निमंत्रण....हा-हा, पाशवका भैरव निमंत्रण। उसीको कुचलकर मानवत्व स्थापित और सिद्ध हो सकेगा।युद्ध....हिंसा.... रक्तपात, निष्काम और निर्मम रक्तपात.....केवल नग्न शक्तियोंका लोह-धर्षण ?माना कि अहिंसा है, पर क्या वह फूलोका पथ

है ? मौतके मुंहमें, दुर्दांत हिंसाकी डाढ़में, अस्ति-धाराके पानीपर उस अहिंसाको मिद्ध होना पड़ेगा । शस्त्रोकी धारोको कुंठितकर अहिंसाको अपनी अमोघताका परिचय देना होगा, अपनी मूक्षम आत्म-वेषकताको प्रमाणित करना होगा । . . . तब अस्त्रकी सीमा जान लेना जरूरी है । प्राण ले सकने और दे सकनेकी अपनी सामर्थ्यका स्वामी हमें पहले हो जाना है । तब हमें जीवनके मूल्यकी ठीक-ठीक प्रतीति हो सकेगी, और तभी हम उसके चरम-रक्षक भी हो सकेंगे । तब होगी अहिंसाकी प्रतिष्ठा, और तब शस्त्रोके फल हमारी देहमें पानीकी तरह लहराकर, कतराकर निकल जायेंगे !

. . . कर्म-चक्रको तोड़नेके पहले बाह्य शक्तियोंके विरोधी दुस्वश्रो-को तोड़ना होगा । क्षत्रियकी बाहु बहुत दिनोंसे अकर्मण्य पड़ी हैं, अश्रु और भूलुठित वह नहीं पड़ी रहेंगी । हथेलियोंसे भुजाए ठपकारकर कुमारने फडकन अनुभव करनी चाही, पर पाया कि शून्य है; स्वाभाविक प्रस्फूर्ति की कपन और फडकन वहां नहीं है । एक आत्म-नाशका हिल्लोल है, जो मथ रहा है—कुछ टूटना चाहता है, नष्ट होना चाहता है । . . उन्नत वक्षपर योद्धाका हाथ गया, हृदयमें दीप्न, ज्वलन उल्लाम नहीं है । है एक हूल, एक पके हुए फोडेकी पीडा । एक आत्मुरी उत्साह-से, उद्वेगसे, कुमार भर आये . . . ओह, दुःसह है यह, जाना ही होगा . . .

“कौन है . . . ?”

पुकाग कुमारने । द्वारोसे दो-चार प्रतिहारिया आकर नत हो गई ।

“तुरग वैजयतको युद्ध-सज्जासे सजाकर तुरंत प्रस्तुत करो !”

आज्ञा पाकर प्रतिहारिया दौड गई । आयुध-शालामे जाकर योद्धाने कवच और अस्त्रोसे अपना सिंगार किया !

और संख्याकी मद पड़ती घूममे दूरपर दोन्ना—वैजयत तुरंग-पर शस्त्र-सज्जित कुमार उड़े जा रहे थे । पिगल-कोमल किरणोंसे शिरस्त्राणके हीरोमें स्फुलिंग उठ रहे थे ।

दिनभरसे महाराज अपने मंत्रियोंके साथ मंत्रणा-गृहमें बंद थे। युद्ध-संचालनपर गंभीर और अतिगुप्त परामर्श चल रहा था। पवनंजय घोड़ेसे उतरकर ज्योही द्वारकी ओर बढ़े, सेवक राजाशाही बाधा उनके संमुख न रख सके। द्वार खुल गये।

अगले ही क्षण कुमार महाराजके संमुख थे। देखकर राजा और मंत्रीगण आश्चर्यसे स्तब्ध, मुग्ध और निर्वाक् हो रहे। एक पैर सिंहासनकी सीढीपर रखकर पवनंजयने पिताके चरणोंमें अभिवादन किया, फिर कर-बद्ध आवेदन किया—

“आज्ञा दीजिये देव, रणागणमें जानेको सेवामें उपस्थित हूँ। पवनजय इस युद्धमें सैन्यका संचालन करेगा। अपने पुत्रके मुजबलका निरादर न हो देव, उसके पुरुषार्थकी लोकमें अयगानना न हो, यह ध्यान रहे। उसे अवसर दीजिये कि वह अपनेको आपका कुलावतंस सिद्ध कर सके, अपने क्षात्र-तेजपर वह समस्त जब्द्वीपके नरेंद्र-मंडलका शौर्य परख सके ! मेरे होते और आप रणागणमें जायें ? वीरत्वके भालपर कालिख लग जायगी। वशका गौरव भू-सुठित हो जायगा। आज्ञा दीजिये देव, इसमें दुविधा नहीं होगी”

“साधु, साधु, साधु !” कहकर वृद्ध मंत्रियोने गभीर मिर हिला दिये। भोतर-भीतर गूँज उठा—‘देव पवनंजयका वचन टलता नहीं है।’ महाराजकी आंखोंमें हर्षके आंसू छलक आये। स्नेहके अनुरोधमें, रुधे कठकी अस्फुटित वाणी रुक न सकी—

“तुम्हारा अभी कुमार-काल है बेटा—और फिर तुम”

बीच हीमें पवनंजय बोल उठे—

“यह दुलारका क्षण नहीं है, देव, क्षत्रियके संमुख कठोर कर्तव्य-विचार है, और सब अग्रस्तुत है। आशीर्वाद दीजिये कि पवनजयका शस्त्र अमोघ हो; वह अजेय हो मौतके संमुख भी !”

और फिर झुककर पवनंजयने पिताके पाद-स्पर्श किये। पुत्रके

सिरपर हाथ रखकर मुन्से विह्वल पिता केवल इतना ही कह सके—

“समूचे विष्वकी जय-लक्ष्मीका वरण करो, बंटा !”

और बूढ़ी आँखोंके पानीमें अनुमति साकार हो गई ।

[१६]

वसंत ऋतुकी चादनी रात खिल उठी है । अभी-अभी चाद तमालकी वनालीपरसे उग आया है । पूर्णिमाका पूर्ण चंद्र नहीं है, होगा शायद सप्तमोका खंडित और बकिम चंद्र ।

घूप-नावसे भरे अपने कक्षमें, इष्ट-देवके संमुख जब अंजना प्रार्थनासे उठी, तो ऋरोखेकी जालीसे वह चाद उसे अचानक दीखा । नीचे था तमालोका गभीर तमसा-वन । अंजनाको लगा कि कौन गर्वीली, बकिम चितवन अन्तरमें बिजली-सी कौघ गई . . !

वह उठी और बाहर छतपर आ गई . . . । रात्रिके प्राण मुखसे ऊर्मिल है । रजनीगधा, माघवी और मौलश्रीके कुजोसे फँलती सौरभमें जन्मातरकी वार्ता उच्छ्वसित हो रही है ।—नारिकेल-वनके अतरालोंमें पुडरीक सरोवरकी लहरे वैसी ही लीला और लास्यमें लोल और चंचल है । दुरत है वे—जल-कन्याये । ऐसी कितनी हो वसत, शरद, और वर्षाकी रात्रियां उनमें होकर निकल गई है, पर वे लहरे तो हैं वैसी ही चिर कुमारिकाएँ ! कौन छीन सका है उनका वह बालापन ?

अंजनाका मन, जो स्मृतियोंकी एक धनीभूत ऊष्मासे घिरकर आहत हो रहा था, अप्रतिहत भावसे उठकर चला गया उन वयहीन जल-कन्याओंके देशमें . . . नहीं, वह भवकी विगत मोह-रात्रिमें नहीं मटकेंगी—नहीं डोयेगी वह स्मृतियोंका बोझ । वह नहीं होगी अतीतसे

अभिभूत और आवृत। अमलिन, शुभ्र—वह तो वैसीही रहेगी अबंध और अनावरण, आने ही आत्म-रमण में लीलामयी-सास्यमयी।

कि एकाएक दृष्टि फिर चादकी ओर खिच गई। फिर उसी चितवनके मानने, उसी भंगिमाके गौरवने अंतरको बीध दिया। सौरभकी एक अतहीन श्वास प्राणमेंसे सर-मराती हुई चली गई . . .।

. . . .ओह बाईस वर्ष बीत गये, तुमने सोये या जागते किसी आषी-रातमें भी द्वार नहीं खटखटाया। कभी खटका सुनकर मनकी हठको न टाल सकी हैं तो आतुर पैरोसे आकर द्वार खोला हैं और पाया है कि बाहर हवाये खिल-खिला रही हैं और झाड हँसी कर रहे हैं। पर आज कौन हो तुम, जो इस एकान साम्राज्यके द्वारकी भंगलासे मन-माना खिलवाड कर रहे हो? पर सम्राज्ञी स्वयं तुम्हारे इस ऐश्वर्य-साम्राज्यसे निर्वासित हो गई हैं। वह चली गई हैं परे, बहुत दूर, क्योंकि तुम्हारी इस महिमा और प्रतापको भेलनेके लिये वह बहुत क्षुद्र थी—बहुत असमर्थ। इसीसे उसे चले जाना पडा—अब क्यों उसका पीछा कर रहे हो?

चारो ओर प्रसरे चादनी-स्नात उद्यानमें अंजनाकी दृष्टि दौड़ गई। वन-घटाओ और कुजोका पूजीभूत अघकार चादनीके उजालेमें अनेक रहस्योकी अलके खोल रहा था। पेंडो तले विछे छाया-चादनीके रहस्य-लोकमें प्रतीक्षाकी एक कातर, व्यग्र दृष्टि भटक रही हैं। कोई आया चाहता हैआनेवाला है! तभी कोई छायाकृति जाती हुई दीख पड़ती—केलिंगृहके भरोखो और द्वारोंमें होकर, क्रीडा-पर्वतके गुल्मोंमें होकर, कृत्रिम सरोवरोके कमल-बनोंमें होकर वह चला ही जा रहा है। श्वेत है उमका घोडा; भयानक वेगसे वह दौड़ता हुआ झलक पड़ता है। निर्मम पीठ दिये, अचल है उसपर योद्धा ! पर उसका शिर-स्त्राण निश्चिह्न है . . . ?

एक गहरी चिंतासे अजना व्याकुल हो उठीनहीं पकड़

पा रही है वह उसे । . . विजयार्थके कंगूरोपर झपट रहा है वह श्वेत भ्रश्वारोही . . . । पर उसका शिरस्त्राण क्यों नहीं सूर्य-सा प्रभामय और दीप्त है ? . . . अजनाने—अनजाने ही दोनों हाथोंसे हृदयको दाब लिया . . . ओह, क्यों नहीं चल रहा है उमका बग, कि इसे तोड़कर एक चित्तार्माण उस शिरस्त्राणमें टाक दे . . . !

और जाने कब अजना भीतर आकर अपने तल्पपर लेट गई थी । तल्पकी पाषाणी शीतलतामें वह अपने—दुखते हुए वक्षको दबाये ही जा रही है । मानो इसकी मारी स्वाभाविक शीतलता और कठोरताको या तो वह अपनेमें आत्ममात् कर लेगी, या आप उम पाषाणमें पर्यवमित हो जायगी !

“रूप ? कोई मागोपाग स्वरूप तुम्हारा नहीं देखा है, न जानती ही हू । पर दबी है तुम्हारी अजेय और उन्मुक्त गतिमयता, मानसरोवरकी उन विरुद्धगामिनी सहरोपर ! लौटकर जिसने नहीं देखा, वह पुष्पार्थ ! उस मत्त प्रवहमानको पाकर ही मुकर गई हू रूपको— कि उम सौंदर्य और तेजको कानके हाथों क्षत होते नहीं देखूँगी ! आज भी देख रही हू कि तुम गतिमय हो । . . आ नहीं रूँ हो, तुम तो चले ही जा रहे हो । बाईस वर्षतक तुम्हारी उपेक्षाकी पीठको सहन किया है, सो इमीके बलपर । अनेक नव-नवीन मनमाने रूपों और भगिमात्रोंमें तुम्हें अपने अंतरमें देखा है, पर वह एक और स्थिर कोई विदिष्ट रूप तुम्हारा नहीं जानती हू । आज मन नहीं मान रहा है । . . एक बार तुम्हारी गतिकी बाधा बनकर, तुम्हारे प्रश्वकी चापको इस वक्षपर झेलना चाहती हू—और जब अटक जाओगे, तभी उभरकर एक बार वह रूप देख लूँगी . . . ! फिर उसकी सिध्या बाधा मेरे माथ छल नहीं खेल सकेगी । . . और टांक दूँगी तुम्हारे शिरस्त्राणमें यह चित्तार्माण . . .

दिनभर युद्धके बाधोंके घोष गूँजते रहे हैं । . . . युद्ध-वार्ता जानी और साभको सुना कि तुम जा रहे हो सेनानी बनकर . . . ? पर इस

युद्धके प्रयोजनमें क्या तुम घौचित्य देख रहे हो मेरे वीर ? निर्विक-
वेक युद्ध क्षत्रियका कर्तव्य नहीं, वह उसकी लज्जा है; बर्बरता है। तुम
असदके पक्षमें, मदके पक्षमें नडने चढोगे ?ओह, केवल युद्धके लिये
युद्ध ? . . . मानो कुछ काम नहीं है तो, जँवित मनुष्योके मुडोंसे ही
क्षत्रियका प्रमत्त शस्त्र खिलवाड करेगा !तो पहले इस वक्त्रको भी
रोदते जाओ, एक प्रहार इसे भी देते जाओ, यदि तुम्हारा प्यासा-वीरत्व,
अणुमात्र भी तृप्ति पा सके !

. . .ओ मेरे गतिमान, गनिका अभिमान भी बधन ही है—वह
मुक्ति नहीं है; वह पोछे किसी अतीतकी ध्रुव-ग्रोचिकासे हमें बाधे हुए
है। . . . !

और अतरतममें कसक उठा—‘तुम्हें रोकनेवाली मैं कौन होती हूँ ?
कितनी ही बार तुम्हारी दुर्गम और विकट यात्राओके वृत्त सुने, और सुनकर
चुप हो गई। कौतुक सूझा और हसी भी आई है, पर प्रश्न नहीं किया।
पर आज तुम युद्धमें जा रहे हो और तुम्हारी गतिकी यह वक्रता—यह
दुर्दमिता मनमें भय और सदेह जगा रही है। भयानक और प्रचंड हो
तुम ! तुम्हें एक बार पहचान लेना चाहती हूँ—ओ स्वरूपयय—कि जाने
कितने जन्मोका यह विद्योह है, और कहीं तुम्हें भूल न जाऊँ . . . सिर्फ
एक बार, एक झलक

×

×

×

फूटती हुई ऊँचाके पाद-प्रातमें दुदुभियोके घोष और भी प्रमत्त हो
उठे हैं। मानो प्रलयकालकी बहिया किसी पर्वतमें धंसनेके लिये पछाडे
ला रही है। दूर-दूर चले जाते प्रस्थानके वाद्योंमें दुर्निवार है गतिका
आवाहन। शल-नादोंमें चंडीकी रुद्र हृकृति, त्रिशूल-सी उठ-उठकर हृदयको
हल रही है।

और उदय होते हुए सूर्यके संमुख स्वर्ण-रत्नोसे अलंकृत धवल

वैजयंते तुरगपर चले आ रहे हैं, कुमार पवनजय । माने अभी-अभी तिलककर उनकी कटिपर कृपाण बाधी हैं, तथा श्रीफल और आशीर्वाद देकर उन्हें युद्धके लिये विदा किया है । वीर-मज्जामे कसे हुए योद्धाके अग जहासे जरा भी खुले हैं, वज्रामे रक्ताभा फूट रही है । कवचपर बे केशरिया उत्तरीय धारण किये हैं, रत्न-हारोकी कातिको ढाँकती हुई शुभ्र फूलोकी अनेक पुष्ट मालाए देहपर भूल रही हैं । कलशाकार शिरस्त्राण और मकराकृति कूडलोके हीरोमे प्रभाकी एक मरीचिका खेल रही है ।

युद्धारूढ़ कुमार अत पुरका प्रामाद-प्रागण पाग कर रहे हैं । भरोखोमे फूलोकी राजिया बरग रही है । प्रागणमें दोनों और कतार बाधे हुए प्रतिहारिया चवर डोल रही हैं । सौ-सौ स्वर्ण-कलश और आगतिया लेकर कुल-कन्याये कुमारके वारने (बलैया) ले रही हैं । गमनकी दिशामे एक श्रेणिमें उद्ग्रीव होकर कुमारिकाए मंगलके शव बजा रही हैं । चारो ओर रमणी-कठोमें उठते हुए जय-गीतोकी सुरावलियोसे वातावरण आकुल-बचल है ।

रत्नकूट-प्रासादके सामनेमे निकलते हुए कुमारके भ्रू-भग अनजाने ही धनुषकी तरह तन आये । जितना ही पीछे खिंच सके, खिंचकर तीरने अपना आखिरकी बल साधना चाहा । वह गर्व अपने तनावमें पूर्ण वृत्ताकार होता हुआ, आखिर अपने ध्रुवपर अवश जा ठहरा ।

देवा पवनजयने, प्रासादके द्वार-पक्षमे एक खंबेके सहारे टिकी अजना खडी है ! दोनो हाथोमें धमा है मंगलका पूर्ण कलश, जिसके मुखपर अशोकके अरुण पल्लव बधे हैं । सुहागिनीकी श्रुगार-सज्जा उस दूजकी विभु-लेखा-सी तरल-तनु देहमें लीन हो रही है । अकलंक गल रही हिमकी उम शुभ्र सजलतामें विषादकी एक गहरी रेखा बह रही है, धुल रही है और फिर ऊपर आ जाती है । अजनाकी उम स्थिर सजल दृष्टिमे कुमारने निमिष भर भाका . . . विद्वकी अथाह कष्टाका

तल उन आंखोंमें झलक गया... । पर ओठोंपर है वही आनदकी, मंगलकी अमंद मुस्कराहट !

....नहीं, वह नहीं रकेगा... वह नहीं देखेगा... ओह, अशुभ-मुखी !कुमारने भटकेके साथ कुहनी पीछे खीचकर बला खीची; घोडेको एक सवेग ठोकरसे एड दी । हाथका श्रीफल भुंझलाहटमें हाथसे गिरते-गिरते बचा ।... खड्ग-यष्टिमेंसे खिचकर तलवार उनके हाथोंमें लप-लपा उठी । एक दीर्घ सिसकीके साथ आये हुए उच्छ्वासमें तीव्र किंतु स्फुट स्वर निकला—

“दुरीक्षणे....छि.!”

शब्दकी अनुध्वनि अपने लक्ष्यपर जा बिखरी । अंजनाकी मुस्कराहट और भी दीप्त होकर फैल गई । उसके अंतरमें अनायास स्वरित हो उठा—

“आह, आज आया है प्रथम बार वह क्षण, जब तुमने मेरी ओर देखातुम मुझसे बोल गये !हतभागिनी कृतार्थ हो गई, जाओ अब चिंता नहीं है ।अमरत्वका लाभ करो !देश और कालकी सीमाओंपर हो तुम्हारी विजय ! पर मेरे वीर, क्षत्रियका व्रत है त्राण, उमे न भूल जाना । तुम हो रक्षक, अनाथके नाथ । जाओ, शत्रुहीना पृथ्वी तुम्हारा वरण करे....!”

और अगले ही क्षण वह मूर्छित होकर गिर पड़ी । कि नहीं रहेगी, वह शेष ! और आसू अश्रुविराम और नीरव, उन बद नेत्र-पद्मोंमेंसे भर रहे थे ।

रास्तेमें पवनजयके हृदयकी घृणा तीव्रतम होकर मानों रुद्ध हो गई और देखते-देखते वह छिन्न-विच्छिन्न हो गई । युद्ध-सज्जाकी सारी कसावटोंके बावजूद स्नायु-बंध ढले पड गये । अनायास एक असह्य, निगूढ़, अननुभूत, अतल वेदना देहके रोये-रोयेमें बज उठी । आस-पाससे उठ रही मंगल ध्वनिया, सैन्य-प्रवाहकी जय-जय-कारे, बाघोंके तुमुल घोष,

सभी मानो दूरसे आते हुए एक अरुण्य-रोदनसे गूँजकर व्यर्थ हो रहे थे । और उस सबके बीच अकेले कुमार, अपने ही आपसे पराजित, भयभीत, हतबुद्ध, कातर, वितृष्ण चले जा रहे थे ।

[२०]

योगायोग : संन्यत मानसरोवरके तटपर जाकर ही पहला विश्राम किया । कटकके कोलाहलसे तटकी निर्जनता मुखरित हो गई । दूर-दूर तक संन्यका शिविर फैल गया ।—भोजन-पानसे निवृत्त होकर श्वात और क्लान्त सैनिक-जन अपने-अपने डेरो में विश्राम लेने लगे । हथौड़ी, घोड़े और बँल बघनोमे लूटकर, तलहट्टीकी हरियाली घाममे चरनेको मुक्त हो गये ।

पवनजय अपने डरेमे विश्राम नहीं पा सके । मार्गका श्रमक्लेश मानां उन्हें छू भी नहीं सका है । कगवट बदल-बदलकर उन्होंने निद्रमथ हो जाना चाहा है, कि मन और शरीर श्वात और स्वस्थ हो लें । यह निरर्थक उलझनोकी उधेड़-बुन मिट जाय, और गवरेरे युद्ध ही हो उनका एक मात्र काम्य और उद्दिष्ट । पर अग अनायाम संचालित है—मिमट-मिक्कुटकर अपने भीतर ही मानो लुप्त हो रहना चाहते हैं । लेकिन इस भाँति और आसमे जैसे रक्षा भीतर नहीं है । एक—अवचेतन हिल्लोलके बेगमे पैर चालित और चंचल हैं ।

अकेले ही वे घूमने निकल पडे, निष्प्रयोजन और निर्लक्ष्य । वे किलनी दूर और कहा निकल आये हैं, इसका उन्हें भान नहीं है ।

वसतके कोमल आतपमे पर्वतोंकी हिमानी मजल हो उठी है; स्फटिक और नीलम मानो पिघलकर बह रहे हैं । उपत्यकाओ और घाटियोंमें बन्ध-नरिताए और सरसिया प्रसन्न और स्वच्छ हैं । किनारे उनके मोतिया, कामनी, गुलाबी, आममानी आदि हलके रंगोके कुसुम-वन सजल आभामें

चित्रित है। स्निग्ध किशलयों और पल्लवोंसे अकुरित पार्वत्य पृथ्वी किशोरी-सी नवीना और मुग्धा लग रही है; मानो भ्रामंत्रणसे भरी है। पर्वत-ढालोंपर सरल, साल और सल्लकीके छत्र-मडलसे तनोवाले उत्तुंग वृक्षोंकी मालाएँ फैली हैं। बीच-बीचमें पग-डडिया जंगली हाथियोंके दातोसे टूटी हुईं मैनसिलकी धूलसे घूसर है। पाषाण-भेद वृक्षोंकी मजरियोमें शिलातल आच्छादित है। पर्वतके पाषाण-स्तरोंमें अनेक प्रकारके मय, रस और घातु-गग पिघल-पिघलकर दिन-रात बह रहे हैं....

....पवनजयनें अनुभव किया कि जैसे उनके भीतरकी कठिन शंखियोंकी घुडिया अनायास झुल पडी है। अरे यहा तो गभी कुछ द्रव्या-भूत है, नम्र है, परस्पर मर्मपित है; सभी कुछ सरल, सुषम और प्रसन्न है !

अकुठित श्रौत्सुक्य और जिज्ञासासे वे आगे बढ़ते ही गये। पर्वतके अंतःप्रदेशोंमें जहातक मार्ग जाता है, वे चले जाते हैं; और छोरपर जाकर किसी निभृत एकांतमें वे पाने हैं—सुरपुत्रागके अधियारे वन-तलमें भरी हुई पराग बिछी है, स्वर्णकां रज-सी दीप्त ।....किस विजनवतीने, किस अनागत प्रवामीके लिप्रे यह परागकी सौरभ-शय्या जाने कबसे बिछा रक्खी है ? क्या वह प्रवासी-कभी न आया और कभी न आयेगा ? और क्या यह अभिसार अनंत कालतक यों ही निरर्थक चलता रहेगा ? वनके अधियारे विवरोंमें कुमार घसते ही चले जा रहे हैं, मानो द्वारके बाद द्वार पार कर रहे हैं। ऐसे अनेक नैसर्गिक पुष्प-कुजोंके तले पराग और कुसुमोंकी ऊष्म और शीतल शय्याएं बिछी हैं। इम निभृतकी वह चिर प्रतीक्षमाणा बाला किस निगूढ पर्वत-गुफामें एकांत-वाम कर रही है ? अनेक वसंत-रात्रियोंके सुरभित उच्छ्वास वहा शून्य और विफल हो गये हैं। कहा छिपा है इस चिर दिनकी विच्छेद-कथाका रहस्य ?

उपत्यकाके दोनों ओर आकाश-भेदी पर्वत-प्राचीरे खड़ी हैं। बीचके संकीर्ण पथमेंसे पवनजय चले जा रहे हैं, कि अचानक ऊपरके खुले आकाशको देखनेके लिये उन्होंने गर्दन उठाई। उन्होंने देखा— एक ओरके पर्वत-शृंगको एक चट्टान ज़रा आगेको झुक आई है—और उसपर खड़ा है एक श्वेत प्रस्तरका छोटा-सा मंदिर। आम-पास उसके पास शींग सकुल झाड़िया उगी हैं। द्वार उसका रुद्ध है, और वहातक जानेके लिये राह कही नहीं है। मंदिरके श्वेत गुंबदपर सांध्य सूर्यकी एक रवितम किरण ठहरी है। . . . अरे, कौन है वह अभागा देवता, जो इस अरण्याकी सुन-सान और भयानक गुजानतामें कपाट रुद्धकर समाधिस्थ हो गया है ? क्यों उस उत्कट ऊचाईपर जाकर वह अपने ही आत्म-भक्तेशमें बंदी हो गया है ? उम अज्ञात देवताकी विषम पीडा, पवनजयके वक्षमें जैम कसमसा उठी। . . . और उसे लगा कि ये दोनों ओरकी पर्वत-प्राचीरे अभी-अभी मिल जायेंगी, और वह अभी एक अतलान अघकारकी तहमें मदाके लिये विसर्जित हो जायगा।

पवनजय द्रुतगतिसे झपटते हुए बढ़ चले। जल-तरंगोंसे आर्द्र पवनका स्पर्श पाकर वे आश्वस्त हो गये। थोड़ी ही देरमें वे मान-मरोवरके एक विजन तटपर आ निकले। उन्हें लगा कि वे एक पूरी परिक्रमा ही कर आये हैं। भीलके सुदूर पूर्व तटपर दीख रहा है वह सैन्यका शिविर। यह तट सर्वथा अपरिचित और एकांत है। सामने भीलके पश्चिमा किनारेपर जो गुफाओंकी श्रेणी है, उनमेंसे विपुल अघकार झाक रहा है। उनके शिर्षपरकी झाड़ियोंमें अन्तगामी सूर्यकी लाल किरणें भर रही हैं। जल-तरंगोंके नीलमी कुहासेमें दीख रहा है वह गुफाओंका राशि-राशि अघकार। और उनके समुख फैली हैं यह जल-विस्तारकी प्रशांत विजनता। . . . कौन योगी मीन और आत्म-विस्मृत होकर सहसावधि वहाँसे इस अघकारकी शृंखलाओंमें बंधा, इन गुफाओंके पाषाणोंमें जड़ीभूत हो गया है ? किम जन्म-जन्मके दुरभिशापसे वह शापित है ? किम

अविज्ञानित अतरायमे वह बाधित है ? क्या है उसके तरुण मनकी चाह ? क्या है उसकी चिंता और उसका स्वप्न . . . ? उस अंधेरेकी चिर उन्निद्र अचेतनतामेंसे एक गभीर पीडाका वाष्प आकर मानो पवनके हृदयमें बिधने लगा . . . वह मुक्त करेगा उस योगीको, तभी आसकेगा ! . . . वह पार करेगा भील और भेदेगा गुफाओंकी उम तमसाको . . . !

तभी उसकी दृष्टि उन गुफाओंसे परे, मानसरोवरके सुदूर पश्चिमी जल-क्षितिजपर गई । 'विरल देवदारु वृक्षोंके अतरालमें सूर्यका किरण-शून्य चपक बिंब डूब रहा है । कोई गहरी नीली लहरी उसपर उभककर ढुलक जाती है । उसपर होते हुए हसो और सारसोंके युगल रह-रहकर आर-पार उड़ जाते हैं । कुमारको लगा कोई तरुण योगी जल-समाधि में रहा है । समस्त तेज उसका पर्यवमित हो गया है, उन उभकती लहरोमें; और उनके तरल शीतल आलिंगनमें हो गया है वह निरे शिशु-सा कोमल और निरीह . . .

. . . . तभी एकाएक पैरोंके पास पवनंजयको किसी पक्षाका आर्त स्वर सुनाई पडा । ज्योही-उनकी दृष्टि वहा पड़ी तो उन्होंने देखा कि तटके कमल-वनमें तरग-सीकरोंमें आर्द्र एक कमल-पत्रपर एक अकेली चकवी छट-पटा रही है । इस जलमय पत्रकी मृदु शीतलता भी मानो उसे शूल हो गई है ! वह अस्त नयनोंसे डूबते हुए सूर्यकी ओर देखती है, और आकुल होकर, पक्ष फैलाकर लोटने लगती है । वह भुककर जलमें अपना प्रतिबिंब देखती है और उसे लगता है कि वही है वही है उमका प्रीतम चकवा, इस जलके तलमें । वह करुण स्वरमें उसे पुकारती है, पर वह प्रीतम नहीं सुनता है, नहीं आता है । वह उन लहरोमें चोंच डुबो-डुबोकर उसे खींच लेना चाहती है, पर वह खो जाता है ! हारकर वह चकवी श्लथ पंखोंसे तटके वृक्षोंपर जा बैठती है । सूनी आँखोंको फाड़-फाड़कर वह दसों दिशाओंको ताकती है । दूर कटकसे आ रहे कोलाहलके विचित्र स्वर उसे भ्रमित कर देते

है। वह हारकर, भीँककर, वियोगके आक्रन्दनसे विह्वल हो भूमिपर आ गिरती है। पल हिला-हिलाकर, कमलोकी जो सुरभित-कोमल रज नग गई है, उसे वह दूर कर देना चाहती है। डूबते हुए सूरजकी कोरपर चकवीका प्राण अटका है। . . . कि लो वह सूरज डूब गया, और चकवा अब नहीं आयेगा ! और विरहकी यह रात्रि समुख है आसन्न ? निष्प्राण होकर चकवी भूमिपर पड़ गई !

. . . और आत्माके अशेष अतरालोको चीरकर दूरसे आती हुई जैसे एक 'आह' कुमारको मुनाई पड़ी। मूक और निस्पन्द पड़ी है यह चकवी, फिर किमकी है यह कर्षण पुकार ?

. . . कालका अभेद्य अनराल जैसे एकाएक विच्छिन्न हो गया। . . वर्षों पहलेकी एक सध्यामे, यरोवरके इसी प्रदेशमे, लहरोकी गोदमे लीलाका वह मुक्त क्षण ! . . . और वहा सामने बना था वह उजला महल। . . दिगतमे वह 'आह' गूज उठी थी, और उसीकी उमे खोज थी। . . पर हाय भूल गया था वह अभागा, उसी पुकारको, जिसे अनजानमे खोजने हीं ये सारे वर्ष विफल हो गये हैं। उम दिन पुष्यार्थके अभिमानने उसे लौटकर नहीं देखने दिया था। पर आज . . ? आज वह खड़ा है इस शून्यमे आखे पमागकर . . वेबस ? . . पर नहीं है वह महल . . नहीं है वह अटा . . नहीं है उस मृदुमुखकी केश लटे . . नहीं है वह उडता हुआ नीलाबर ! केवल एक पुकार दिगतोके अतगलमे बिछुडती हीं चली जा रही है . . !

सामनेके उस तटमे बनी थी, लहरोसे विचुंबित वह परिणयकी बेदी। जलकी नीलाभापर वे होमकी सुगंधित अग्नि-शिखार्ये। झुएके नील आव-रणमे उस प्रवाही लावण्यकी ऊमिल आभा झलक जाती। . . ! पर मनकी उम क्षणकी वह प्रतारणा, वह आत्मद्रोह . . . ! वह नहीं देख सका था उसे, वह नहीं सह सका था सौंदर्यकी वह दिव्य-श्री। ओ अभागे, किस जन्मकी विषम और दीर्घ अतराय लेकर जन्मे थे ? कैसा दुर्घर्ष था

यह अभिशाप ? कितने वर्ष बीत गये हैं गिनती नहीं है शायद दस-बीस बाईस वर्ष मैंने मुडकर नहीं देखा

यह तिर्यक् चकवी एक रातके प्रियके विरहमें हृतप्राणा हो गई है । पर उस मानवीने उस रत्नमहलकी वैभव-कारामे बाईस वर्ष बिता दिये . . बाईस वर्ष ! कोई अभियोग नहीं, कोई अनुयोग नहीं, कोई उपालभ नहीं ? एक व्याघ्रकी तरह मानसरोवरकी उस हृसीको मैंने सोनेके पिंजड़ेमे ले जाकर बंद कर दिया और फिर लौटकर नहीं देखा कि वह जी रही है या मर गई है ! देखना दूर. उमकी बात सोचना भी मुझे पाप हो गया था ।

कि अकस्मात् एक सघन विषादके आवरणको चीरती हुई दीखी वह पूर्ण मंगल-कलश लिये, महलके द्वार-पक्षमे खड़ी अजना । एक अवश आक्रन्दनेसे पवनजयका सारा मन-प्राण विह्वल हो उठा ! ' अरे तुम्हीं हो . . तुम ! विच्छेदकी महसूसी रातीमे वेदनाकी अखंड दीप-गिखा-सी तुम बलती रही हो ? . . . और उम दिन चुप-चाप मुस्कराकर, मुझ पापीका पथ उजाल रही थी ! क्या था तुम्हारा ऐसा अक्षम्य अपराध, कि मैंने तुम्हारा मुंहतक नहीं देखा, और डकेकी चोट तुम्हे त्याग दिया ? मैंने त्याग दिया था, क्योंकि मैं पुरुष था, पर तुम ? क्या तुम मुझे नहीं त्याग सकती थीं ? तुम भी तो दीक्षा लेकर अपने आत्म-कल्याणके पथपर जा सकती थीं ? पर तुम न गईं ! क्योंकि मेरे युद्ध प्रस्थानकी बेलामे, वह मंगलका कलश जो तुम्हें संजोना था !

. . . एक और आत्म-मोहका आवरण मानो सामनेसे हट गया । उसे दीखी एक मुग्धा किशोरी ! उमकी वह समर्पणसे आनत भगिमा, जो अपने प्रियकी स्तुति सुनकर सुखमें विभोर हो गई है । आखें उमकी निगूड़ लाजसे मुद गई हैं । माथा झुका है, और ओठोंपर है एक सुधीर, शोषन आनदकी मुस्कराहट । एकरम और अजल है वह प्रवाह । स्पर्शन,

वर्षान, वचनका विकल्प वहा नहीं है। स्वीकारकी अपेक्षा नहीं है, कामनाकी आतुरता और व्यग्रता भी नहीं है। केवल है अपना ही विवश और बिस्मृत निवेदन। वचन वहा व्यर्थ है, फिर कौनसी तिरस्कार, निंदा या गहाँकी बाणी है, जो आनंदकी उस मुस्कराहटको भग कर सकती है? और कौनसा अपराध है जो इस मुग्धाको आज उससे छीन सकेगा....?

तभी अचानक तद्रा टूट गई। पवनजयने पाया कि उम विजन तीरपर, वह स्वयं परित्यक्त और अकेला है; वह स्वयं मूर्तिमान, नम्र अपराधके प्रेत-मा खड़ा है। भीलपर झलमलाती इस चादनीमें उसकी एक दीर्घ, दानवाकार छाया पड रही है। वह अपने आपमें ही भयभीत होकर काप-काप उठा। वह बिल-बिला आया, और दोनो हाथोंसे मुह ढापकर धरतीपर बंठ गया। राह भूला हुआ कोई बालक, दिनभर भटकनेके बाद, रातमें राह भ्रमूँझने जानेपर कही कटे पेड़-सा आ गिरा है।

एक आर्त कराहके साथ चकवी फिर तडप उठी। पवनजयने चिहुककर देखा। वे व्यथासे व्याकुल हो आये। वे क्या कर सकते हैं उसके लिये? क्या देकर उसे धीरज दे सकते हैं? परितापसे उफनाता हुआ यह अपराधी हृदय? ओह, वह उसमें भ्रुलस जायेगी। वह कमलपत्रका गीला स्पर्श भी उसे असह्य हो गया था ...! और उनकी आत्मामें फिर-फिर-फिर आसू बह आये—उत्तप्त—मानो पिघलता हुआ लोहा हो, पाषाणोके प्रकृत काठिन्यको बीधकर जैसे निर्भरिणी फूट पड़ी हो!

×

×

×

डरेके एकान्तमें प्रहस्त और पवनजय आसने-सामने बैठे हैं। अभी-अभी कुमार मनका सारा रहस्य खोलकर चुप हो गये हैं। सुनकर प्रहस्त आश्चर्यसे दिग्भ्रम हो गया—हाय-हाय री मानव मनकी दुर्बलता, मानव भाग्यकी पराजय! अहकी इस जरा-सी फाममें इतना बड़ा अनर्थ घट

गया । गोपनके इम नगण्यसे लगनेवाले पापमें दुलकी एक सृष्टि ही बस गई;- अपनेको जीवन निरर्थक हो गये । कितने न ऐसे रहस्य आत्माके अतरालमें लेकर यह ससारी मानव जन्म-मरणके चक्रोंमें आदिकालसे भटक रहा है ? बोले प्रहस्त—

“...तुम उस मुग्धा बालाको न पहचान सके, पवन ? ऐसे धिरे थे आत्म-व्यामोहमें ! तुम तो देश-कालाबाधित सौंदर्यकी खोजमें गये थे न ? ...पर, कब पुरुषने नारोंके अतरगको पहचाना है ? कब उसकी आत्माके स्वातन्त्र्यका उसने आदर किया है ? अपने स्वयानके मूल्यपर ही सदा बर्बर पुरुषने उसे परखा है । और एक दिन जब उसका वही मान घायल होता है, तब वही देती है अपने क्रोधमें उसे शरण ! उस प्रमत्ततामें पुरुष अपने परायेका विवेक भी खो देता है । हृदयके समस्त प्यारकी कर्मतपर भी, तुम यह भेद मुझसे छुपाये रहे । तुमने मुझे भी त्याग दिया । प्यारका द्वार ही तुम्हारे लिये रुद्ध हो गया । अपने ही हाथों अपने हृदयके टुकड़े कर, अपने पैरोंके नीचे तुमने उसे कुचल डालना चाहा—उसे मिटा देना चाहा, पर क्या वह मिट सका...?”

अनुत्तापसे विगलित स्वरमें पवनंजय बोले—

“नहीं मिटा सका प्रहस्त, स्वयं मौतके हाथो अपनेको सौंपकर भी नहीं मिटा सका । अपने उसी अज्ञानका दंड पानेके लिये मरकर भी मैं प्रेतकी तरह जीवित रहा । . . .पर प्रहस्त, अब प्राण मुक्तिके लिये छटपटा रहे हैं ! साफ़ देख रहा हूँ भँव्या, रक्षा और कहीं नहीं है । उसी आंचलके तले नव जन्म पा सकूंगा । यह घडी अनिवार्य है; मेरे जन्म और मरणका निर्णायक है यह क्षण, प्रहस्त ! मुझे मृत्युसे जीवनके लोकमें ले चलो । जल्दी करो प्रहस्त, नहीं तो देर हो जायेगी। . . .युद्ध मुझे नहीं चाहिये प्रहस्त, वह धोखा है, वह आत्म-खलना है । मैं अपने ही आपसे आन्व-मिचौनी खेल रहा था । युद्ध मुझसे न लडा जायगा । देखो न प्रहस्त, मेरी भुजाएं कांप रही हैं, पैर लड़-खड़ा रहे हैं, छाता उफना

रही है—जीवन चाहिये प्रहस्त, मुझे जिलाओ। पापकी ये ज्वालाए मुझे भस्म किये दे रहो है, मुझे ले चलो उस जल-धाराके नीचे, उस भ्रमृतके लोकमें....”

“पर पवन, युद्धको पाठ देकर क्षत्रियको लौटना नहीं है। कर्तव्यसे पराङ्मुख होकर उसे जीवनकी गोदमें भी प्राण नहीं मिलेगा। कर्तव्य यदि अकर्तव्य भी है तो उसे सुलटना होगा, पर लौटना सम्भव नहीं है—!”

“पर इस क्षण ये प्राण मेरे हाथमें नहीं है, प्रहस्त ! तुमसे जीवन-दान माग रहा हूँ, ओ मेरे चिर दिनके आत्मीय, जीवन की मेरी अवेरी रातोके निस्पृह दीपस्तम्भ ! तृप्त भी, युगोंके बाद, बिछुड़कर आज मिले हो। पर अपराधकी यह ज्वाला लेकर गति कहा है,....?”

“तो एक ही रास्ता है, पवन, अभी-अभी आकाश-मार्गमें चलकर चुपचाप रत्नकूट प्रासादकी छतपर जा उतरना होगा। गुप्त रूपसे वहा रात बिताकर दिन उगनेके पहले ही यहा लौट आना है। और फिर सबेरे ही सैन्यके साथ युद्धपर चल देना होगा।”

पवनजयने कुछ भी उत्तर नहीं दिया × × ×

थोड़ी ही देरमें, दोनो मित्र विमानपर चढ़े, चादनीसे फेनाविल दिशाओ-के आंचलमें खोये जा रहे थे।

[२१]

तारोकी अनत आँखें खोलकर आकाश टक-टकी लगाये हैं। ग्रह-नक्षत्रोकी गतिया, इस क्षणकी घुरीपर अटक गई है....

रत्नकूट प्रासादकी चांदनी-धौत छतपर ध्यान उतरा। पवनजय उतरकर कोनेके एक गवाक्षके रेलिंगपर जा खड़े हुए। दोनों हाथोंसे सबेरे पकड़कर वे देखते रह गये...। अपूर्व खिली है यह रात, सौरभ और सुषमामें मूर्च्छित। कालका सहस्र-दल कमल विगत, आगत और

अनागतके सारे सौंदर्य-दलोको खोलकर मानो एक साथ खिल आया है। नया ही है यह देश ! अपनी महायात्रामें अद्भुत और अगम्य प्रदेशोंमें वह गया है। सौंदर्यका विराटतम रूप उमने देखा है। अभेद्य रहस्योको उसने भेदा है। पर अलौकिक है यह लोक ! आस-पास सब कुछ तरल है और तैर रहा है। आलोककी बाहोंमें अक्षकार और अक्षकारके हृदयमें आलोक। सब कुछ एक दिव्य नवीनतामें नहाकर अमर हो उठा है। क्या वह सपना देख रहा है ?

प्रहस्त अपने कर्तव्यमें संलग्न थे। उन्होंने कक्षके द्वारपर खड़े रहकर स्थितिका अभ्ययन किया। देखा, सब शांत है; निद्राके द्वासका ही धीमा रव है। द्वारके पास ही, उन्होंने पहचाना कि, वसतमाला सोई है। धीमो परतु निश्चित आवाजमें पुकारा —

“देवी—देवी वसतमाला !”

नीद अभी लगी ही थी। चौंकर वसत उठी। द्वारमें देखा, कुछ दूरपर चादनीके उजालेमें कोई खड़ा है। उसने प्रहस्तको पहचाना ! वह सहमकर खड़ी हो गई। विस्मित पर आश्वस्त वह बाहर चली आई। पास आकर बहुत धीमे कण्ठ से पूछा—

“आप ? इस समय यहां कैसे ?”

“देव पवनजय आये हैं ! इसी क्षण देवी से मिला चाहते हैं। उस क्षण के कोण-वातायन पर प्रतीक्षा में खड़े हैं”

“देव पवनजय . . . ? क्या कहते हैं आप ? वे यहा इस समय कैसे ?”

वसंतके विस्मयका पार न था। मति मूढ हो गई और प्रश्न बीजला गया।

“हां, देव पवनजय ! कटकको राहमें छोड़ गुप्त यानसे आये हैं। अभी-अभी युवराज्ञीसे मिला चाहते हैं। विलंब और प्रश्नका अवसर नहीं है। देवीको जगाकर सूचित करो और तुरंत उनका आदेश मुझे आकर कहो !”

वसतकी मति गुम थी। यत्रवत् जाकर उसने भजनाको जगाया।

“कौन, जीजी—क्यो ?”

“उठो भजन, एक आवश्यक काम है। लो, पहले मुह धोओ, फिर कहती हूँ”

कहते हुए उसने पास ही तिपाईपर पड़ी भारी उठाकर सामने की। भजना सहज ‘अहंत’ कहकर उठ बैठी और मुह धोते हुए पूछा—

“ऐसी क्या बात है, जीजी ?”

वसत क्षणभर चुप रही। भजनाके मुह धो लेनेपर बीरेसे कहा—

“देव पवनजय आये है। वे अभी-अभी तुमसे मिलना चाहते हैं। उस ओरके कोण-वानायनपर प्रतीक्षा कर रहे हैं। बाहर प्रहस्त खड़े है; वे नुरत तुम्हारा आदेश सुनना चाहते हैं !”

भजना सुनकर नीरव और निस्पंद खड़ी रह गई। कुछ क्षण एक गहरी स्तब्धता व्याप गई।

“वे आये है ? . . . जीजी, यह क्या हो गया है तुम्हे . . . ?”

“मुझे कुछ नहीं हो गया भजन, प्रहस्त स्वयं बाहर खड़े है। उन्होंने अभी-अभी आकर मुझे जगाया है। कहा कि कटकको राहमें छोड़ देव पवनजय गुप्त यानमे आये है—केवल तुम्हे मिलने ! भवसरको गभीरताको समझो, बोलो उन्हें क्या कहूँ ?”

“वे आये है युद्धकी राहसे लौटकर मुझे मिलने . . . ?”

और मानो नियति पर भी उसे दया आ गई हो ऐसी हंसी हसकर वह बोली—

“भाम्य-देवताको कौनक सूझा है—कि नीदसे जगाकर वे अभागिनी भजनाके वर्षोंके मोये दुखका मज्जाक किया चाहते है . . . ! समझी अब समझी, जीजी, क्या तुम्हे ऐसे ही सपने सताते रहते हैं, मेरे कारण ?”

द्वारपर प्रकट होकर सुनाई पड़ी प्रहस्तकी विनम्र वाणी—

“स्वप्न नहीं है, देवी, और न यह विनोद है। प्रहस्तका अभिवादन स्वीकृत हो ! देव पवनजय उस ओर प्रतीक्षामें खड़े हैं। वे देवीसे मिलने आये हैं और उनकी आज्ञा चाहते हैं !”

संदेहकी गुजायश नहीं रही। फिर एक गहरा मौन व्याप गया।

“मुझसे मिलने आये है वे ? और मेरी आज्ञा चाहते हैं ? पर मेरे पास कहा है वह, वह तो उन्हींके पास है। वे आप जाने . . . सारी आज्ञाओंके स्वामी हैं वे समर्थ पुरुष ! अकिंचना अजनाका, यदि विनोद करनेमें ही उन्हें खुशी है, तो वह अपनेको धन्य मानती है. . . !”

और कोई पाच ही मिनट बाद दोखा, चादनीके उजालेमें वह पूर्णकाय युवा राजपुरुष ! मिरकी अबहेलित अलकोमें मणि-बध चमक रहा है। देहपर युद्धकी सज्जा नहीं है; हैं केवल एक धवल उत्तरीय। द्वारकी देहलीपर आकर वे ठिठक गये। फिर महज माथा झुकाकर भीतर प्रवेश किया। कक्षमें कुछ दूर जाकर फिर वे ठिठक गये। आगे बढ़नेका साहस नहीं है। सामने दृष्टि पड़ी—तल्पके पायताने वह कौन खड़ी है ? सिरसे पैरतक पवनजय काप-काप आये। मारे धरीरमें एक मन-सनी-मी दौड़ गई—मानो किसी देवी अस्त्रका फल रोये-रोयेको बीध गया। अपना ही भार सम्हालनेका बल पैरोंमें नहीं रह गया है। घुटने टूट गये हैं, कमर टूट गई है। दृष्टि जो टुलक पड़ी है तो ठहरनेको स्थान नहीं पा रही है। बीरका अग-अग पत्तोसा धर-धरा रहा है। अभी-अभी मानो भागकर लौट जाना चाहते हैं। पर पैर न भाग पाते हैं, न खड़े रह पाते हैं और न आगे ही बढ़ पाते हैं. . . . !

तोची दृष्टि किये ही अपने बावजूद वे गुन रहे हैं। नहीं है यह विलासका कक्ष। नहीं बिछी है यहां सुहागकी कुसुम-संज्जा। सामने वह पाषाणका तल्प बिछा है, और उसपर बिछी है वह सीतलपाटी। सिरहानेकी जगह कोई उपधान नहीं है; नब शायद सोनेवालीका हाथ

ही है उमका सिरहाना । पाम ही तिपाईपर पानीकी दो-तीन छोटी-बड़ी भारियां रक्ती है । . . . और पायतानेकी ओर जो वह खड़ी है . . . क्या उमीकी है यह शय्या ? कोनेमे स्फटिकके दीपाधारमें एक मंद दीप जल रहा है । निष्कंप है उसकी शिखा । आस-पाम दीवारोके सहारे, कोनोमे वैभव स्वयं अपने आवरणोंमें मिमटकर, परित्यक्त हो पडा है ! छतके मणि-दीप आवेष्टनोंसे ढके हैं—निरर्थक और अनावश्यक ।

और जाने कब अजनाने आकर कुमारके उन कापते, असहाय पैरोको अपनी भुजाओंमें थाम लिया । पुरुषकी नसोमे जड और शीतल हो गया रक्त उस ऊभासे फिर चैतन्य हो गया । विच्छिन्न हो गई जीवनकी धाराको आयतन मिल गया; वह फिरसे बह उठी । पवनजयने चौककर पैरोंकी ओर देखा, और परनकी उम अगाध और अनिवर्चनीय कोमलतामे उतराते ही चले गये । . . . गरम-गरम आसुओंसे भांगे पलकोका वह गीलापन, ऊष्म श्वामोकी वह सघनता, प्राणकी वह सारभूत, चिर-परिचित, संजीवनी गंध . . . । पवनजयका रोया-रोया अनत अनुनापके आसुओसे भर आया । पैरोमें पडी उम विपुल केज-राशिमे अम्लित्व विसर्जित हो गया ।

आसुओमे टूटते कठसे पवनजय बोले—

“जन्म-जन्मके अपराधीको . . . और अपराधी न बनाओ ! . . . उसके अपराधको . . . मुक्ति दो, . . . उमके अभिशापका मोचन करो”

फिर बोल रुध गया । क्षणैक ठहरकर कठका परिष्कार कर फिर बोले—

“कई जन्म धारण करके भी, इस एक पापका प्रायश्चित्त शायद ही कर सकूं ! ऐमा निदारुण पापी, यदि हिम्मत करके क्षरण आ गया है . . . तो क्या उसपर दया न कर सकोगी . . . ?”

एकाएक अजना पैर छोड़कर उठ खड़ी हुई, और बिना सिर उठाये

ही एक हाथकी हथेलीसे पवनजयके बोलते श्रोत्रोको दबा दिया । और अनायास वे मृदुल उंगलिया उस चेहरेके आंसू पोंछने लगीं ।

“मत रोको इन्हें मत पोंछो वह जाने दो जन्मोके मचित दुरभिमानके इस कलुषको चुक जाने दो आह, मुझे सिट जाने दो”

कहते-कहते पवनजय फूट पड़े और बेतहाशा वे अजनानके पैरोंमें आ गिरे ! अजना धपसे नीचे बैठ गई और दोनों हाथोंसे पकडकर उसने पवनजयको उठाना चाहा । पर वह मिर उमके दोनों पैरोंके बीच मानो गडा ही जा रहा है—धमा ही जा रहा है । और उसके हाथोने अनुभव किया, पुरुषकी बलशालिनी भुजाओं और वक्षमें भीतर हा भीतर घुमड रहा वह गभीर रुदन !

भर्राये और गभीर कंठसे अजना बोली—

“अपने पैरोंकी रजको यो अपमानित न करो देव ! उसका एक मात्र बल उमसे छीनकर, उसे निरी अबला न बना दो ! सब कुछ सह लिया है, पर यह नहीं सह सकूगी उठो, देव . . . !”

और भी प्रगाढतासे पुरुषकी वे सबल भुजाए उन मृदु चरणोको बांध रही हैं । पर वह कोमलता मानो बंध्य नहीं है,—वह फैलती ही जाती है । उसमें कुमारकी वह विशाल देह मानो सिमटकर एक क्षुद्र धूलिकण हो जानेको विह्वल है । पर वह कोमलता तो अपने अदर समाती ही जाती है—अवरोध नहीं देती । वज्र-सी काया टूटे तो कैसे टूटे, बिल्वरे तो कैसे बिल्वरे ?

अजनाने उठानेके सारे प्रयत्न जब निष्फल पाये, तो एक गहरी निश्वास छोड, मानो हारकर बैठ गई । दोनों हाथोंकी हथेलियोंसे पवनजयके दोनों गालोको उसने दबा लिया । उनकी आंखोंसे अजस्र बह रहे आंसुओंके प्रवाहको जैसे सीमा बनकर बांध लेना चाहा—थाम लेना चाहा । फिर अंतरके मृदुतम स्वरमें बोली—

“...मेरी सौगंध है.....क्या मुझे नहीं रहने दोगें....?
...उठो देव,....मेरे जीकी सौगंध है तुम्हे....उठो....!”

पवनजय उठे और घुटनोके बल बैठे रह गये। आसुओंके बहनेका भान नहीं है। वे प्रलब बाहें और सशक्त कलाइया धरतीपर सहारा लेती-सी थमी हैं। एक वार भरती आसोसे सामने देखा। खड़े घुटने किये हारी-सी बैठी है, अजना। अरे ऐसी है इस हारकी गरिमा ! विश्वकी मारी विजयोका गौरव क्षण मात्रमे ही जैसे मलिन पड गया। अपार वात्मन्यके मुक्त द्वार-सी खुली है वे आखे—अपलक, उज्ज्वल, सजल। उस—पारदर्शनी मग्लतामें अनके सारे इद्र, द्वैत सहज विलय हो गये ! अपने बावजूद पवनजय, मानो अज्ञात प्रेम्णाका बल पाकर अपनेको निवेदन कर उठे—

“ ..जानता हू कि धरित्री हो, और चिरकालसे अवतक त्मं धारण ही करती आई हो ! पर ओ मेरी धरणी, दुर्लभ सौभाग्यका यह क्षण पा गया हू, कि तुम्हे अपने दुर्बल मस्तकपर धारण करनेकी स्पर्धा कर बैठा हू ..! इम दुःसाहसके लिये मुझे क्षमा न कर सकोगी. . . ?”

फिर एक वार आखे उठाकर उन्होने अजनाकी ओर देखा। उठे हुए जानू एक दूसरसे सटकर धरतीपर डुलक गये थे। उन दोनो जुड़े हुए जघनोके बीच दीखी—मानव-पुत्रकी वही चिर-परिचित गोद ! उसका वह अशेष आश्वासन !

“हाय, फिर भूल बैठा ! सदाका छोटा हू न, इमीसे अपने छोटे हृदयसे तुम्हे माप बैठा। सदासे धारणकर मदा क्षमा ही तो करती आई हो। और अभी-अभी इम जघन्यतम अपराधीको धरण दी है। फिर भी उम साक्षात् क्षमाके समुख खडा हो क्षमा मागनेकी धृष्टता कर रहा हूँ ? ... तुम्हे नही जान पा रहा हूँ....नहीं पहचान पा रहा हूँ.... मैं फिर बूक रहा हूँ ..तुम जानो....अपनी थाह मुझे दो....”

कहते-कहते निरवलब होकर उन्होंने दीनो हाथोंमें अपना मुंह डाल दिया ।

अजनाने भुक्कर एक बांहसे उस विवश चेहरेको धीरेमें पास खींच लिया और बक्षमें लगा लिया । मुकुलित गोद सहज ही फँस गई . . . । भयभीत खरगोश-में उस वीरकी वह विगल काया, उस छोटी-सी गोदमें आकर मानो दुबक गई; सहज आश्वस्त हो गई । पर वह गोद क्या छोटी पड सकी है ? वह तो भव्यतर ही होती गई है ! उस अब्याबाध मार्दवमें चारों ओरमें घिरकर उसने पाया कि उसका प्राण अब अबध्य है, वह अघात्य है । उस अशोककी छायामें वह अभय है ।

अजनाके उम जल-से शुभ्र आंचलके भीतर, उम गभीर, उदार और महिम वक्ष-युगलके बीचकी गहराईमें डूबा था पवनजयका मुख । चिर दिनका आहत और आत्महारा पछी इस नीडमें विश्राम पाकर मानो शांतकी गहरी सुख-निद्रामें सो गया है । नीदमें शिशुकी तरह रह-रहकर वह पुराने अघातोकी स्मृतिसे सिमक उठता है । प्राणवी एक अनल-स्पर्शी आदिम गध उमकी आत्माको छू-छू जाती है । और जैसे वह सपना देख रहा है आस-यास उसके खुल पडा है दूधका एक अपूर्व समुद्र ! दिगंतोको आप्लावित करता वह लहरा रहा है । मधुर विश्वासकी अपरिसाम चादनी उमपर फैली है । अभय वह उसके प्रसारपर उड़ रहा है, और साथ ही वह अपने नीडमें आश्वस्त है ! भीतर और बाहर सब उमका ही राज्य है । सब एक हो गया है । विकलता नहीं है, विराम ही विराम है ।

और उसीपर एक दूसरा सपना फूट आया—वह भारी मसागरा पृथ्वी उस नीडके चारों ओर फैली पड़ी है—जिसे वह लाच आया था ! उस मारे महाप्रसारको पारकर भी क्या वह उसे पा सका था ? क्या वह उमें अपना सका था ? क्या उसे लब्धि मिल सकी थी ? क्या उममें अपना घर खोजकर वह आत्मस्थ हो सका था ? नहीं . . . !

पर, आज, इस क्षण ? सारी धूरियां, सारे विच्छेद सिमटकर इस केंद्रमें अपसारित हो गये हैं। और इस नीड़के आस-पास सर्वथा और—सर्वकाल सुलभ और सुप्राप्त पडी है यह ससागरा पृथ्वी—अपनी तुंग और अलघ्य गिरियालाभो सहित । अपने आश्रित खिलौनेकी तरह छोटी-सी वह लग रही है । जानी-मानी और सदाकी अपनी ही तो है वह । और देखते-देखते अनेक लोकातरोंके द्वार पवनजयकी आंखोंके सामने खुलने लगे। अनेक कालातरालोकी जैसे यवनिकाए उठने लगी। इन सबमें होकर विश्वस्त, निश्चित, निर्विघ्न और अभय चला गया है उसका राजमार्ग । कोई उसे रोकनेवाला नहीं । सिद्धि ही स्वयं रक्षिका बनकर माथ है । माथेपर अनुभव हो रहा है—मुरझाका वह परम ।

पवनजयको एकाएक जब चेत आया तो अनजाने ही उन्होंने मिर उठाया । पाया कि वे बडी है उन कोमल बाहोमें । पुचकारकर, दबाकर फिर शिशुको सहज मुला दिया गया । वहीमें आखे उठाकर पवनजयने ऊपरकी ओर देखा । उस सुगोल और स्नेहल चिबुकके नीचे, कंधो और वक्षपर चारो ओरसे धर आये सघन केशोंके बीच खुली है वह उज्ज्वल ग्रीवा । उसपर पडी है तीन वलयित रेखाए । अभी-अभी देखे वे मपने मानो उन्ही रेखाओंमें आकर लीन हो गये हैं । उस भव्य सौंदर्य-गरिमाको उन्होंने जैसे उभककर चूम लेना चाहा । पर ओह, क्यों है इतनी जल्दी ? यही आश्वासन क्या परम तृप्ति नहीं है कि वहां लिखा है— 'मैं तुम्हारी ही हूँ ।' । फिर एक बार उस सुखकी मूर्छामें वह उसी नीडमें झाक उठा ।

. . . पसीनेमें भीग आई पवनजयकी भुजाओंको सहलाने हुए अजना बोली—

“उठो, बाहर हवामे चलें, गरमी बहुत हो रही है !”

कहकर पवनजयका हाथ पकड़ वह आगे हो ली । बाहर आकर

छतके पूर्वीय भरोखेमें, रेलिगके खबोके सहारे वे भ्रामने-सायने बैठ गये । परिमल और परागसे भीनी चांदनीमें उपवन नहा रहा है । आकाश-गगामें जल-झीडा करती तारक कन्यायें खिल-खिलाकर हंस पडी । सामने जा रहा पूर्ण युवा चाद, चलते-चलते रुक गया । चांदके जिबने आंखें स्थिर कर पवनजय विस्मृतसे बैठे रह गये । पहली ही बार जैसे पूर्ण सौंदर्यकी झलक पा गये हैं । उसो ओर देखते हुए बोले—

“हां, बाईस वर्ष पूर्व, ऐसी ही तो वह रात थी मानसरोवर के तटपर । चाद भी ऐसा ही था और ऐसी ही थी चांदनी । और लगता है कि तुम भी वैसी ही तो हो; कही भी तो आयुका क्षत नहीं लगा है ! पर उस दिन क्या तुम्हे—पहचान सका था ? उसी दिन तो भूल हो गई थी । चेतन और ज्ञानपर गहरी अंतरंगयका आवरण जो पडा था । इसीसे तो ऐसा आत्म-घात कर बैठा । संमुख आये हुए प्यारके स्वर्गको अपनने ही अहकी ठोकरसे मिट्टीमें मिला दिया । . . . और आज ?

. आज भी क्या तुम्हे पहचान पा रहा हू ? फिर-फिर भूल जाता हू . नहीं पा रहा हू तुम्हे”

अजना चादमें खोई पवनजयकी स्थिर और पगली दृष्टिपर आंखें धमाये चुप बंठी है । उसे कुछ कहना नहीं है, कुछ पूछना नहीं है । कोई अभियोग नहीं है । कुमारको वह मौन असह्य हो उठा । दृष्टि फिराकर उन्होंने अजनाकी ओर देखा—आवेदनकी आंखोंसे । अजनाकी दृष्टि भुक गई । वह वैनी ही चुप थी । पवनजय भीतर ही सिसकी दबाकर बोले—

“हुअ . . . तो तुम्हे भुझसे कुछ भी पूछना नहीं है ? समझा, तुम्हारा अभियुक्त होनेका पात्र भी मैं नहीं हू ? नहीं, तुम्हारे इस मूक और निरपेक्ष स्वीकारको सहनेकी शक्ति अब मुझमें नहीं है ! उम दिन भी तो मेरी क्षुद्रता, इसी स्थलपर चूक गई थी । और आज फिर वैसी ही कठोर परीक्षा लोगी ?”

फिर एक चुप्पी व्याप गई। जिसे प्यार किया है उमका न्याय-विचार अजनाके निकट अग्रस्तुत है। और कही कोई प्रश्न उस वियोगके निमित्त-को लेकर मनमें होगा भी, तो इस क्षण वह उमके लिये अकल्पनीय है। वह बैठी ही गर्दन झुकाये प्रतिमा-सी बैठी है। पवनजय व्यथित हो उठे। अधीर होकर तीव्र स्वरसे बोले—

“मेरे अपराधको मुक्ति दो, अजन ! नहीं तो यह ज्वाला मुझे भस्म कर देगा। मेरे इस मर्मको वीध दो—तोड़ दो अपनी इन मृदुल पगलियोसे . .। जन्म-जन्मके इस पापको अपने चरणोमें विसर्जित कर लो, रानी . .।”

कहते-कहते पवनजय फिर भर आये और नामने बैठी अजनाके पैरोमें फिर सिर डाल दिया।

“पूछो . . एक बार तो मुह खोलकर पूछो. अपने इस पाषाणके पतिदेवमें कि ऐसा क्या था तम्हांग अपराध . . जिनके लिये ऐसा कडा बड उम्मेने तुम्हे दिया है ?”

अजनाने पवनजयके मिरको एक ओरकी गोदपर खीच लिया। आचलसे उनकी आखें और चंहरा पोंछती हुई बोली—

“ऐसी बाने मनमें लाकर, अब और दूर न ठेलो, देव। मैं तो अज्ञानिनी हूँ इतना ही जानती हूँ कि तुम्हारी हूँ आदिकालसे तुम्हारी ही हूँ। . . इसीसे तो उस दिन उन लहरोके बीच भी तुम्हें पहचान लिया था। किन्तु ही भवोमें कितनी ही बार वियोग और सयोग हुआ है . . उसकी कथा तो अतर्थायी जाने ! दुःख और अतरायकी रात बीत गई—उगका मोच कैसा ? खोकर इसी जीवनमें फिर तुम्हे पा गई हूँ, यही क्या कम बात है ? दोष किसीका नहीं है। आत्माके ज्ञान-दर्शनपर मोहनीका आवरण जबतक पडा है, तबतक तो यह आवा-गमन और सयोग-वियोग चलना ही है। पर मिलनका यह दुर्लभ क्षण यदि आ ही गया है, तो इसे हम खो न बैठे। विगत दुःख-रागोको, क्या इस

क्षण भी हथ नहीं भूल सकेंगे ? . . . और कलका किसे पता है . . . ? आज अपने बीच उस आबरणको मत आने दो ! आज जो मुहूर्त आ गया है, उसीमें क्यों न ऐसे मिल जाये—ऐसे कि, फिर बिछुड़ना न पड़े”

कहते-कहते अंजना भुककर पवनजयपर छा गई—

“पर अपराध तो मेरा ही है न, अजन ! इसीसे तो वह मेरे आड़े आ रहा है । और तुम तक वह मुझे नहीं पहचाने दे रहा है । तुम चाहे जितना ही मुझे पास क्यों न खींचो, पर मेरे पैरोंमें जो बेडिया पड़ी है ! पहले उन्हें खोलो रानी, तभी तुम्हारे पाम में पहुँच सकूंगा । उसके बिना छुटकारा नहीं है ”

“स्वार्थिनी हू, अपनी ही बात कहे जा रही हू । . . . बोलो, अपने जीकी व्यथा मुझसे कहो”

अजनाके दोनो हाथोको अपनी हथेलियोसे अपने हृदयपर दाबकर, एक सासमें पवनजय उस अभागी रातकी कथा सुना गये । आत्म-निवेदनके शेषमें वे बोले—

“ . . . मानसरोवरकी लहरोपरसे, उस महल-भटापर तुम्हारी पहली झलक देखी, और मैं कालातीत सौदर्यका अनुमान पा गया । वही अनुमान अभिमान बन बैठा । मैं आपसे घिर गया । उस अहकारमें उस सौंदर्यकी सदेश-वाहिकाको भी भूल बैठा । उसे ही मैं न पहचान सका । तुलनामें विद्युत्प्रभ था या और कोई पुरुष होता, उसके प्रति कोई रोष मनमें नहीं जागा । रोष तो तुमपर था— तुमपर !—इसलिये कि तुम्हें जो अपनी मान बैठा था, सर्वस्व जो हार बैठा था । तुमपर ही जब संदेह कर बैठा, तो अपना ही विश्वास नहीं रहा । फिर माता-पिता, मित्र-सगी, किसीमें भी आशवासन कैसे खोजता ? केवल अपने पुरुषार्थका अभिमान मेरे पास था । सामने था केवल अथाह शून्य—मृत्यु—और उसीमें भटकते ये सारे, वर्ष बिता दिये”

कहकर पवनजयने एक गहरी निःश्वास छोड़ी। अजना बात सुनते-सुनते तल्लीन होकर वर्षों पारकी उस रातमें पहुंच गई थी। वह घटना उसकी स्मृतिमें पूर्ण सजल हो उठी। सुनकर उसके आश्चर्यकी सीमा न थी। मानव-भाग्यकी इस बेबसीपर, जीवके इस अज्ञानपर उसका सारा अंत करण एक सर्व-व्यापिनी करुणासे भर आया। गभीर स्वरमें बोली—

“अपना ही प्यार जब शत्रु बन बैठा, तो वह मेरे ही तो कर्मका दोष था। मैं अपने ही सुखमें ऐसी बेसुध हो रही, कि अपने ही सामने होनेवाले तुम्हारे ऐसे घोर अपमानका भानतक मुझे नहीं रहा। . . . ” वह मेरे ही प्रेमकी अपूर्णता तो थी। घटना तो वह निमित्त मात्र थी, पर आवरण तो भीतर जाने किस भवका पडा था। आज भाग्य जागा, कि तुम आये, तुमने पर्दा उठा दिया ! नारी हू—इसीलिये सदाकी अपूर्ण हू न आओ मेरे पूर्ण पुरुष, मुझे पूर्ण करो ! कल्प-कल्पकी बिछुड़ी अपनी इस आत्माको छोड़कर अब चले मत जाना ”

अजनाने अपना एक गाल पवनजयकी निलारपर रख दिया। सुखसे विह्वल होकर पवनजय बोल उठे—

“नारी होकर तुम अपूर्ण हो, तो पुरुष रहकर मैं भी क्या पूर्ण हो सकूंगा ? पुरुष और नारीका योनि-भेद तोड़कर ही तो एक दिन हम पूर्ण और एकाकार हो सकेंगे ! ”

राज-द्वारपर दूसरे पहरका मगल-वाद्य बज उठा ! × × ×

इस बीच जाने कब चतुर वसतने कक्षमें आकर, वहाकी सारी व्यवस्थाको रूपांतरित कर दिया। वर्षोंका ढका वैभव आज फिर निरावरण होकर अपनी पूर्ण दीप्तिसे खिल उठा ! मणिदीपोंकी जग-मगने रगोंका माया-लोक रच दिया। इस क्षुद्र, जड वैभवकी ऐसी स्पर्धा कि वह इस मिलनका क्रोड बननेको उद्यत हो पडा है ? सब सरजाय अपनी जगहपर ठीक हैं।

पद्म-राग-मणिके पर्यककी वह कुंदोज्वल, उभारवती शय्या धाज सुनी नहीं है। उपधानपर कोहनीके सहारे कुमार पवनजय अश-लेटे है। पास ही चौकीपर स्तवकोमें रजनी-अंधा, जूही और शिरीषके फूलोंके ढेर पड़े हैं। शय्यापर कामिनी कुसुमके जूमले बिखरे हैं। महकसे वातावरण व्याप्त है। पर्यकके पायतानेकी ओर, पैर सिकोडकर अजना बैठी है। एक हथेलीपर मुख उसका झुलका है। आखें उसकी भुकी है—अतरके सहज सकीचसे नम्र, वह एक विदुमर रह गई है। राग नहीं है, सिंगार नहीं है, आभरण भी नहीं है। चारो ओर लहराती धनी और निर्बंध केश-बटाके भीतरसे झांकती वह तंपक्षीण, कल्प-लता-सी गौर देह निवेदित है। हिमानीसे शुभ्र दुकूलमेसे तरल होकर, भीतरकी जाने किस गगोत्रीसे गयाकी पहली धारा फूट पड़ी है। कुमारिकाका हिम-वक्ष पिघल उठा है—उफना उठा है। देखते-देखते पवनजयकी आखें मुद गईं। नहीं देख सकेगा वह, नहीं सह सकेगा—इस हिमानीके भीतर छुपी उस अग्निका तेज। इन कलुषित आँखोंकी दृष्टि उसे छुआ चाहती है ? ओह, कापुरुष, तस्कर, लुटेरा—अत्याचारी ! तेरा यह साहस ? भस्म हो जायगा अभामे ? एक मर्मांतिक आत्म-भर्त्सनासे पवनजयका सारा प्राण व्रस्त हो उठा—

पर वह छवि जो उसके सारे कल्मषको दबाकर उसके ऊपर धा बैठी है—और मुस्करा रही है ! वही है इस क्षणकी स्वामिनी, उसीका है निर्णय ! पवनजयका कर्तृत्व इस क्षण मानो कुछ नहीं है।

मुदी आँखोंके भीतर फिर उसने देखी वही निरजना तन्वंगी। कलाइयोंपर एक-एक मृणालका वलय है, और सतीके प्रशस्त भालपर शोभित है सौभाग्यका अमर तिलक। जैसे अखंड जोत जल रही है। बुलकी पलकोंकी लबी-लबी फैली बरीनियोमे भीतरका सरल अंतस्तल साफ़ लिख आया है। अरे कौनसा है वह पुरुषार्थ जो, इसका वरण कर

सकेगा ? कौनसा वह सक्षम हाथ है, जो इसे छू सकेगा . . . ? पवनजयने मुह अपना उपधानमे डुबा दिया ।

पर गगाकी धारा, जो चिर दिनकी रुद्धता तोडकर फूट पडी है, उसे तो बहना ही है ।

पवनजयने अनुभव किया—पगतलियोपर एक विस्मरणकारी, मधुर दबाव ! रक्तमे एक सूक्ष्म मिहरनसी दौड़ गई । मुह उठाकर उन्होने सामने देखा । . . . मुस्कुराती हुई अजनाकी वह घनश्याम पक्ष्मीमे पूर्ण खिली स्नेहकी विशाल दृष्टि !—अचचल वह उनकी ओर देख रही है । पहली ही बार आया है शुभ-दृष्टिका यह क्षण । हाथ उसके चल रहे हैं—एक गोदपर पवनजयकी एक पगतली लेकर वह दाब रही है । पवनजय सहम आये । शिराओमे एक गहरा सकोच-मा हुआ । पर पैर खींच ले, यह उनके बसका नहीं है । अजना मजरियो-सी हम आई—धीमे-से बोली—

“डरो मत, मैं ही हू ! युद्ध की राह से लौटकर आये हो न, और जाने कितनी-कितनी दूर की यात्राए कर आये हो । मोचा थक गये होंगे. . . तुम नहीं. . . बेचारे वे पैर . . . !”

एक मामिक दृष्टिमे पवनजयकी ओर देव अजना खिल-खिलाकर हम पडी । पवनजय गहरी लज्जा और आत्मोपहाससे मर मिटे । पर आघात कहा था ? अगले ही क्षण एक अप्रतिहत आनदकी धारामे वे डूब गये । बाल-सुलभ चंचलतासे बोल पडे—

“हा हा—मैं समझ गया ! अपनी सारी मूर्खताओपर अभी भी मैंने पर्वा ही डाल रखता हूँ । पर तुम्हारे सामने कौनसी मेरी माया टिक सकेगी ? तुमसे क्या छिपा रह सका है ? यहां बैठकर भी अनुक्षण, मेरे पीछे छाया की तरह जो रही हो । मेरे सारे छिद्रों पर स्वयम् जो पर्दा बनकर पडी हो । जानती हो, उन यात्राओमें मुझे किसकी खोज थी ?”

“हम अन्तःपुरकी वासिनिया, तुम्हारी खोजका लक्ष्य क्या जाने ? आप पुरुष है—और समर्थ है । बड़े लोग हैं न, बड़े हैं आपके मनसूबे, आपके सकल्प और लक्ष्य ! आप लोगोंके परे जाकर हमारी गति ही कहां है, जो आपके रहस्योकी थाह हम पा सके । अनुगामिनिया जो ठहरी”

पवनजय सुनते-सुनते हसी न रोक सके । अंतरमे उलझी-बबी सारी पीडाओंको, यह सरल लडकी, इन स्नेहल आसोसे, हंस-हसकर, कैसी सहज सुलभाये दे रही है ! अशेष दुलारका जोर पाकर पवनजय अलहड हो पडे और बोले—

“हां, सच ही तो कह रही हो, तुम्हारी खोज तो अवश्य ही नहीं थी ! यो ना कहकर, सोचती हो, कि मुझे ठगकर मेरा लक्ष्य बननेका गौरव ले लोगी, सो नहीं होने दूंगा ! हा, तो जो सुनो, अच्छी तरह तैयार हो जाओ और कान खोलकर सुनो; बताता हू, मुझे किमकी खोज थी ।”

फिर एक मामिक दृष्टिसे, अपनी ही ओर भरपूर खुली अजनाकी आसोमे गहरे देखते हुए खिल-खिलाकर हस पडे और बोले—

“मुझे मुक्तिकी खोज थी ! आदि प्रभु ऋषभदेवकी निर्वाण-भूमिपर जाकर भी मनको विराम नहीं था । मुझे चाहिये था निर्वाण ! लहरोके मरण-भवरोंपर मैं बेसुध खेल रहा था । इसी बीच पीछेसे तुमने पुकारा । तुमने फेका वह लावण्यका पाश । मैं देश-कालातीत—सौंदर्य-की कल्पनासे भर उठा । तुम्हीने दिया था वह अभिमान । मैं प्रमत्त हो उठा । तुम्हे जब भूल बैठा, जिसने दी थी वह कामना, तो फिर कहा ठिकाना था ? ओ कामनाओकी देवी ! कामना दी है, तो सिद्धि भी दो ! अपने बाधे बधन तुम्ही खोलो, रानी ! मेरे निर्वाणका पथ प्रकाशित करो ! . . . तुम्हीने जो पुकारा था उस दिन !”

“मुक्तिकी राह मैं क्या जानू ? मैं तो नारी हूं, आप ही जो बंधन

हूँ और सदा बधन ही तो देती आई हूँ ।—मुक्ति-मार्गके दावेदार और विधाता हूँ पुरुष ! वे आप अपनी जाने”

अगाध विसर्जन और सुखातिरेकसे भर आये पवनजय इस क्षण अपने स्वामी नहीं थे । एकाएक वे उठ बैठे और उन पर दाबते दोनो मुहुल हाथोंको अपनी ओर खींचते हुए गद्गद् कठसे बोले—

“नहीं चाहिये मुक्ति—मुझे बधन ही दो, रानी ! ओ मेरे बधन और मुक्तिकी स्वामिनी !” × × ×

भाषाकी सीमा अतीत हो गई । ढलती रातके अलस पवनमें बासती फूलोंकी गंध और भी गहरे और मधुर मर्मका सदेशा दे रही थी । आत्माके अतरतय गोपन-रक्ष आलोकित हो उठे । अनाहत मीनमें सब कुछ गतिमय था ! ग्रह-नक्षत्र, जल, स्थल, आकाश और हवायें, सभी कुछ इस एक ही सत्यकी धुरीपर एक तान और एक-सुर होकर नृत्यमय हैं । कहा है इस अनंत आलिंगनके मिथुका कूल ? इन्द्रियोकी बाधा निमज्जित हो गई । देहके नीमांत पिघल चले । पर आत्माओंको कहा है विराम ? नग्न और मुक्त, वे जो एक-दूसरेमें पर्यवसित हो जानेको विकल हैं ।

पुरुषकी वे दिग्विजयकी अभिमानीनी भुजाए नहीं बाध पा रही हैं उम तनु, सूक्ष्म कल्प-सताको । जितना ही वे हारती हैं, आकुलता उतनी ही बढ़ती जाती है । अखंड और अपराजिता है यह लौ, जितना ही वह बाधना चाहता है, वह उतनी ही ऊपर उठ रही है, वह हाथ नहीं आ रही है ! अपरिसीम हो उठा है पुरुषका अपराध—और उसका अनुत्ताप । पर वह नारी देनेमें चूक नहीं रही है । दान-दाक्षिण्यका स्रोत अक्षत धारासे बह रहा है । पुरुषने हारकर पाया कि व्यर्थ और विफल है इसे बाधनेकी उत्कंठा ; इस प्रवाहके भीतर तो बह जाना है, स्वयं ही विसर्जित हो जाना है । निर्बाण आप ही कहीं राहमें मिल जायगा ! अतीत है वह इन सारी कामनाओंसे । पुरुषने छोड़ दिया अपनेको, उस बहावकी गर्भीपर . . .

× × × चौथे पहरका मंगल-बाद्य राज-द्वारपर बज उठा !

अजनाकी नीद खुली । अकल्पनीय तृप्तिकी गहरी और मधुर नीदमें पवनजय सी रहे थे । पर अंजना जानती है अपना कर्तव्य । इस क्षण उन्हें रुकना नहीं है । उन्हें लौटाना ही होगा—दिन आकानेके पहले । हां, उन्हें जगाना होगा । वह धीमे-धीमे पगतलिया सहलाने लगी । पवनके स्पर्शमें जागरणका संदेश है । अंजनाने पाया कि वह भर उठी है, एक मर्म-मधुर भारसे वह दबी जा रही है . . . । शेष रात्रिकी शीर्ष चांदनी झरोखेकी राह कक्ष में आकर पड रही है ।

पवनजयकी नीद खुल गई ।

“उठो देव !”

पायतानेकी ओर सुनाई पडा वह मृदु स्वर ।

अगड़ाई भरते हुए, सहज इष्ट-देवका नामोच्चार करते पवनजय उठ बैठे । सामने था वही मुस्कराता हुआ सतीका अर्निष्ट उज्ज्वल मुख । दोनो एक-दूसरेकी आँखोंमेंसे एक-दूसरेके पार देख उठे . . . ।

“दिन उगनेको है—जानेकी तैयारी करो, अब देर नहीं है !”

स्नेहके उन्मेषमें अजनाकी चिबुक पकडकर बोले पवनजय—

“जानेको कहोगी तुम्हीं, और उसकी भी इतनी जल्दी हो पडी है तुम्हें . . . ?”

“अपनी विवशता जानती हू न । तुम्हे कब-कब रोक सकी हूँ ? नहीं रोक सकी हू, इसीसे तो कह रही हूँ ! . . . पर . . . हां, मेरी एक बात मानोगे . . . ?”

अंजनाने दोनों हृथेलियोसे बिलखरी अलकोवाले उस चेहरेको दबा लिया । फिर पर्वतजयके दोनों कंधोंपर हाथ डालकर भरपूर उनकी ओर देखती हुई बोली—

“मेरी शपथ खाकर जाओ कि अनीति और अन्यायके पक्षमें—मद

और मानके पक्षमें तुम्हारा शस्त्र नहीं उठेगा। क्षत्रियका रक्षा-व्रत, विजयके गौरव और राज-सिंहासनसे बड़ी चीज है !”

क्षणभर सामोशी व्याप गई। युद्धका नाम सुनकर पवनजय बौखला आये—

“अ. . . अजन, वह सब कुछ मुझे नहीं मालूम है . . . कुछ करके मुझे रोक लो न. . . ? मुझे नहीं चाहिये युद्ध, वह थी केवल मरीचिका, मान कषायकी वही मोहनी, जिसके बश मैं इतने वर्षों भटकता रहा। उमीकी चरम परिणति है यह युद्ध। इससे मेरी रक्षा करो, अजन !”

निपट हत-बुद्ध, अज्ञानी बालककी तरह वे विनती कर उठे।

“नहीं, रोक नहीं सकूगी। लौटकर तुम्हें जाना ही होगा। तुम्हारा ही पक्ष यदि अन्यायका है तो उसके विरुद्ध भी तुम्हें लड़ना होगा। पर इस क्षण रुकना नहीं है, मेरे वीर !”

पवनजयकी शिरा-शिरा एक तेजस्वी वीर्यसे ओत-प्रोत हो उठी। कंधेपर पड़े अजनाके दोनों हाथोंको हाथमें लेकर चूम लिया और बोले—

“मुझे शपथ है इन हाथोंकी, और इन हाथोंका आशीर्वाद ही सदा मेरी रक्षाभी करेगा . . . !”

उल्लसित होकर पवनजय उठ बैठे और प्रयाणकी तैयारी करने लगे। इतने हीमें बाहर प्रहस्तका उच्च स्वर सुनाई पड़ा।

अजनाके भीतर एक नामहीन, निराकार-सा सदेह जाग उठा। भीतर एक झुक-झुकीसी हो रही है। क्या कहे, कैसे कहे, वह स्वयं जो नहीं जान रही है। पलंगके पायताने सोच और सकोचमें डूबी वह लड़ी है।

“देवी, दिन उगनेको है, बिदा दो !”

. . . अजनाको चेत आया। बिना दृष्टि उठाये ही, पवनजयके पैरोमें सिर रखकर वह प्रणत हो गई। पवनजयने झुककर, बाहुएं पकड़

उसे उठा दिया। दृष्टि उसकी अब भी झुकी ही है। पतिके एक हाथको धीरेसे अपने हाथमें लेकर बोली—

“सुनो, मेरी विवशताकी कथा भी सुनते जाओ। . . . दुनियाकी आंखोंकी ओट तुम कब मेरे पास आये और कब चले गये, यह सब तो कोई नहीं जानता और नहीं जानेगा ! तब पीछेसे किसी दिन कुछ हुआ . . . तो परित्यक्ता अंजनापर कौन विश्वास करेगा . . . ?”

कहते-कहते अंजनाका कंठ अंतरके आंसुओंसे काप आया।

पवनंजयके भीतर असीम उल्लासका वेग था। पुरुषको अपनी तृप्ति और अपना जीतव्य मिल चुका था। अपने सुखके इस चांचल्य और उतावलीमें नारीकी इस विवशताको समझनेमे वह असमर्थ था। तुरत भुजापरसे वलय, और उंगलीसे एक मुद्रिका निकालकर अंजनाके हाथोंमें देते हुए पवनंजय बोले—

“पगली हुई है अजन, मुझे लौटनेमें क्या देर लगनेवाली है ? यों झुटकी बजानेमें सब ठीक करके, तुरत ही लौटूंगा। तेरी दो क्षण जो साथ है। फिर भी अपने मनके विश्वासके लिये चाहे तो यह रखले !”

वलय और मुद्रिका हाथमें लेकर फिर अंजनाने पैर छू लिये। और उठकर बोली—

“निश्चित होकर जाओ, मनमे कोई खटका मत रखना . . . !”

आंसू भीतर भर गये। ओठोंपर मंगलकी मुस्कराहट थी !

प्रहस्त द्वारपर खड़े थे। दूरसे ही उन्होंने झुककर देवीको प्रणाम किया। पवनंजय उनके साथ हो लिये।

पी फटते-फटते यान दृष्टिसे ओझल हो चला। अंजना और वमत छतपर खड़ी एकटक देखती रही, जबतक वह बिंदु बनकर शून्यमे लय न हो गया।

पलक मारतेमे दिन बीतने लगे । कटकका कोई निश्चित सवाद आदित्यपुरमें नहीं आया । अभी कुछ दिनों पहले केवल इतना ही सुना था कि युद्ध बहुत भयकर हो गया है । जबद्वीपके अनेक मडलीक छत्रधारी युद्धमें आ उतरे हैं । पक्षोमें ही आपसमें विग्रह हो गये हैं । स्थिति जटिल होती जा रही है । सुलभनेके अभी कोई चिह्न नहीं दीखते ।

राजके नित्य-कर्मोंमें अजना जो भी आदवस्त भावमें सलग्न है; पर इस सबमें होकर दिन और रात, मोते और जागने उसकी दृष्टि लगी है, विजयाधके सुदूर शृंगोपर । नहीं दीख पडता है वहा आता हुआ वह धवल तुरग । नहीं दीख पडती है, चितामणिसे चमत्कृत शिरस्त्राणकी आभा ! किसी—जय-पताकाका कोई चिह्न भी दूर-दूरतक नहीं है । कभी-कभी स्वप्नाविष्ट-नी, वह दसो दिशाओको सूनी आँखोमें घटो नाकनी रह जाती है । किसी भी दिशामें नहीं दीख पडतो है, सैन्यके आँवोसे उडती धूल । जयभेरोका स्वर भी नहीं सुनाई पडता । दूरकी उपत्यकाएँ जयकारोके निनादसे नहीं गूँजती । सुनसान क्षितिजके मडनपर नियति-सा शून्य और अचल यह आकाश खडा है !

इस महल को छोड़ने का सकल्प अजना उस दिन कर चुकी थी । पर वह जाने ही को थी, कि उस रात अचानक पवनजय आ गये । वे आप मर्यादाकी रेखा स्वयं खींच गये हैं । इसे लाघकर अब अजनाको कहीं जाना नहीं है । पर लोक-मर्यादाके विचार-पति क्या इस मर्यादा-रेखाका आदर करेंगे ? प्रच्छन्न रूपसे दिन-रात यह प्रश्न उसके अंतरतममें कसकता रहता है ।

दिन सप्ताह और सप्ताह महीने होते चले । उनके आनेकी सारी आशाएँ दुराशा हो गई । प्रतीक्षाकी दृष्टि पागल और अनत हो उठी है । कोई सूचना नहीं है, सवाद भी नहीं है । पथिकों और

प्रवासियोंके मुंह अस्पष्ट और अनिश्चित खबरे आदित्यपुरमे आती रहती हैं ।

.... अंजनाके शरीरमे गर्भके चिह्न प्रकट हो चले । नवीन मज-रियोसे लदे रसाल-सी अजनाकी सारी देह पांडुर हो चली है । मुखपर फूटते दिनकी स्वर्णाभा दीपित हो उठी है ।—दिन-दिन उन्नत और उदार होते स्तनोके भारसे वह नम्रोमूत हो चली है । अंगोमे विपुलताका एक उभार और निखार है । भीतरके गहन और सघन आनंद-भारसे एक अधुर गाम्भीर्यका प्रकाश बाहर चारो ओर फूट पडा है । श्री, कांति, रस और समृद्धिसे आनत अजना जब चलती है, तो गजोकी भव्य गति विनिदित होती है—पैरों तलेकी धरती गर्बसे डोल-डोल उठती है । प्रकाशपर कौनसा आवरण डालकर उसे छुपाया जा सकता है ? वह तो फैलता ही है, क्योंकि वही उसका निसर्ग धर्म है । लोक-दृष्टिने देखा और अनेक चर्चाएं अदर ही अदर चलने लगी ।

भीतर जो भी अजनाका मन दिन-रात चिंता और भयसे सत्रस्त है, पर उस सबपर पडा है जाने किस अदृष्ट भावी विश्वासका बल-शाली हाथ, कि एक अमंद आनदकी धारामें वह अर्हनिश आप्लावित रहती है ।

इसीसे कभी-कभी जब अकेलेमे चिंतामें डूबी वह उदास हो जाती तो वसंत मौन-मौन उसके हृदयकी व्यथाको आसोसे पी लेती । उसे छातीसे लगाकर मूक सान्त्वना देती । अजना एकाएक हस पड़ती । चेहरेकी वेदना उस हंसीसे और भी मोहक हो उठती । अंजना कहती—

“तुम चुप रहती हो, जीजी, पर मैं क्या नहीं समझ रही हूं ? पर विधाताके कौतुकपर अब तो हंसी ही हंसी आ रही है । देव-दर्शनके लिये तुम मुझे मंदिरतक नहीं जाने देती । ऐसे डरकर कै दिन चल सकूंगी ? मुझे भय भी नहीं है और लज्जा भी नहीं है । क्या मुझे इतना हीन होनेको कहती हो, जीजी, कि उनकी बी हुई आतीकी अवज्ञा करूं ? उनके दिये

हुए पुण्यको पाप बनाकर दुराती फिर, यह मुझसे नहीं हो सकेगा . . . !”

“पर अजन, लोक-दुनिया तो यह सब नहीं जानती . . . !”

“हां, दुनिया यह नहीं जानती है कि किस रात वे अभागिनी अंजनाके महलमें घाये और कब चले गये । पर उन्हें मुझतक आनेके लिये, या मुझे उनके पास जानेके लिये क्या हर बार, लोक-जनोकी आज्ञा लेनी होगी ?”

“पर अजन, दुनिया तो इतना ही जानती है न, कि कुमार पवनजयने अजना को कभी नहीं अपनाया । उसकी दृष्टि में तुम पहले ही दिन की परित्यक्ता हो । तुम्हारे और उनके बीचकी राह सदाके लिये जो बंद हो गई थी—इसके परेकी बात दुनिया क्या जाने ?”

अंजनाके चेहरेपर फिर एक अस्मान हसी भर पडी—

“कैसी भोली बातें करती हो, जीजी ! इस सबका उपाय ही क्या है ? मुझे या तुम्हें घूम-घूमकर क्या इसका विज्ञापन करना होगा ? और करोगी भी तो क्या दुनिया उसे सच मान लेगी ? सच बात तो यह है, जीजी, कि अभी लोक-दृष्टि यदि मेरे और उनके बीचकी राहको देख पाती, तो दुनियामें इतने अनर्थ ही न होते !—पाप और दुराचारोकी मृष्टि ही न होती । विधिका विधान ही कुछ और होता । मैं कहूँ, फिर विधि का विधान होता ही नहीं, मनुष्यका अपना ही मांगलिक विधान होता । पर स्थूल लोक-दृष्टिपर राग-द्वेषोके आवरण जो पड़े हैं । इसीसे तो मानव-मनमें अशेष दुख-क्लेशोकी वार्ताएं चिरकालसे चल रही हैं । दिन-रात आत्मा-आत्माके बीच सघर्ष है । यह सब इसीलिये है कि एक-दूसरेको ठीक-ठीक समझने जाननेकी शक्ति हममें नहीं है ।”

“पर अजन, मनुष्यकी जो विवशता है, उसकी अपेक्षा ही तो जगतका बाह्य व्यवहार चल सकेगा ।”

“भीतर और बाहरके बीच तो पहले ही खाई है—इस खाईको और बढ़ाये कैसे चलेगा, जीजी ? भीतरके सत्यपर विश्वास कर, बाहरकी दुनियामें उसके लिये सहना भी होगा । उस सत्यकी प्रतिष्ठा करनेके

लिये, अचल रहकर सन-भावसे, लोकमें प्रचलित सिध्याको प्रतिरोध देना होगा, खपना होगा। अपनेको चुकाकर भी उस सत्यको प्रकाशित करना होगा !”

“पर उस सत्यका आघार ही यदि छिन जाय, तो उसे प्रकाशित कैसे कर सकोगी ?”

“सत्यका अंतिम आघार सदा कोई स्थूल, ठोस चीज तो नहीं होती, जीजी ! प्रेम और आत्मा कोई रग-रूपवाली मणि तो नहीं होती हैं कि चट निकालकर दिखा दें। ‘उन’पर और अपने ऊपर विश्वास यदि अचल है, तो बाहरका कौनसा भय और प्रहार है जो मेरा घात कर सकेगा ? जो धन वे सौंप गये हैं, उसकी रक्षा करनेका बल भी वे आप मुझे दे गये हैं। . . . केवल एक ही चिंता मनको दिन-रात बीष रही है—कि वे किसी दुश्चक्रमें न पड़ गये हों। जाते-जाते उनका मन युद्धसे विमुक्त हो गया था। उनकी इच्छाके विरुद्ध, मैंने ही उन्हें भेजा है। शपथ दी है मैंने कि वे अन्यायके पक्षमें नहीं लड़ेंगे, चाहे वह अपना ही पक्ष क्यों न हो। इसीसे रह-रहकर चिंता होती है—कि किसी गहरे दुश्चक्रमें न पड़ गये हो. . . ? मेरी बातको वे कुछका कुछ न समझ बैठे. . . .”

कहते-कहते अजनाकी आखे भर आईं। वसतने उसे फिर पास खींचकर पुचकार लिया और छातीसे लगाकर सात्वना देने लगी।

× × × कानोंकान बात सारे अंतः पुर में फैल गई—। राज-परिकरमें भी दबे-छुपे चर्चाएं होने लगी। महादेवीने सुनाधौर सुनकर दोनों कानोंमें उंगलिया दे लीं। आखें जैसे कपालसे बाहर निकल पड़ती थीं। उनके क्रोध और संतापकी सीमा नहीं थी। ‘ऐसी आई है कुलक्षिणी कि पहले तो मुझसे पुत्र छीना, उसके जीवनको नष्ट कर दिया, और उसकी पीठ पीछे कुलकी उज्ज्वल कीर्तिमें ऐसे भीषण कलंककी कालिख लगा दी !’ स्वयं जाकर बहूसे मिलने या उसे बुलवाकर पूछ-पाछ करनेका धैर्य राज-मातामें नहीं था। जाने या

बुलानेकी तो बात दूर, इस कल्पनासे ही शायद वे सिहर उठती। अपनी विश्वस्त गुप्त-चरियोको भेजकर ही उन्होंने बातका पक्का पता लगा लिया था। दूसरे इधर कुछ दिनोंसे अजना भी निशंक होकर प्रातः-सायं, देव-मंदिरमें दर्शन करने जाने लगी थी। तब सभीके समुल्ल बह प्रकट थी। अजनाके इस दुःसाहसपर देखनेवालोको भीतर-भीतर अचरज बहुर था, पर बातकी गहराईमें जाना किसीने भी उचित नहीं समझा। स्वयं महादेवीने भी एक दिन छुपकर उसे देख लिया। सदेहका कोई कारण नहीं रह गया। पापी यदि निर्लज्ज होकर प्रकटमें घूम रहा है तो क्या कुलीन और सज्जन भी अपनी मर्यादा त्यागकर उसका सामना करे? पापके स्थूल लक्षण जब प्रकट ही हैं तो उसमें जाचना क्या रह गया है? पतित तो समाजके निकट घृणा, उपेक्षा और दडका ही पात्र हैं—उमके साथ सहानुभूति कैसी, सपकं कैसा? यही रही है अबतक कुलीनोकी परंपरा। अपनी मर्यादाकी लीक लाघकर दुराचारीके निकट जाकर उमसे बात करना, यह सज्जन और कुलीनकी प्रतिष्ठाके योग्य बात नहीं है। पर क्या है इन कुलवानो और सज्जनोके चरित्र और शीलकी कसौटी, जिसपर इनका न्यायाधिकरण अधिष्ठित है? पाखंड, स्वार्थ, शोषण—सबलके द्वारा अबलका निरंतर पीडन और बलन। यही पाथिव सामर्थ्य है उनका सबसे बड़ा चरित्र-बल—जिसकी ओट उनका बडासे बड़ा पाप स्वर्ण और रत्नोकी शैय्यामें प्रमत्त और नग्न लोट रहा है—वह लोकमें ऐश्वर्य और पुण्य कहकर पूजा जा रहा है !

महादेवी केतुमतीने महाराजको बुलाकर सब वृत्तांत कहा। पछाड़ खाकर वे धरतीपर औंधी गिर पड़ी और विलाप करने लगी। महाराजकी मतिको कांठ मार गया। उनकी आसोके आसू रुक नहीं सके। एक अवश क्रोधसे उनके ओठ फड़-फड़ाने लगे। पुत्र विमुख था, फिर भी उसके प्रति अविश्वास उन्हें नहीं था। इधर वह जबसे युद्धपर गया है, उनके मनमें एक नई आशा बलवती हो रही थी। शायद अब

उसका मन फिर जाये । पर भाग्यने यह दूसरा ही खेल रच दिया । * * * *
विचित्र है कर्मोंकी लीला—! उनके सतोगुणी मनमें, अस्पष्ट, जड़
नियतिपर ही क्रोध है;—मनुष्य और उसकी दुर्बलतापर क्रोध उनके
बसका नहीं है ।

रानी रुदन करती-करती उच्च स्वरमें राजाकी और नागिन-सी
फूत्कार कर बोली—

“दिल ली अपनी गुणियल बहूको ? बड़े गुण गा-गाकर लाये थे !
. . . . कुलघातिनी. . . कुलटा, उसके दुष्कृत्योका अंत नहीं है !”

राजा पत्थरकी तरह अचल है, पर भीतर उनके क्रदन मचा है ।
कानोमें उनके गूज रही है, लोक-निंदाकी वेधक किलकारिया । सत्य
उनकी कल्पनासे परे था । लाख कुछ हो, पर पुत्र क्या मा-बापसे छुपा है?
और फिर पवनजय जो कर बैठा है, वह क्या कभी टला है ? फिर, बाईस
वर्ष बीत गये, कभी कोई बात नहीं हुई । आज उसके पीठ फेरते ही यह
सब कैसे घट गया ? सत्यकी जाच करनेको क्या रह जाता है ?

रानीने अनेक विलाप-प्रलापकर राजाकी स्वीकृति ले ली: कि
पापिनको महलसे निकालकर राज्यकी सीमासे बाहर कर दे; उसे अपने
बापके घर महेन्द्रपुर भेज दिया जाय । उसके और उसके पितृ-कुलके
लिये इससे अच्छा दंड और क्या होगा ? उस पुत्र-घातिनी और कुल-
घातिनीको एक क्षण भी अब इस राज-घरानेके आगनमें नहीं रक्खा जा
सकेगा । नहीं तो पापका यह बोझ वशको रसातलमें ही पड़ना देगा ।

अगले दिन सवेरे ही रानीने रथ लेकर अक्रूर नामा सारथीको बुला
भेजा । स्वयं रथपर चढ़कर फुकारती हुई रत्न-कूट प्रासादपर जा पहुंची ।

अजना और वसतमाला तब स्वाध्याय करती हुई, तत्व-वर्चामें
तल्लीन थी । भीषण आधी-सी जब राज-माता एकाएक प्रकट हुई, तो
अंजना और वसंत किर्कतव्य-विमूढ़ देखती रह गई ! रानी अंगारोसी-
लाल हो रही है, और क्रोधसे धर-धरा रही है । पहले तो दोनों बहनें

भयभीत हो सकपका आईं। फिर अजना साहसकर पैर छूनेको भाये बड़ी. . . .

. . . . कि बिजलीकी तरह एक प्रचंड पदाघात उसकी छातीमें आकर लगा। वह तीन हाथ दूर जा पड़ी।

“राससी. . . कलकिनी. . . ओ पापन, तूने दोनो कुलोकें भालपर कालिल्ल पोत दी ! तूने बंशकी जड़ोंमें कुठाराघात किया है. . . . और अब सती बनकर बैठी है शास्त्र पढने !. . . . किससे जाकर किया है यह दुष्कर्म. . . . किससे जाकर फोड़ा है सिर. . . . ?”

कहते-कहते रानी फिर झपटी, और कसकर एक-दो लाते अजनाके सिर और पीठमें मार दी। वसत बीचमें रोकनेको आई तो उसकी पसलीमें एक धूसा देकर, बिना बोले ही उसे दूर ठेल दिया। वसत उस मर्मांतिक आघातसे घप्से घरतीपर बैठ गई।

“सच बता डायन, सच बता, छः महीने हुए वह युद्धपर गया है, और उसके पीठ फेरते ही तुम्हें सूझा यह खेल. . . ? पर कबकी जान रही हू तेरे कृत्य, तभी तो जाती थी मृग-वन, अरुणाचलकी पहाड़ी ! गाव-बस्तियो और जंगलमें जो भटकती फिरनी थी ! भाम्य तो तभी फूट गया था, पर किससे कहती ? पति तो घर्मात्मा और उदासीन ठहरे और पुत्र अपना ही नहीं रहा।”

अजना शींषी पड़ी है, अकप, मेरु-अचल !

“हतभागिनी पत्थर होकर पड़ी है—कुछ भी नहीं लगता है ! घरती भी तो पापका भार ढो रही है—जो फटकर इस दुष्टाको नहीं निगल जाती !. . . . हमारे ही भाम्यका तो दोष”

श्रोत्रसे पागल रानीकी छाती फूल रही है—नयुने फडक रहे हैं। हांपते-हांपते ज़रा दम लेकर फिर बोली—

“अरी ओ झपटे, चल उठ यहाँसे. . . जा. . . अपने बापके घर जा ! एक क्षणको भी देर हुई तो अनर्थ घट जायगा। दुनिया

कुलके मुखपर लाछनका कीचड़ फेंकेगी । भरे नरककी बहिया खुल पड़ेगी. . . . उठ शंखिनी. . . . उठ, देर हो रही है. . . . !”

कहते हुए राजमाताने पास जा भ्रंजनाको भकभोरकर उठाना चाहा । भ्रंजनाने उनके पैरोमें गिरकर उनपर अपना सिर डाल देना चाहा । तब पैर खीचकर, एक और ठोकरसे उसे दूर ठेलती हुई महादेवी बोली—

“दूर हट. . . पापिन, दूर हट. . . . भंग छू लेगी तो कौड़ निकल आयेगी. . . . !”

भ्रंजनाके दोनो खाली हाथोके बीच बिल्वे केशोमे ढका माथा पड़ा है । रुदन छाती तोड़कर फूट ही तो पड़ता था, पर आज उसकी छाती ही जैसे वज्रकी हो गई है । पहले भ्रंजनाके मनमे आया कि अपनी बात कहे । पर परिस्थितिका ऐसा अघ और विषम रूप देखकर, वह स्तब्ध रह गई । उसका समस्त मन-प्राण विद्रोहसे भर आया । . . . नहीं, वह नहीं देगी कैफियत । सुनने और देखनेको जिनके पास आंखे और कान नहीं हैं, अण भरका भी धैर्य जिन्हें नहीं है, सिरसे पैरतक जो अपने ही मान-मदमे डूबे हैं, और सत्यकी जिनमे जिज्ञासा नहीं है, निष्ठा नहीं है, असत्यपर ही खड़ी है जिनकी सारी नीतिया और मर्यादाएँ ।—वे करेंगे ‘उनके’ और मेरे बीचका न्याय-विचार ? वे किन कानो सुन सकेगे उस रातकी कथा, जिनके हृदय और आत्मा ही मर चुके हैं । नहीं, उसे कुछ भी कहना नहीं है—चाहे उसे यही गाड़ दिया जाये । ‘उनके और मेरे बीच नहीं है मृत्युकी बाधा !’ —और फिर एक अपार बलसे वह भर उठी । ध्यानमे ‘उन’ चरणोको ही पकड़ वह आत्मस्य और चुप पड़ी रह गई ।

बसंतने राज-माताके पैर पकड़ लिये । उन्हें शपथें दिला-दिलाकर उसने उस रातकी कथा कह सुनाई । प्रमाण-स्वरूप भ्रंजनाके हाथमेंसे बलय और मुद्रिका निकालकर दिखाये । परिणाम और भी उल्टा

हुआ। पुत्र मासे विमुख है, और इस कुलटाके पास वह आबा होगा ? मुझे लौटकर, क्षत्रियकी मर्यादा लोपकर वह आबा होगा इसके पास ? एक मर्मांतिक ईर्ष्या और क्रोधसे रानी फिर पागल हो गई। कषायमें प्रमत्त सुलगती आखे, अग्नी हो रही थी। बलय और मुद्रिकाको पहचानकर भी अनदेखा कर दिया। प्रेम और सद्भाव ही जब हृदयसे निर्मूल हो चुका था, मिथ्यात्वका ही जब एक आवरण चारों ओर पड़ा था, मनुष्यको मनुष्यका ही आदर और विश्वास जब नहीं रहा, तो निर्जीव बलय और मुद्रिकाकी नया सामर्थ्य कि वे सत्यको— प्रमाणित करते। राज-माताने व्यगका अट्टहास करते हुए बसतपर प्रहार किया—

“छि कुटिनी, तू ही माया न रचेगी तो और कौन रचेगा? ऐसे दुष्कृत्य कर, अब भी झूठ बोलते और शील बखानते, जबान नहीं कट पडती ? बड़ी आई है सतवती, सती बहनके गुण गाने ! दुःशीलाओ, जाने कितने पापका विष तुमने इस महलमें अबतक फैलाया होगा। पूर्वजोंकी पुण्यभूमिमें नरक जगाया है तुम दोनोंने मिलकर ! जाओ, इसी क्षण जाओ, निकलो मेरे महलसे ! हटो आखोके सामनेसे, अब तुम्हें देख नहीं सकूंगी. . .”

कहकर रानीने द्वारकी ओर देखा और साथ आई हुई विद्वस्त अनुचरियोंको पुकारा। उन्हें सक्षिप्त आज्ञा दी—

“इन दोनोंको ले जाकर नीचे खड़े रथमें बिठाओ !”

फिर झपटती हुई राजमाता बाहर निकली। सारथीको बुलाकर आज्ञा दी—

“सुनो अक्रूर, महेंद्रपुरकी सीमापर इन दोनोंको छोड़कर शीघ्र जाओ, और मुझे आकर सूचित करो !”

इधर दासिया उठायें, उसके पहले ही बसतने उठाकर अजनाको अपनी गोदपर ले लिया। प्रगाढ़ मुदी आखोके आसुओंसे सारा मुख

धुल गया है। पर अब सूख गये हैं वे भासू। देह जैसे विदेह हो गई है। भ्रुकभोरकर एक-दो बार वसंतने कहा—

“अजन—ओ अंजन !”

एक विस्मृत प्रसन्नताकी अर्ध-स्मितमें अंजनाके ओठ खुले। चेहरेकी सारी बेदनामें एक तेज झल-मला उठा। केवल इतना ही निकला उन ओठोंसे—

“उनकी आज्ञा मिल गई है, जीजी ! चलो वे बुला रहे हैं, देर मत करो !”

वसन्त अपने हाथों के सहारे अजना को लेकर सीढ़ियाँ उतर रही थी। तब फिर एक बार महादेवी गरज उठी—

“जा पापिन, अपने बापके घर जाकर अपने कियेका प्रायश्चित्त कर। तुझे और तेरे पितृ-कुलको यही दंड काफी है !”

.. देखते-देखते रथ, अत पुरके गुप्त मार्गसे, राज-प्रागणके बाहर हो गया।

[२३]

हवासे बाते करता हुआ रथ महेंद्रपुर के मार्गपर अग्रसर था। प्रभात-पवनके शीतल स्पर्शसे मचेत होकर अजनाने वसतकी गोदमें आखें खोली। पथके दोनों ओर स्निग्ध, श्यामल, घटादार वृक्ष सबेरेकी कोमल धूपमें दमक रहे हैं। कहीं दूरकी अमराइयोसे रह-रहकर कोयलकी टेर सुनाई पड़ती है। आस-पास खेतोंमें सरसो फूली है। तिस्सीके नीले फूलोंमें शोभाकी लहरें पड़ रही हैं। दूर-दूर खेतोंके किनारे इक्षुके कुज हैं। कहीं घने पेड़ोंके भुरमुट हैं। उनके अतरालसे गाव भाक रहे हैं। आकाशके छोरपर कहीं श्वेत बादलोंके शिशु किलक रहे हैं। अजनाकी स्थिर आखें उसी ओर लगी हैं। . . . भीतरके मुकुलित सौंदर्यका आभास-सा पाकर वह सिहर आई। अशरोपर और कपोल-पालीमें स्मितकी भंवर-सी

पड़ गई। वेदना आँखोंके किनारे अंजन-सी अंजी रह गई है, और पुतलियां भावीके एक उज्ज्वल प्रकाशसे भरकर दूरतक देख उठीं—जैसे क्षितिजके पार देख रही हों. . . .

अपने गालपर फिरती हुई बसतकी उगलियोंको हथेलीसे दबाती हुई अंजना बोली—

“क्या सोच रही हो, जीजी ?”

“सो क्या पूछनेकी बात है, बहन ?”

“सो तो समझती हूँ, जीजी, मुझ अभागिनीके कारण तुमको बार-बार अपमान और लाछना भेलनी पड़ रही है। और आज तो पराकाष्ठा ही हो गई। इसीकी ग्लानि मनमें सबसे बड़ी है। मेरी राहमें यदि विधिने काटे ही बिछाये हैं, तो तुम्हें उनपर क्यों घसीटू। नहीं बहन, यह सब अब मैं और नहीं चलने दूंगी। मुझे मेरी राहपर अकेली ही जाने दो। देखती हूँ कि इस राहका अंत अभी निकट नहीं है। अबतक जिस तरह चली हूँ और आज भी जो हुआ है, उसे देखते अब मेरी यात्रा सुगम नहीं है। . . . तुम्हें लौट ही जाना चाहिये, जीजी ! तुम अपने घर जाओ, तुम्हें मेरी शपथ है ! जाकर अपने बच्चों और पतिकी सुख लो। विश्वास रखना, तुम्हें अन्याया नहीं समझूंगी। सुख-दुख और जन्म-मरणमें तुम्हारा आशीर्वाद सदा मेरे साथ रहेगा।”

• “पत्थरकी नहीं हूँ अंजन, तेरी वेदनाको समझ रही हूँ। जानती हूँ कि तेरी होड़ मैं नहीं कर सकूंगी। तेरी राहकी सगिनी हो सकूँ, ऐसी सामर्थ्य मेरी नहीं है। पर मेरी ही तो मति गुम हो गई थी, और उसीका परिणाम है कि यह सकटकी घड़ी आई है। क्यों मैंने तुम्हें स्वच्छंद होने दिया, क्यों जाने दिया मृगवन; क्यों उस दिन कुमारको रोका नहीं—कि बीरको यो गुप्त राह आना और चले जाना शोभा नहीं देता। स्वार्थी पुरुषने सदा यही तो किया है ! और स्वार्थ पूरा होनेके बाद कब उसने पीछे फिरकर देखा है ? पर मोहके वश ये सारी झूलें

मुझीसे तो हुई है । तेरे साथ रहकर इनका प्रायश्चित्त किये बिना, किस जन्ममे इनसे छूट सकूगी ?”

“तुम्हें छोटा नहीं भाक रही हू, जीजी ! दूर रहकर भी क्या क्षण भर भी जीवनके पथमे तुम मुझसे विलग रही हो ? मेरी कांटोंकी राहमें, अपना हृदय बिछाकर तुमने सदा उसे मुखद बनाया ।—तुम्हींने दिखाया था उन्हें, मानसरोवरकी लहरोपर, पहली बार ! रुठकर बे गये, तो तुम्हीं उस रात उन्हें लौटा लाई, और जगाकर मुझे सौंप दिया ।—और आज इस क्षण भी तुम्हारे ही सहारे यहातक चली आई हू । अपने पथपर निःशक तुमने मुझे जाने दिया । इसलिए कि तुम्हारे मनमें उसके लिए आदर था ।—और माना कि वे गुप्त रास्ते आये, वीरकी तरह वे नहीं आये । . . पर जो वेदना वे लेकर आये थे, वह क्या तुमसे छिपी है, जीजी ? वे तो मुझे कृतार्थ करने आये थे ! उस क्षण उन्हें मेरी जरूरत थी । और मे थी ही किस दिनके लिए ? तुम्हीं कहो, क्या उस क्षण उन्हें ठुकरा देती ?—तुमसे जो हुझा है, वह कल्याण ही हुझा है, जीजी । पर देखती हू कि तुमसे लेती ही आई हूँ, देनेको मुझ कगालिनीके पास क्या है ? . . . और आज यदि दिया है तो कलक ! यही सब अब नहीं महा जाता है, जीजी । इसीसे कहती हू कि अब यह भार मुझपर मत डालो—मैं तुच्छ दबी जा रही हूँ इसके नीचे—।”

“तेरी बात कुछ समझ नहीं पा रही हू, अंजन ! क्या है तेरा निर्णय. जरा सुनू !”

अंजनाकी वे पारदर्शिनी आंखें, फिर किसी दूर अगम्यमें जा अटकती थी । कुछ देर मौन रहा, फिर एक दबी निःश्वास छोड़कर वह धीरे-से बोली—

“ . . . मेरा क्या निर्णय है, जीजी, पथकी रेखा तो वे आप ही खींच गये हैं । देख नहीं पाती हूँ, फिर भी अनुभव करती हूँ कि उसीपर चल रही हूँ । ज्यों-ज्यों आगे बढ़ती हूँ, राह खुलती जाती है ।—

माना कि सामने साप बिछे हूं और भालू झपट रहे हैं, खदक और खाइयां भी हैं—! पर हंस-हंसकर वे पास बुला रहे हैं, तो रुक कैसे सकूंगी ? उनके इंगितपर, नरककी आगमें भी चलना पड़ेगा, तो हंसती हुई चली चलूंगी । क्योंकि जानती हू कि वे गिरने नहीं देगे—हाथ जो झाले हुए हैं ।—जाने ही वाली थी, कि उस रात वे आकर खड़े हो गये और राह रोक ली ! क्या वह सब झूठ था, जीजी, क्या वह मात्र अभिनय था ? अपनाया तो है ही, पर और भी परीक्षा लिया चाहते हैं, तो क्या मुकर जाऊंगी. . . ?”

वसतने देखा कि कैसी अबोध है यह लड़की ! बाहरकी यह ठोस दुनिया इसके समुख है ही नहीं । भीतरका जो रास्ता है, वही इसके लिये, एकमेव सत्य है । परिस्थिति इसके लिये सहज उपेक्षणीय है । निःशक उसे तोड़ती हुई यह चली जा रही है—निर्बद्ध और अकेली ।

“अपने बाहरकी दुनियाके प्रति, अपने सभी इष्ट-जनोके प्रति, इतनी निर्भय हो जाओगी, बहन ? अपने आत्मीयोपर, अपने जन्म देनेवाले जनक और जनतापर भी, क्या तुम्हारा विश्वास और प्रेम नहीं रहा ? अपनी सासकी दुष्टताके लिये, अपने सभी स्नेहियोको ऐसा कठोर दंड मत दो । सारी दुनियाको इतनी निष्ठुर मत समझो, अजना । अपनी जन्मभूमि महेंद्रपुरको छोड़कर तुम और मैं कहीं जा नहीं सकेंगे ।”

“बाहरकी दुनियाकी अवज्ञा करू, ऐसा भाव रच मात्र भी नहीं है मनमें । और कौनसी शक्ति है, जो ऐसा कर सकी है ? मिथ्या है वह अभिमान । लोक है, इसीसे तो उसका ज्ञाता-द्रष्टा ईश्वर भी है । लोकसे क्या वह अलग है ? फिर लोकसे द्रोह करके, उससे विमुख होकर, भेरे होनेका क्या मूल्य है ? और तब क्या मैं रह भी सकूंगी ? लोक और माता-पिता, सबकी कृतज्ञ हू कि उन्हींके कारण तो मैं हूँ । और सास-ससुरका और किसीका भी दोष इसमें नहीं है । दोष तो अपने ही पूर्व संचित कर्मोंका है, और उसका फल अकेले ही भोगना होगा । अपने किये

पाषाणोंका फल बाटती फिरू, यह मुझसे नहीं हो सकेगा। पुष्प फलता तो बाटकर ही कृतार्थ हो लेती। अपने कियेका दंड उन्हें नहीं देना चाहती, इसीसे तो वहा जानेकी इच्छा नहीं है। उषेसाका भाव किसीके भी प्रति नहीं है। किसीके प्रति कोई आक्रोश या आरोप भी मनमें जरा नहीं है। पर सबको देनेको मेरे पास दुख ही दुख है, और बैसा करने का अधिकार मुझे नहीं है। जन्म-भूमिके प्रति, आत्मीयोंके प्रति, और लोकके प्रति शत-शत बार मेरी दूरसे ही बदना है !—हो सके तो उन सबसे कहना कि अजनाको वे अन्यथा न समझे।”

“तुम भूलती हो अजन ! तुम मनुष्य और उसके प्रेममें ही अविश्वास कर रही हो। यदि दुखमें ही मनुष्य, मनुष्यका नहीं है, तो फिर आत्मा-आत्माके बीचका अटूट सबंध ही मिथ्या है। सकटकी इस घडीमें ही तो उस प्रेमकी परीक्षा है।”

“प्रेम कहा नहीं है, जीजी ? उसपर अविश्वास किये कैसे बनेगा ? प्रेम है कि हम सब जी रहे हैं। सत्ताका विस्तार ही प्रेमके कारण है। पर मनुष्य मात्रकी अपनी विवशताए भी तो हैं। वे भी तो अनेक मिथ्यात्वों और कर्म-परंपराओंसे बंधे हैं। इसीसे भीतर बह रही प्रेम की सर्व-व्यापिनी धारा व्यक्ति-व्यक्तिके बीच रह-रहकर टूट जाती है; कहें कि लोप हो जाती है। तब जागते हैं, पारस्परिक सघर्ष, कषाय और विग्रह। उस धाराको जोड़ सकनेकी शक्ति जिस दिन पा जाऊगी, उसी दिन उनके बीच आऊगी ! अपनी ही अपूर्णता और विषमता लेकर आऊगी, तो उनके जीवन-व्यवहारको शायद और भी जटिल बना दूगी . . . ।”

“ठीक-ठीक तेरा अभिप्राय नहीं समझी हू, अजन ? कैसे तू भागनेकी तर्क-युक्ति सोच रही है। समझती हू कि तुझे पकड़कर रखनेकी शक्ति मुझमें नहीं है। फिर भी स्पष्ट जानना चाहूंगी, तू क्यों अपने स्वजनोके पास नहीं आया चाहती ? वे तो तुझे प्राणाधिक प्यार करते हैं। कितनी ही बार वे तुझे लेने आये, तेरे पैरतक पकड़ लिये, पर तू न गई ! आज

भी इस आपद्कालमें वे तो तुझपर विश्वास ही करेंगे। उनकी गोद तेरे लिये सदा खुसी है। क्या तू सोचती है कि वे भी तुझपर सन्देह करेंगे ?”

अंजना कुछ देर चुप रही, फिर बाहरकी ओर देखती हुई ईषत् मुस्कराकर बोली—

“...वैसा भी हो जाये तो कोई बड़ी बात नहीं है, जीजी ! विश्वास न भी कर सकें तो क्या इसमें उनका कोई दोष है ?—कर्मावरण तो सब जगह एकसे ही पडे हैं, न ? उनके और मेरे बीच भी तो वे आड़े आ ही सकते हैं। इसके उदाहरण लोकमें कम नहीं है। उन्हें ही कौनसा प्रत्यक्ष प्रमाण देनेको है मेरे पास ?—सिवा इसके जो छिपाये छिप नहीं सकता ! और—लोक-दृष्टिमें यही तो है पापका साक्षात् रूप ! उन स्वजनोकी भी अपनी परिस्थिति है। वे भी तो एक लोक-समाजके अंग हैं। उनकी भी तो अपनी कुल-प्रतिष्ठा, लोक-मर्यादा और सदाचारके नीति-नियम हैं। अज्ञात कालसे चली आई उन्हीं परंपराओंसे वे भी तो बचे हैं। उन संस्कारोको तोड़ देना, उनसे ऊपर उठकर देख सकना, उनके लिये भी सहज सम्भव नहीं है। पहले मैं परित्यक्ता थी, फिर मुझसे मर्यादा टूटी; और अब तो गुप्त व्यभिचारके कलंकका टीका भी मेरे भालपर लगा है ! इस सबको लेकर बहा जाऊंगी, तो वहां भी उन सबके विक्षोभ और क्लेशका कारण ही बनूंगी। वहाके लोक-समाजकी मर्यादाको भी धक्का लगेगा। उसे तोड़कर वे मुझे अपना-येंगे, तो—परिणामहीन हिंसा और कषाय लोकमें फैलेगा। वह इष्ट नहीं है, जीजी ! कल्याण उसमें न उनका है न मेरा, और सत्यकी राह ऐसे नहीं खुलेगी। उल्टे संघर्ष ही बढ़ेगा।”

“लोक-समाज यदि अज्ञानके अंधेरेमें पडा है, तो क्या उसे यो छोड़कर अन्धे जानेमें, निरा स्वार्थ और भीरुता ही नहीं है ? अपना ही बचाव यदि यों सब करने लगेंगे, तो लोकाचारका मांगलिक राज-पथ कौन प्रशस्त करेगा ?”

“पर लोकको पथ दिखानेकी स्पर्धा करूँ, ऐसी सामर्थ्य मेरी नहीं है, जीजी ! आप अपने पथपर चली चली, अपने सत्यपर अटल और अच्युत रह सकूँ, वही मेरे लिये बहुत होगा । और तब किसी दिन यदि उस सत्यका संपूर्ण बल पा गई, कुछ लोकको अपित करने योग्य जुटा सकी, तो उस दिन वापस आऊँगी, और लोकके प्रति अपना देय देकर उसका ऋण चुकाऊँगी । मेरे सत्यको सिद्ध होनेमें अभी देर है, जीजी । जब वह प्रकट होगा तो अपना काम वह आप करेगा, फिर चाहे कितनी ही दूर और कहीं भी क्यों न रहूँ । तब किसीके भी मनमें मेरे लिये दुराग्रह और कषाय नहीं जाग सकेगा; प्रेम ही जायेगा । तब मेरी सामर्थ्य होगी, और मुझे अधिकार भी होगा, कि मैं सबके बीच आकर सबकी हो सकूँ और सबको अपना सकूँ । उसी दिन आऊँगी, जीजी ।—आज तो मैं सबकी अपराधिनी ही हूँ, और सबके दुःखका कारण ही हो सकूँगी ।—“देनेको है मेरे पास केवल कलंककी कथा . . . !”

“तुझे पाकर यह जीवन धन्य हुआ है, भ्रंजनी ! तुझे छोड़कर मैं कही जा नहीं सकूँगी, यह तू निश्चय जानना ।—पर अपनी जीजीकी एक बात तुझे माननी ही होगी । तू नगरकी सीमापर ही रहना और मैं एक बार महाराजके पास आऊँगी । सत्य उनपर प्रकट करूँगी, देखूँगे क्या कहते हैं । उसके बाद तेरा ही निर्णय मुझे मान्य होगा । तुझे छोड़कर मैं इस लोकालयमें रहूँ सकूँ, यह इस जन्ममें और जीते जी मुझसे नहीं हो सकेगा । मेरे गलेपर हाथ रखकर कह दे, तू मेरी यह अन्तिम बिनती अस्वीकार नहीं करेगी ”

कहते-कहते वसन्तने भ्रंजनाका हाथ लेकर अपने गलेपर रख लिया । भ्रंजनाकी आँखोंमें आँसू छल-छला आये । उसने लेटे-लेटे ही एक बार आँखें उठाकर वसन्तके मुखकी ओर देखा और बोली—

“तुम्हें अपने ही लिये नहीं भेज रही हूँ, जीजी, पर तुम्हारे पतिदेवने और उन बालकोंने क्या अपराध किया है, जो उन सबसे बिछुड़ाकर

तुम्हें खीने जा रही हूँ। पूर्व भवमें जाने किसको बिछोह दिया था, सो तो इस भवमें भेल रही हूँ, और अब तुम्हें बिछुड़ाकर कहां छूटूंगी, यही देख लेना,—जीजी ! और मैं कुछ न कहूंगी”

भंजनाकी आंखोंमें आंसू उफनते ही आये। वसतने अपने आंचलसे उन्हें पोछते हुए कहा—

“तेरे दुखसे अपने दुखको अलग नहीं देख पा रही हू, अजन ! विवश हो गई हूँ। जो कर रही हूँ, उसमें दायित्व मेरा ही है। तेरा संकल्प वह नहीं है, जो कर्म तुझे बांधेगा। घर जाकर सब ठीक कर आऊंगी। निर्णय हो चुका है, अजन, दुविधा अब नहीं है।”

एक दूसरेके हाथ अपनेको सौंपकर दोनों वहने मानो निश्चित हो गईं। ऐसा अद्वैत भीतर सध गया है, कि जैसे वचनका विकल्प अब दोनोंके बीच सम्भव ही नहीं है। चुप और बद होकर अपने आपमें वे एकीभूत हो रही हैं। और ऐसे ही जाने कब दोनोंकी आस्र लग गई। योर्जनकी दूरी लाघता हुआ रथ चला जा रहा था, पर वे दोनों लडकियां उस संघर्ष और संकटकी अनिश्चित घडीमें भी बिल्कुल अविचल भावसे निद्रामें मग्न थीं। ऐसा लगता था जैसे कुछ हुआ ही नहीं है।

डलते हुए अपराह्नमें दोनोंकी नीद जाने कब खुल गई। दूरपर दंति-पर्वतकी नील श्रृंग-रेखा दीखने लगी थी। देखा और भंजनाका हृदय एक मासिक बेदनासे हिल उठा। रोए-रोएमें सौ-सौ जन्म मानों एक साथ जाग उठे हों। दंति-पर्वतके शिखरपर बैठकर वीणा बजानेवाली वह मुक्त-कुतला, निर्दोष बालिका फिर उसकी आंखोंमें सजल हो उठी। आह, कितनी दूर, किस कालातीत लोकमें चली गई है वह ! क्या वह उसे कभी न पा सकेगी ? और उसे पानेके लिये एक बारगी ही भंजनाका सारा अंत-करण विकल और पागल हो उठा। खूब प्रगाढ़ता से आंखें मूंदकर व्यथासे भर आये अपने अंतरको वह सयत करने लगी।

“अजन . . . !”

आँखें खोलकर अंजनाने वसंतकी ओर देखा। दोनोंने एक-दूसरेको देखकर एक वेदना भरी मुस्कराहट बदल ली। सांझके सूर्यकी म्लान किरणोमें दूरपर, महेंद्रपुरकी उन्नत प्रासाद-परंपराएं और भवन दीख रहे हैं। देव-मंदिरोंके भव्य स्वर्ण गुंबज, देवत्वकी महानताको घोषित कर रहे हैं। शिखरोंपर उड़ती हुई ध्वजाएं मंगलका संदेश दे रही हैं। घास-पासके उपवनों और उद्यानोंमें ताल झांक रहे हैं। खेतोंके किनारे ग्राम-रमणियां जलकी कलसिया भरकर जाती हुई दीख पड़ती हैं। कोई-कोई विरल पुर-जन या पुर-नारी भी इधर आते दीख पड़ते हैं।

अंजनाकी आँखोंके आंसू न थम सके। बाईस वर्ष बाद आज फिर आई है वह अपनी जन्म-भूमिमें—पिताके द्वारपर शरणकी भिक्षारिणी बनकर—कलकिनी होकर ! क्या वे दंगे प्रथय ? और देगी प्रथय यह जन्म-भूमि ? पर, प्रश्नको जैसे उसने दबा देना चाहा, और मन ही मन बार-बार केवल प्रणाम ही करती रही।

महेंद्रपुरके सीमास्तंभके पास आकर रथ रुका। राहमें उतर पड़नेकी बात अजनाकी कल्पनामें भी नहीं आ सकी थी। क्योंकि सारथी का कर्तव्य वह जानती थी। और सास-माताके दिये दडको जहातक निभा सके निभा देनेसे भी उसे इनकार नहीं था। अजना और वसंत रथसे नीचे उतरी।—घरतीपर पैर जैसे अजनाके ठहर नहीं रहे हैं। धर-धर उसका सारा शरीर कांप रहा है, जैसे अभी गिर जायगी। सड़कके एक ओरके वृक्ष-तले वसंतमाला उसे सम्हालकर ले गई। सारथी रथसे उतरकर बिदा मागने आया।—मूक पशुवत् वह अंजनाकी ओर देख रहा था। आँखोंमें उसके आंसुओंकी झडी लगी थी। दूर ही भूमिपर पड़कर उसने बार-बार प्रणाम किये। अपने कठोर कर्तव्य-पालनके लिये क्षमा मागनेको शब्द उसके पास नहीं थे। घोर म्लानि, अनुताप, और करुणासे भ्रोंठ उसके खुले रह गये थे—और फटी आँखोंके आंसुओंमें उसकी मूक बेबसी बिलस रही थी।

अंजना बड़ी कठिनाईसे अपनेको ही सम्हाल पा रही थी। पर सारथीकी उस सहज मानवीय संवेदनाको देख वह अपना दुःख भूल गई। अक्रूरके भूमिपर पड़े सिरपर हाथ फेरकर बोली—

“भैया अक्रूर, तुम्हारा कोई दोष नहीं है।—जाओ अपने कर्तव्यका पालन करो ! प्रभु तुम्हारे साथ हों—”

तीरके बेगसे रथ आदित्यपुर जानेवाले मार्गपर लौट रहा था।

[२४]

सामने ही पेड़ोकी वीथिमे होकर एक वन-पथ गया है। उससे कुछही दूर जाकर नील-पर्णा नदी मिलती है। उस नदीके एकांत और शांत तटपर एक तपोवन है। अभय, निरापद और पावन है वह भूमि। निर्ग्रन्थ, बीतराग तपस्वियोंका वह विहारस्थल है। वात्सल्यका ही वहां साम्राज्य है। जीव मात्रको वहां प्रश्रय है, और सकल चराचर वहां निर्भय है। किसीसे कोई पूछ-ताछ या रोक-टोक नहीं है। विधि-निषेध वहां नहीं है। प्रकृत जीवनकी ओर जानेकी साधना ही वहां मौन-मौन अनाहत चल रही है। इसीसे वहां जीव-मात्रका अपना धासन है। किसीका गुण-दोष या छिद्र देखनेका वहां किसीको अवकाश नहीं है। केवल निर्वसन श्रमण, या भिक्षुणिया प्रतिथियोंकी तरह वहां आते-जाते रहते हैं। कभी-कभी कोई विरल जिज्ञासु जन भी इधर आ निकलते हैं। मनुष्य, मनुष्यका वहां सहज मिलन है, बीचमे सदेह नहीं है, प्रश्न नहीं है। लोक-जनोंका उधर विशेष आवागमन नहीं है।

वसंत अंजनाको उसी तपोवनके एक भिक्षुणी-आवासमें ले गई। आवास सूना पड़ा था, आश्रयाधिनी वहां कोई नहीं थी। बालकों-से नग्न साधु-जन नदीके उस पार विचरते दीख पड़े। कोई योगी किसी शिल-स्तता पर समाधिमें मग्न है। तो कोई मुनि किसी दूरके टीलेपर अचल सड़े

कायोत्सर्गमें तल्लीन हैं। डूबते सूर्यकी प्रतिम अमामें उनके मुखकी तप-पूत श्री और भी दिव्य हो उठी है। देखकर अंजना भक्ति-भावसे गद्गद् हो उठी है। रीयां-रीयां एक अकारण सुखके आंसुधोंसे भर आया। युग-युगकी विछुड़नके बाद जैसे किसी परम आत्मीयका मिलन हुआ हो। नदी तटपर जहां खड़ी थी, वही आंचल पसारकर अंजना साष्टांग प्रणिपातमें नत हो गई। एक गहरी आत्म-निष्ठासे वह भर उठी है—कि यहां है वह प्रभय जिसे कोई नहीं छीन सकेगा।

आवास के दालान में खूटी पर एक मोर-पिच्छिका पड़ी है। वही लेकर वसंतने थोड़ी-सी जगह बुहार ली। ताकपर पड़े दो-एक डामके आसन जोड़कर बिछा दिये। उसपर अंजनाको सुलासीन कर दिया। वहीं आलेमें पडा एक कमडलु उठाकर वसंत नदी-तटपर चली गई। कमडलुमें पड़े छत्रेसे छानकर जल भर लाई। उसने और अंजनाने मुंह-हाथ धोकर जल पिया। भोजनका प्रश्न इस समय उनके निकट बहुत गौण हो गया है—सो उस और ध्यान ही नहीं गया है। अंजना जब स्वस्थ होकर बैठी थी, तभी वसंतने कहा—

“जाती हूं, बहन, छोड़कर जाते जी टूट रहा है। पर और उपाय ही क्या है। लेकिन यहा कैसा भय ? केवल मनका मोह ही तो है न ? प्रभुसे विनति करना अजनी, कि मनुष्यको वह विवेक दे; और मैं सफल होकर उसका प्रसाद लेकर लौटूं।”

“प्रभु तुम्हारे साथ है, बहन—पर वे कहां नहीं है ? घट-घट में वे बसे हैं। पर हमी उन्हें पहचाननेमें चूक जायं, तो क्या उनपर अविश्वास कर सकेंगे ? मनमें फिकर मत रखना, मैं यहां बहुत सुखी हूं। जाओ बहन. . . . ।”

और जैसे कुछ कहते-कहते अंजना रुक गई। वाप्यसे कुछ घुबली हो आई, निगूब आँखोंसे वह वसंतकी ओर देखती रह गई. . . .

“चुप क्यों रह गई, अंजन. . . . ?”

नदीकी धाराकी ओर देखती हुई अंजना धीरेसे बोली—

“... कुछ नहीं, जीजी, यही कह रही थी कि स्नेहके वश होकर अर्धर मत हो जाना। तुममे होकर अंजना ही याचनाका आचल पसारकर, पिताके संमुख जा रही है—इसे भूल मत जाना, बहन ! प्रहार आयें, तो उन्हें भी अपनी भिक्षा ही समझकर इस आंचलमें समेट लाना। उनकी अवज्ञा मत होने देना। मां-बापकी दी हुई वह मधुकरि जीवनके पथमे पाथेय ही बनेगी ! रोष करने योग्य वह नहीं है....”

कहते-कहते वह एकाएक चुप रह गई। फिर जैसे एक आसूका झूट-सा उतार गई और बोली—

“... क्या इतना ही कहना काफी न होगा, जीजी—कि अंजना कलकिनी होकर श्वसुर-गृहसे निकाल दी गई है—क्या पिताके चरणोमे उसे आश्रय है, ? अपना सतीत्व सिद्ध करनेके लिये उस रातकी कथा कहती फिरू, यह अब नहीं रुचता, जीजी ! लगता है कि द्वार-द्वारपर जाकर उनका अपमान कराती फिर रही हू ! उनके लिये मुझे किसकी साक्षी खोजनी होगी ? क्या ऐसे असमर्थ हैं वे, कि उन्हें 'मेरे' होनेके लिये प्रयाणोसे सिद्ध होना पड़ेगा ? वे तो आप ही अपनेको एक दिन प्रकट करेगे। ... चाहो तो भले ही इतना कह देना कि—मैं उन्हींकी हू—और उनके और मेरे बीचकी बात जगत जो जानता है—वही अतिम सच नहीं है.... !”

कुछ देर चुप रहकर फिर अंजना बोली—

“हा, तो जीजी, यही कह रही थी कि प्रथम और दयाकी भीख तो कलकिनी अंजनाको चाहिये। सतीको उसकी जरूरत नहीं है। रक्षाकी जरूरत तो पापिनीको ही है। यदि उसे शरण नहीं मिली, तो फिर उसे वचितकर, सती बनकर भीख मागनेकी विद्वबना मुझसे नहीं होगी।—इतना ही ध्यानमें रखना, जीजी, और कुछ न कहूंगी....।”

एक-एक वसंत अंजनाके उस तेजो-दीप्त चेहरेको देखती रह गई ।
फिर धीरेसे बोली—

“भगवान देख रहे हैं, तेरी बहन हो सकने योग्य होनेका भरसक प्रयास करूंगी । आगे तो मेरी ही मति काम आयेगी । जल्दी ही लौटूंगी बहन ।”

कहकूर वसंतमाला धीरे-धीरे चली गई ।

सामने नदी किनारेके झाड़ुओंमें भवसन्न संघ्याकी छायाएं घनी हो रही थीं । कहीं-कहीं नदीकी सतहपर, मलिन स्वर्णामांमें वैभव बुझ रहा था । मानो पार्थिव ऐश्वर्य अपने गलित मान श्रीर नश्वरताका सकरुण आत्म-निवेदन कर रहा हो । कोई-कोई जल-पंछी विचित्र स्वर करते हुए जलपर छाया डालते निकल जाते । नहीं छोड़ा है कहीं उन्होंने अपना पद-चिह्न ।

नदीके पार, संघ्याके शात आलोकमें, स्थान-स्थानपर मुनि-जन कायोत्सर्गमें लीन हो गये हैं । फिर एक बार झुककर अजनाने उन्हें प्रणि-पात किया और आप भी अपने आसनपर ही सामायिकमें मग्न हो गई ।

... आवेदनके वेदनसे सारा प्राण गभीर हो गया । प्रतिक्रमण आरंभ हुआ । आत्मालोचनकी विनम्र वाणी भीतर नीरव गूँज उठी—

“ज्ञानमें और अज्ञानमें होनेवाले मेरे पापोंका अंत नहीं है । इसीसे तो भव-सागरमें गोते खा रही हूँ । कितने ही जन्म यो निर्लक्ष्य भटकते बीत गये हैं । बार-बार मैं प्रमाद और मोहके आचलमें अचेत हो जाती हूँ—संज्ञा खो बैठती हूँ । अपने सुख-दुख, जन्म-मरणकी स्वाभिनी में आप हूँ ?—पर मैं कहा हूँ, तुम ही तो हो ! तुम्हें नहीं देख पा रही हूँ, नहीं रख पा रही हूँ अपने पास । इसीसे तो बार-बार ये सारी भूलें हो जाती हैं ।

“...यही बल दो प्रभो, कि अपने दुःखोंसे अधीर होकर उनका दायित्व औरोंपर न डालूँ । अपना ही कर्म-फल जान अपने ही

एकात्ममें धैर्य-पूर्वक उसे सह लूं। और सबके कल्याण और मंगलकी भावना ही निरंतर भा सकूं। वे जो इस दुखके निमित्त बने हैं, चाहे वे सास-माता हों, स्वसुर-पिता हों या और कोई हों, वे भी तो जड़ कर्मके ही वश ऐसा कर रहे हैं। वे उसके बाहक निमित्त मात्र हैं। क्या वे चाहकर ऐसा कर सकते हैं? और मुझे दुख देकर वे आप भी क्या कम दुखी होंगे? क्या आप ही कोई अपने जाने, अपनेको दुख देना चाहेगा? पर वे अज्ञान और लाचारीमें ही यह सब कर रहे हैं। ससार-चक्र चलानेवाली दुर्घर्ष कर्म-शक्ति उनसे ऐसा करा रही है। इसमें उनका कोई दोष नहीं है। उनके प्रति कोई अभियोग या अनुयोग मनमें न हो, क्रोध-रोष न हो, ग्लानि और घृणा भी न हो। कर सकू तो उन्हें प्रेम ही करू, ऐसा बल दो नाथ!—अंजनीको छोड़ गये हो तो जहा हो, वहीसे उसकी बात सोलहो आने रख लेना, इतनी ही विनति है। हर्ष-शोक, सुख-दुख, लाभ-अलाभ, मणि-तृण, महल-स्मशान, सबमें सम-भाव धारण कर सकूं। भूत मात्र सब अपने बाधक है—चारों ओर सब अपनेही तो है! अरे क्या है पराया? परायापन इसलिये है कि अपनानेकी शक्ति जो अपने हीमें नहीं है...।”

अजनाने जब आखे खोलीं तो रात पड़ चुकी थी। अंधेरा चारों ओर घना हो गया था। नदीका मंद कल-कल और शून्यमें झिल्लियोंकी झनकार ही सुनाई पड़ती थी। पेट अनेक भयानक आकृतियोंमें खड़े भविष्यकी दुर्दृश्य छाया-लिपि लिख रहे थे।

उधर जब वसंत महेशपुरमें पहुंची तो सायाह्न निबिड़ हो रहा था। राज-प्रागणमें पिछले गुप्त रास्तेसे प्रवेश पानेमें उसे बड़ी कठिनाई पड़ी। उसे मालूम हुआ कि महाराज इस समय अपने निज महलके विहार-काननमें वायु-सेवनको निकले हैं। समस्या और भी कठिन हो गई। उसने पाया कि यहां अब वह निरी परदेशिनी ही हो गई है। इधर कुछ ही वर्षोंमें यहां बहुत बड़ा परिवर्तन हो गया है। सारा राज-परिकर ही अपरिचित-

सा लगता है। बड़ी युक्तियों और कठिनाइयोंसे उसने अनेक राज-द्वार पार किये। तब मिल गया उसे एक बहुत पुरातन, परिचित और विश्वासु भूत्य। किसी तरह विहार-काननमें पहुंच ही तो गई। मर्मरके पच्ची-कारीवाले हंस-नौकाकार सिंहासनपर महाराज महेंद्र बिराजे हैं। एक ओरकी ऊंची चौकीपर उनके प्रियतम सामंत महोत्साह बैठे हैं। दूसरी ओर एक छोटे सिंहासनपर ज्येष्ठ राज-पुत्र प्रसन्नकीर्ति बैठे हैं। कापते पैरों साहसपूर्वक वसंत महाराजके समुल जा उपस्थित हुई। देखकर तीनों जन आश्चर्यसे स्तब्ध हो गये। असमय और बिना सूचनाके, महाराजके सर्वथा निजी इस विहारमें यह स्त्री कैसे प्रवेश पा गई है? बात कुछ असाधारण है।

“आर्य जय-धोषकी पुत्री वसंतमाला देव-चरणोंमें अभिवादन करती है !”

कहती हुई वसंत सिंहासनके पाद-प्रातमें प्रणत हो गई। नाम सुनकर तीनोंने वसंतको पहचाना। वसंत माथा झुकाये, गलेमें आचल डाले, नमित दृष्टिसे खड़ी रह गई। महाराजने पूछा—

“कुशल तो है न शुभे ! अजनीका कुशल-संवाद कहो . . . !”

वसंतने फिर सारा साहस बटोरकर कहा—

“प्रगल्भता क्षमा हो देव, अकेलेमें कुछ निवेदन किया चाहती हूं !”

महाराजका संकेत पाकर कुमार प्रसन्नकीर्ति और सामंत महोत्साह उठकर कुछ दूर निकल गये।—वसंत पास जाकर पाद-पीठके पास घुटनोंके बल बैठ गई। आचलमें गांठ देते हुए और बार-बार क्षमाका आवेदन करते हुए उसने बात कहना आरंभ किया—

“देव, समझो कि अजनी ही आचल पसारकर पिताके संमुख आई है। चाहो तो अपनी पुत्रीको अपने ही पैरों तले कुचल देना।—पर उसे निर्मम्य दुनियाकी ठोकरोंमें मत फेंक देना—।”

कहकर उसने अधिकसे अधिक सयत और अकपट भावसे अंजनाका आत्म-निवेदन महाराजके समुल्ल रक्खा । जहांतक उससे बन सका अपने मनकी सारी श्लाईको दबाकर भी उसने अंजनाकी कठोर मर्यादाकी रक्षा की । .

महाराजने सुना तो लगा कि निरभ्र आकाशसे वज्र टूटा हो । संज्ञा-शून्य होकर उन्होंने दोनों हाथोंमें मुह डाल दिया । बड़ी देरतक ऐसे ही जड-वत् वे बैठे रह गये । भीतर-भीतर एक दुःसह ज्वाला-मुखी बहक रहा था । वे एकाएक भिचते स्वरमें फूट पडे—

“हाय आकाश, फट पडो ! पृथ्वी, विदीर्ण हो जाओ !— यह सुननेको एक क्षण भी मैं जी नहीं सकूंगा नहीं नहीं नहीं देख सकूंगा इन आसोंसे . . नहीं सुन सकूंगा इन कानों से”

कहते-कहते वे सिहर-सिहर आये । दोनों हाथोंसे कभी आसों मीचने लगे तो कभी कान मीचने लगे । कुछ देर रहकर फिर उत्तेजित रुदनके स्वरमें बोले—

“ . . . आह, अंजन, दोनों कुलोंको डुबा दिया तूने ! धिक्कार है मेरा वीर्यं . . . धिक्कार है यह मनुष्य-जन्म . . . मिथ्या है यह विक्रम और प्रताप . . . घूल है यह वैभव और अभिमान”

कहकर कपालपर उन्होंने हाथ मार लिया । अपने ही आपमें धीरे-धीरे रुदनके स्वरमें गुन-गुनाये—

“सौ पुत्रोंके बीच . . एक प्राण-पालिता लाडिली बेटी . . . ! आह . . अपने ही वीर्यने भयकर नागिन बन, छातीपर चढ़कर . . . डस लिया . . . !”

कहते-कहते दोनों हाथोंमें जैसे वे अपने उन्नत वक्षको मसोसने लगे । फिर बोले—

“ . . किस भवका वर लिया है तूने ? . . . बेटी बनकर ऐसा

विश्वास-घात किया ? इस बुढ़ापेमें मां-बापोंको पत्थरकी नावपर फेंक दिया तूने । डूबकर किस नरकमें स्थान मिलेगा ।”

. . . . धीरे लोक-निंदाकी तप्त शलाकाएं जैसे राजाके समस्त शरीरमें बिघने लगी ।

“दूर हट निर्लज्जे, सामनेसे जा ! तुरंत तुम दोनों जाकर कहीं डूब मरो ! मेरी पुत्री यदि है तो उसे कहना कि अपना कलंकित मुह दुनियाको न दिखाती फिरे । . . . पर, आह, नहीं है वह मेरे उज्ज्वल कुलका वीर्य ! अनार्या है वह कोई प्रेतिनी कौतुक करनेके लिये मेरे घर जन्मी है ।

“ जा निर्लज्जे परे हट अनर्थ न हो जाय क्षत्रियका शस्त्र स्त्रीघातका अपराधी न बन बैठे नहीं तो तुम दोनोंको भोफ ”

कहते-कहते राजा सिंहासनकी मसनदपर लुढ़क पड़े । वसतने सत्यको प्रकट करनेमें कुछ भी उठा न रक्खा था । उसे लगा कि मनुष्यकी वाणीमें इससे अधिक कुछ नहीं कहा जा सकता । शायद भ्रजनाकी इच्छासे भी परे वह सभी कुछ कह गई है । उसे स्वयं ही जो भान नहीं रहा था । पर राजाके पास वह सब सुननेके लिये कान नहीं थे । वसंत चुपचाप वहांसे उठकर चली गई । रास्तेमें एक बार उसके जीमें आया कि मांका हृदय ही पुत्रीकी इस बेवसीको समझ सकेगा । क्यों न वह राज-माताके पास जाये । पर उसने सोचा कि मांका हृदय तो अपराधिनी बेटीके लिये भी पर्तिजेगा ही, पर उसका क्या बस है ? पुरुष-शासनके पाषाणी-रूपाट जो उस हृदयपर लगे हैं—राजाका जो रूप उसने देखा है—उसके भागे मा क्या बोल सकेगी ? साथ ही उसे यह भी लगा कि यह सब करके शायद वह भ्रजनाके साथ विश्वास-घात भी कर रही है । शायद परोक्षमें उसका अपमान कराती फिर रही है । रथमें जिस भ्रजनाको बात करते उसने सुना था—उसे ऐसी दयनीय बना देना उसे सख्त नहीं है ।

कुछ ही देरमें सामंत महोत्साह और कुमार प्रसन्नकीतिने आकर पाया कि राजा सिंहासनकी पीठिकापर अर्ध-मूर्छित-से पड़े है। आंखोंसे उनके आंसू बह रहे हैं। पहले तो दोनों जन विस्मयसे स्तब्ध हो रहे। फिर महोत्साह अपने उत्तरीयसे हवाकर राजाको चेतमें लाये। राजाको इन दोनोंसे कोई दुराव नहीं था। सक्षेपमें उन्होंने वृत्त कहा। साथ ही उसपर अपना कठोर निर्णय सुनाकर वे चुप हो गये।

कुमार प्रसन्नकीतिका मन सुनकर हाय-हाय कर उठा। पिताका वज्र-कठोर निर्णय सुनते-सुनते उनके जीमें आया कि वे उनका मुंह बंद कर दें—पर राजाकी वह भीषण मूर्ति देखकर उनकी हिम्मत न हुई। भीतर-भीतर उनका जी बहुत टूटा कि वे बहनका पक्ष-प्रतिपादन करे—पर क्या है आघार ? और वस्तु-स्थिति जैसी थी उसमें कौनसी विषमता संभव नहीं थी ? पर महोत्साहसे न रहा गया। वे साहस बटोरकर बोले—

“राजन्, आदित्यपुरकी रानी केतुमतीकी दृष्टता तो जगत-प्रसिद्ध है। वह अर्धमिणी है—और, नास्तिक-सूत्रपर चलनेवाली वह लोकमें विख्यात है। स्वभावकी वह बहुत ही कर्कशा है। पर अजनाके त्याग और तपस्याके जीवनकी कथा तो लोकमें प्रसिद्ध है। उसे लोग कहते हैं सती ! देवी वसंतमालासे बातका ठीक-ठीक पता लगाना चाहिये। नहीं तो उतावलीमें अनर्थ हो जायगा। आपसे धीर-धुरधरवीर का ऐसे मामलोंमें अधीर होना उचित नहीं—। देव, अन्याय न हो—”

“नहीं महोत्साह, सब खत्म हो चुका, सुननेको अब कुछ नहीं रहा है। वसंतमालाने कहनेमें कुछ भी बाकी नहीं रखी है। बालपनसे वे दोनों अभिन्न रही हैं, फिर वसंत सत्यको कैसे प्रकट करेगी ? कितनी बार अजनाको हम सब लिवा लाने गये—पर अकारण ही वह मुकर गई—। अक्षय ही कोई खोट उसके मनमें थी। और फिर सतीका सत् छुपा नहीं रहता है। सती होती तो सास-ससुरको ही न जीत लेती !

वे ही क्यों उसे निकालते ?—पाप चाहे संतानका ही रूप लेकर क्यों न भाये, वह त्याग्य ही है, महोत्साह ! फिर लोक-मर्यादाको यदि राजा ही तोड़ेगा, तो कौन उसकी रक्षा करेगा ? लोकसे बड़ा कौन है ? रक्षकके बोलेमें यदि भक्त बन जाऊंगा, तो जन्म-जन्म नरक पाऊंगा। जाओ मेरे अभागे बेटे, उस पापिनसे जाकर कहो कि वह जीवित रहकर दोनों कुलोको लोकमें लजाती न फिरे—!”

× × × कुछ दूरके रास्तोंमें घूम-फिरकर फिर वसत कही झाड़ोंकी झाड़मे आ खड़ी हुई थी। उसने यह सारा वार्तालाप सुन लिया। उसे लगा कि पैरों नीचेकी पृथ्वी घँसी जा रही है। सामनेका यह सारा अवकाश ही लीलनेको चला आ रहा है।—भूठा है संसार, भूठी है उसकी ममता-भाया और प्रीति। भूठे हैं मा-बाप, पुत्र और पति, कुटुंब और आत्मीय। सब स्वार्थके सगे और साथी हैं। दुखके समय नहीं है कोई रखनेवाला। आप ही अपनेको नहीं रख पाता है यह जीव, तो फिर दूसरा कौन इसे रख सकेगा ? अपने घर जानेकी इच्छा भी वसंतकी नहीं हुई। आप वे अपनी रक्षा करेंगे। और कौन जानेगा कि अभागिनी मैं कहां गई हूं ?

चितावुर और क्षुब्ध हृदयसे भागती हुई वसंत सीधी भिक्षुणी-आवासको लौट आई। पाया कि अजना ढाभकी शय्यापर चुपचाप सोई पड़ी है। शायद उसे नीद लग गई है। चुप-चाप पास बैठकर, किसी तरह दो पहर रात बिता देनेका संकल्प वह करने लगी। कि इतने हीमें जैसे कोई तीव्र पीड़ा हो रही है, ऐसी कसमसाहटसे अजना पसली दबाकर तड़प उठी। हलकी-सी आह उसके मुहसे निकल गई।

“अंजन !—नींद आ रही है ?” .

पीड़ित स्वरको दबाती हुई अंजना बोली—

“ओह जीजी, कब आ गई—? बोली क्यों नहीं—मैं तो जाग ही रही थी।”

“तकलीफ़ हो रही है, भंजन ?”

जवाब नहीं आया। फिर धीरेसे केवल इतना ही कहा—

“कुछ नहीं जीजी, . . . यों ही . . .”

कहते-कहते वह आवाज फिर आहत हो गई। उसकी बढ़ती हुई छट-पटाहट वसतसे छुप न सकी।

“भजनी, मुझसे छिपाकर किससे कहेगी ? क्या समझ नहीं रही हूँ—उस दुष्टाने गर्भके अन्नपर ही आघात जो किया था।”

“जीजी, न याद करो, बिसार दो . . . बिसार दो—जीजी, तुम्हें मेरी सौगंध है”

कहते-कहते अपने हाथसे भंजनाने वसतका मुह बंद कर देना चाहा। पीड़ा शांत होनेपर, कुछ देर बाद भजनाने पूछा—

“अपनी भंजनीका भाग्य परख भाई, जीजी ?—चुप क्यों हो—बोल न ?”

मर्म चीर देनेवाली उस कंठकी ज्वलत वाणीमें हंसीकी रणकार थी।

वसत अपनी रुलाई न रोक सकी। फटती छातीसे सिसकियां भरती हुई वह आसू पोंछने लगी। टूटते हुए स्वरमें वह बोली—

“ . . . जा भाई बहन,—नहीं मानी तेरी बात !—मेरा भी तो पूर्व भवका बैर तुझपर था, सो वसूल करने गई थी। तेरा अपमान करारक ही तुष्ट हो सकी हूँ मैं—! मनुष्यके चोलेमें धरतीपर दानव ही बस रहे हैं, बहन,—मनुष्यपर रह-रहसा जो विश्वास था वह खतम कर भाई।—पिता नहीं है वे, राक्षस हैं . . . असुर . . . नरावस ! क्षात्र-धर्मका पाखंड करके असत्यसे लडनेमें वे मुह छुपाते हैं। वे करेंगे आसुरी शक्तियोंसे मानवका त्राण . . . ?”

उत्तेजित होकर वसंत बोलती ही गई। पहले तो भंजना चुप-चाप सब सुनती रही, फिर गंभीर अनुनयके स्वरमें बोली—

“बस . . . बस . . . बस करो जीजी, मिथ्यासे जूझकर अपनी

आत्म-हानि न करो। अज्ञानियोसे तो सहानुभूति ही हो सकती है—
भवकी उसी रात्रिमें हम सभी तो भटक रहे हैं।”

पर वसंतसे आवेशमें रहा न गया। सब सुनाकर ही तो उसे चैन था। राजाका एक-एक शब्द उसने दुहरा दिया।

सुनते-सुनते भ्रजना जाने कब मृतवत् हो रही। वसंतने देखा, उसे मूर्छा आ गई है। अपने कोषावेश और अपनी भूलपर वह अनुतापसे विकल हो गई। आह, वह पहलेही पीड़ित थी, और ऊपरसे उसने आकर ये भ्रंगार चढ़ाये दुःखिनीके समुप-? पानी छिड़ककर वह भ्रजनाको होशमें लानेका प्रयत्न करने लगी। बड़ी देर बाद भ्रजनाको चेत आया—

वसतकी गोदमें मुंह ठककर केवल इतना ही निकला उसके मुहसे,
अस्फुट पर, ज्वलंत—

“... 'नहीं जीजी, ... 'नहीं मर सकूंगी ... 'पिताकी आज्ञा
लाघनेको विवश हूँ ... 'जीवन और मरणके स्वामी वे आप हैं ... '
वे ही जानें ! मैं कुछ नहीं जानती। ... 'और यह जो आ रहा
है ... '?”

कहते-कहते फिर वह एक मामिक पीड़ासे कसमसा उठी। भीतर
अनिवार जीवनका महास्रोत जैसे सारी बाधाओंकी पर्वत-काराको तोड़नेके
लिये छट-पटा रहा था ...

[२५]

भ्रजनाके सो जानेपर बड़ी राततक वसंतकी आँखोंमें नींद नहीं थी।
अनेक चिन्ताओं और विकल्पोंसे मन उसका अशांत था। क्षुब्ध और
बेचैन वह करबटें बदल रही थी। जो होना था वह तो सब हो लिया
पर अब कहां जाना होगा, क्या करना होगा ? क्या है अब भ्रम्यका

विधान ? गर्भके भारसे पीडित, घायल, चारों ओरसे त्यक्ता और अपमानिता सोई है यह भोली लड़की। दुखको इसने संमुख होकर अगीकार किया है। उसकी क्या सामर्थ्य है जो इसपर दया करे, इसके भाग्यपर आसू बहाये। फिर भी चिंताओंका पार नहीं है, राह असूझ है। अथान भी नहीं है, वसन भी नहीं है। दोनोंके शरीरपर केवल एक-एक दुकूल पड़ा है। रत्नोके महलमें रहनेवाली युवराज्ञीके शरीरपर रत्न तो दूर, धातुका एक तार भी नहीं है। पानी पीनेको पासमें पात्रतक नहीं है। कल सवेरेसे दोनोंके पेटमें अन्नका एक दाना भी नहीं पड़ा है। और तिसपर यह गर्भिणी है।—पर रुकना नहीं है, चले ही जाना है अदृष्टके मार्गपर। अदय, स्वार्थी मनुष्योकी जगतीसे दूर, बहुत दूर।

सवेरे ब्राह्म-मूहूर्तमें दोनों बहने उठी। नदी-तीरपर जाकर शुचि-स्नान किया। पास ही पेड़ों तले, नित्य-नियमानुसार सामायिकमें प्रवृत्त हुईं।—अंजनाने देखा कि पथकी रेखा अंतरमें प्रकाशित हो उठी है। दुविधाका कोई कारण नहीं है।

उठनेपर बोली वसत—

“कहाँ जाना होगा अब ?”

तपाकसे उत्तर आया—

“बनकी राहपर, जहा सबका अपना राज्य है। जीवन वहां नग्न और निर्बाध है। सभी कुछ सहज प्रवाही है। प्रभुत्वका मद वहां नहीं है। छिपाव-दुराव वहा नहीं है, इसीसे पाप भी नहीं है। माना कि हिंसा और संघर्ष जीवोंमें वहा भी है। पर वह पाप अकपट और खुला है। आदर्शोंके आवरणोंमें ढकी रोज-रोजकी पराधीन मृत्युसे, खुलकर सामने आनेवाली वह अकपट मौत सुंदर है ! सब कुछ सरल, खुला और अपना है जहां—वहीं होगा अपना वास, बहन—!”

“पर नारीका खोला पाकर हम इतनी स्वतंत्र और निरापद कहां है, बहन ?”

“भूलती हो जीजी, कोमल हूँ इसीसे इतनी निर्बल हम नहीं हैं। सबल पुरुषके गर्विष्ठ विघ्नानको हम सदासे झेलती आई हूँ—अपने धर्मका पालन करनेके लिये। पर दुर्बल सस्कार बनकर यदि वही कोमलता हमारे आत्म-धर्मका घात कर रही है, तो वह भी त्याज्य ही है। माना कि कोमलता स्त्रीका अस्तित्व-गत धर्म भी है। पर अंततः आत्माके मार्गमें स्त्रीत्वसे भी तो परे जाना है। योनि तो भेदना ही है। और ठीक वैसे ही क्या पुरुषको भी अपनी पुरुषतासे उपरत नहीं होना है? दोनों ही को इष्ट है वही आत्माकी अव्याबाध कोमलता ! और देह भी क्या अंतिम सत्य है ? उससे भी तो एक दिन उत्तीर्ण होना ही है। फिर उसकी बाधा कौसी ? कोमलता पुरुषको जितनी चाहिये हमसे ले, पर वही हमारी बेडी नहीं बन सकती। पुरुषका दिया संस्कार तो क्या, मुक्तिके मार्गमें, स्वयं पुरुष भी यदि हमारी बाधा बनकर आये तो वह त्याज्य ही है—”

“पर अपनी रक्षा करनेमें हम असमर्थ जो हूँ, अंजन !”

“यह वही सस्कारकी दुर्बलता तो है, जीजी। यह निसर्ग सत्य नहीं है। इसी विवशताको तो जीतना है। रक्षा कोई किसीकी नहीं कर सकता। हम आप अपने रक्षक हैं। अपने ही सत्यका बल अपना रक्षा-कवच है।—रक्षकोंकी छत्र-छायामें तो अबतक थी ही। बड़ा भरोसा था उनका। पर वहासे भी तो ठेलकर निकाल दी गई। और कहो कि शीलकी रक्षा, तो शील तो आत्माका धन है; मूल शरीरका कोई जो चाहे करे ! इस आत्म-धनकी रक्षाके लिये जो सचमुच चैतन्य है, देहके विसर्जनमें उसे सकोच या भय क्यों होगा ?—तब शील बचाना है किसके लिये ? अपने ही लिये तो। पुरुषकी सती-पतिव्रता सिद्ध होनेके लिये नहीं ! उसके लिये बचाकर रक्खा, तब भी क्या सदा उसने हमपर विश्वास किया है ? उस मिथ्या मरीचिकाके पीछे दौड़नेसे अब लाभ नहीं है, बहन !—वह सब छूट गया है पीछे—”

“पर हम दोनों अकेली ही तो नहीं हैं, अजनी, गर्भ में जो जीव धाया है, उसकी रक्षाका उपाय भी तो सोचना ही होगा ”

‘अंजनाके उस तेज-तप्त चेहरेमें हसीकी एक कोमल रेखा दौड़ गई । पर उसी प्रखरतासे उसने उत्तर दिया—

“अपना विधान वह अपने साथ लाया है, बहन ! वह आप अपनी रक्षा करनेमें समर्थ है ।—नहीं है समर्थ तो उसका नष्ट हो जाना ही इष्ट है ।—किसीका जिलाया वह नहीं जियेगा और किसीका मारा वह नहीं मरेगा । मेरे दुर्भाग्योसे वह परे है । जीवनकी उस महासत्ताका अनादर मुझसे नहीं होगा, जीजी !—चलो बेर करना इष्ट नहीं है । दिन उगनेसे पहले इस नगरकी सीमाको छोड़ देना है ।”

वसंतने सोच लिया कि इस लडकीसे निस्तार नहीं है । उसने निश्चय किया कि राहमें वह अजनाको राजी कर लेगी, और यदि संभव हुआ तो वे किसी दूर विदेशके ग्राममें जा बसेंगी । मनुष्यके द्वारपर अब वे भीख नहीं मांगेंगी । अपने ही श्रमसे कुछ उपार्जन कर लेंगी । सुख-पूर्वक प्रसव हो जानेपर, आगेकी बात आगे देखी जायगी । और सच ही तो कहती है अंजन, जो धाया है वह भी अपना भाग्य लेकर धाया है, उसके पुण्यपर हम सदेह क्यों करे ?

गर्भके भारसे देह पीड़ित है । राज-भोगोपर पला शरीर निराहार और निरवलंब है । राह अनिश्चित है और भविष्य भ्रुषला है । अंजनाको चलनेमें कष्ट हो रहा है, पर पैर एक निश्चयके साथ आगे बढ़े जा रहे हैं । वसंतका हाथ उसके कंधेपर है । दोनों मनोकें तार जैसे एक ही सुरमें बंधे हैं । एक ही संगीतकी लयपर सभी वे चली जा रही हैं । बोलका अंतर भी इस क्षण उनके बीच नहीं है । रह-रहकर दोनोंकी दृष्टि सामनेके शुक-तारेंमें अटक जाती है ।

बीरे-बीरे दिशाएं उजाली होने लगी, आस-मासका समस्त लोक—
चराचर प्रकाशित हो गया । सुदूर पूर्व छोरपर एक ताड़की बनालीके

ऊपर ऊषाकी गुलाबी आभा फूट उठी। वसंतने देखा कि अंजनाके क्लांत मुखकी श्रीमे एक अद्भुत नवीनतार्का निखार है। उस चेहरेका भाव निर्विकार और अगम्य है। विरक्ति नहीं है, निर्ममता नहीं है। पर ममता और कोमलता भी तो नहीं है। विषाद मानो स्वयं ही मुस्करा उठा है। फिर भी उन ओठोंमे कहां है राग-अनुरागकी रेखा ?

विशाल स्वर्ण किरीट-सा सूर्य एक पुरातन और घने जटाजालवाले, वृहदाकार बट-वृक्षके ऊपरसे उग रहा था। नीचे उसके हरे-भरे झाड़ोंके बीचसे, गावके उजले, पुते हुए, स्वच्छ घर चमक रहे थे।

पक्की सड़क जाने कहा छूट गई थी। जाने कब बे—चलती-चलती कच्चे रास्तोपर आ निकली थी। आस-पास दूर-दूरतक फँले हरियाले खेत सबेरेकी ताजी और शीतल वायुमें लहक रहे थे। उनकी नोकोंके बीच यह अपार आकाश मानो छोटा-सा कुतूहली बालक बनकर आँसू-मिचौनी खेल रहा है। हरियालीकी इस चंचल आभामे उसकी अचल नीलिमा जैसे लहरा रही है। दूर-दूर छिटकी स्निग्ध-छाय अमराइयो और विपुल वृक्ष-यूषोंमें विश्रामका आभंगण है। खेतोंके बीचकी विशाल वापिकाओपर बैल चढ़स खींच रहे हैं। बावड़ीकी मेहराबसे कोई-कोई रमणियां और प्राय-कन्यायें पानीकी गागर भरकर निकलती हैं, और खेतके किनारे-किनारे ग्रामकी ओर बढ़ रही है।

धूप काफी चढ़ आई है। चलते-चलते वसंतके पैर सड़-खड़ाने लगे। सांस उनकी भर आई है। पर रुक जानेकी और विरामकी बात उसके ओठोंपर नहीं आ पाती है। उसने अंजनाकी फूलती हुई सांसको अनुभव किया। धूपसे चेहरा उसका तम-तमा आया है—और सारा शरीर पसीनेसे लथपथ हो गया है। अंजना बेसुध-सी चली ही चल रही है। चल-चलते एकाएक उसने अपना मुंह वसंतके कंधेपर ढाल दिया। आँसू उसकी मिच गई। सांस उसकी और भी खीर-खीरसे उत्सप्त होकर चलने लगी। पैरोंमें आँटियां पड़ने लगीं। वसंतने देखा कि उसके सारे

अंग डीले और निश्चेष्ट पड गये हैं—। उसका समूचा भार उसीके ऊपर आ पडा है। वह सावधान हो गई। एक खेतके किनारेकी घासमें ले जाकर उसने अजनाको अपनी गोदपर लिटा लिया और आंचलसे हवा करने लगी। द्वासके प्रबल वेगसे अजनाका वह विपुल वक्ष मानो टूटा पड़ रहा है। और भीतर की किसी अनिवार यत्रणाके त्राससे सारा चेहरा देखते-देखते विवर्ण हो उठा। बढ़ती हुई बेचैनीको दबानेके लिये, अपने ही तनसे हुए अर्गोंको अपने भीतर सिकोडती हुई वह गांठ हुई जा रही है। वसतके होश-ह्वास गुम हो गये। जबान तालूसे चिपक गई। चारो ओर जन हैं, जीवन है, फिर क्यों है वे इतनी—जनहीन और असहाय? मनुष्य मात्रसे ऐसी विरक्ति क्यों? क्या जीवनसे रूठकर जिया जा सकेगा? वसंतके मनमें ऐसे ही प्रश्न चिकौटी काट रहे थे।—पर उसे वहा अकेली छोड़कर वह कैसे जाये और कहां जाये? इस अपरिचयके देशमें किसे पुकारे? अजनाको एक-दो बार हिला-डुलाकर पुकारा, पर कोई उत्तर उसने नहीं दिया। केवल एक बार समाधानका हाथ उठाकर फिर धरतीपर डाल दिया।

तब तो वसतका धैर्य टूट गया। अजनाके सकेत को वह ठीक-ठीक समझी नहीं। अशुभकी आशंकासे वह घर्षा उठी। रह-रहकर कलका वह महादेवीका पदाघात उसकी छातीमें भाले-सा कसक उठता है। उसने सोचा कि कुछ उपाय तुरत ही करना चाहिये, नहीं तो देर हो जायेगी। और कुछ नहीं सूझा, तो अजनाको गोदसे सरकाकर धरतीपर लिटा दिया, और आप उठकर बेतहाशा दौड़ती हुई खेतके उस मोडतक चली गई। वहासे जो पग-डंडी गई है—उसीपर एक बेलोसे छाया झोपडा उसे दीखा। पास ही एक खुली बावडीमें पानी चम्क रहा है। और उसीसे लगा एक घनी छायावाला फलोका बाग है। वैसी ही झपटती हुई वसंत वापस आई। अजना चुप होकर अँधी पड़ी थी। वसंतने बहुत सावधानीसे धीरेसे उठाकर उसे कंधेपर लिया, और बडी कठिनाईसे

किसी तरह उस बाग़तक ले आई। किनारे ही बावड़ीकी सीढ़ियों तक छाता हुआ भ्रूरो का एक लता-मण्डप था। उसी की छाया में साकर उसने भ्रजनाको लिटा दिया। श्वेत पत्थरकी पक्की बावड़ी, विशद, स्वच्छ और चारों तरफसे खुली है। किनारेसे कुछ ही नीचेतक निर्मल जल उसमें लहरा रहा है। हाथ डुबाकर ही पानी लिया जा सकता है। चारो ओर स्निग्ध शिलाओके पक्के किनारे बंधे हैं—और बाग़की तरफ़ सीढ़िया बनीं हैं। एक किनारे केलोका वन-साँ भुकु आया है और दूसरी ओर इक्षुका खेत आ लगा है। वसतने कुछ केलेके पत्ते और भ्रूरोकी लताए बिछाकर उनपर हलका-सा पानी छिड़क दिया, और भ्रजनाको उसपर लिटाकर एक केलेके पत्तेसे हवा करने लगी।

एक मनसे वसत इष्ट-देवका स्मरण कर रही है। उसके देखते-देखते भ्रजनाके मुखपर उद्विग्नताके बजाय एक गहरी शांति फैल गई। थोड़ी देर वह चुपचाप लेटी रही, जैसे नीद आ गई है। एकाएक उसने आँखे खोली। देखा कि ऊपर हरियालीका बितान है। चारो ओर एक निगाह उसने देख लिया। फल-भारसे नम्र बाग़की धनी और शीतल छायामें दूर-दूरतक वृक्षोके तनोकी सरणिया है। पत्तोमे कहीं-कहीं हरियाला प्रकाश छन रहा है। सधोमेसे आई हुई धूपके कोमल धब्बे कहीं-कहीं बिखरे हैं। जैसे इस कोमल सोनहली लिपिमें कोई आशाका संदेश लिख रहा है? बाहरकी तरफ, मामने दीखा—शाखाओ और सूखे पत्तोसे बना एक सुंदर भोंपडा है। उसपर पीले और जामुनी फूलोवाली शाक-सन्धियोंकी बेले छाई है। आस-पास सन्धियोंकी न्यारियाँ हैं। उनके किनारे पपीतेके भाँडोकी कृतारें लडी हैं। भोपड़ेकी एक बग़लमें चारो ओर खुली, छाजनके तले एक गौशाला है। उसमें दो-एक विशाल डील-डौलकी पुष्ट सफ़ेद माये बैठी जुगाली कर रही है। पास ही खड़ा एक नवजात बछड़ा उनीची आँखोसे एकटक अपनी जनेताकी ओर देख रहा है। भोपड़ेका आंगन निर्जन है, द्वार बंद है। जान पड़ता है, वहाँ

कोई नहीं है। गौशालेकी छाजन और भोंपड़ेके बीचकी भाडमें एक ग्रामीण रथकी पीठ दीख रही है। ऊपर उसके पीतलका गुंबद है— और पीठिकामें तने हुए रंग-बिरंगे चित्रोंवाले, ऋतु-अर्जर पालकी झलक दीख रही है। उसके पास ही छायाबानवाली एक गाडी खुली पडी है।

अंजनाने पाया कि यह मनुष्यका घर है। आस-पास यहां सुरक्षा है, गार्हस्थ्य है। सुख-सुविधा, और विश्रामका प्रबंध है। यहां अन्न है, फल-फूल है, दूध है—और स्नेहसे स्निग्ध जीवन-रस चारों ओर बिल्लरा है। पर अतिरिक्त और अनावश्यक यहां कुछ नहीं है। अभिमान और दिखावेका आडंबर नहीं है। प्रकृतिके हृदयसे सटा हुआ ही जीवनका एक सहज, सुषम और सुखमय विरामस्थल है। पर जिस घर वह अतिथि बनकर अनायास चली आई है, उसका द्वार बंद है। अभ्यर्थना करनेके लिये कोई गृह-स्वामी वहां नहीं है। वह समझ गई थी कि आपत्तिकी घडीमें निरुपाय वसत उसे यहां ले आई है।—फिर भी जैसे वह अपनेको यहां ठहरनेकी अधिकारी नहीं पाती। सप्रश्न आंखोंसे उसने सामने बैठी वसतको देखा। वसतकी उस मुर्झाई मुख-मूद्रामें अभी भी गहरी परेशानी और चिंतातुरता साफ झलक रही है। फिर भी अपने दुखभरे चेहरेपर सायास एक मुस्कराहट लाकर वसंतने पूछा—

“अब जी कैसा है, अंजन ?”

“अच्छी हूँ बहन, अपना सारा दुख तो तुम्हें सौंप दिया है, अब मुझे क्या होनेको है . . . ?”

कहते-कहते अंजना मुस्करा आई।

“अभी भी मुझे इतनी पराई समझती है, अजनी, तो तू जान।— पर तुझसे विलग होकर अब मेरी गति नहीं है। नहीं जानती हूँ कि कैसे वह तुम्हें समझा सकती है। मेरी उतनी बुद्धि नहीं है।”

कहकर एक गहरी निश्वास छोडती हुई वसंत दूसरी ओर देखने लगी। अंजना बोली कुछ नहीं—चुपचाप एकटक उस वसंतको करुण

आंखोंसे देखती रही। वसंतसे रहान गया। पास सरककर उसने अंजनाका माथा अपनी गोदपर ले लिया और बोली—

“अंजनी, इतनी निर्मम न बन। कुछ तो दया कर अपनी इस अभागिनी जीजीपर!—मेरे जीकी शपथ है, मुझसे सच-सच बता दे—क्या कल उस दुष्टा के पदाघातसे तुझे चोट लगी है? मुझीसे छिपायेगी तो मैं बहुत असहाय हो जाऊंगी। तब तो मेरे दुखका अंत ही नहीं है। मैं अकेली किसे जाकर अपनी पुकार सुनाऊंगी?”

“व्याकुल न होओ जीजी, पत्थर और मिट्टीकी हो गई हूँ, चोट जैसे अब लगती ही नहीं है—”

“पर अभी जो चेहरा मैंने देखा है, उसका त्रास तो मुझसे छुपा नहीं है—”

अजनाका मुख फिर म्लान हो आया। वह एकटक बाहरके आकाशको देखती रह गई। कुछ देर रहकर एक अर्माहित स्वरमें वह बोली—

“हृत्यारी हो उठी हू, जीजी! युग-युगकी वेदनासे संतप्त वे मेरे पास आये थे। सुख और शांतिकी उन्हें खोज थी। युद्धसे उन्हें म्लानि हो गई थी। चिर दिनकी वचनासे वे संतस्त थे। कौन जाने सुख दे सकी या नहीं, पर मैंने उन्हें धक्का दे दिया। जाने किस अगम्य भयानकताके मुह में मैंने उन्हें ढकेल दिया।—उसी क्षण समझ गई थी कि मृत्युसे भी जूझनेमें अब ये हिचकगे नहीं। केवल मेरे ही कहनेसे, मेरे ही लिये गये हैं वे मृत्युसे लडने—! अपने लिये अब किसी भी विजयकी कामना उनके मनमें शेष नहीं रही थी। अपनी ही हारको उन्होंने सिर झुकाकर, जयमालाकी तरह स्वीकार कर लिया। और उम दिन उन्होंने अपनेको धन्य माना। अपनी सारी महताओंकी खूर करके, वे केवल अपनी आत्म-वेदना लेकर मेरे पास आये थे।

“. . . . पर उनकी हार मुझे सहन न हो सकी! तब मुझमें गौरवका लोभ जागा। उनके पुरुषत्वके अभियान और विजयके अनुरागसे मैं भर

उठी। मैं गर्विणी हो उठी। एक तरहसे मैंने ही उन्हें यह कहा कि—
‘विजेता होकर आओ—!’ वे हंसते-हसते उस पथपर चले गये। विजयकी
मांग भी उनसे मेरी छोटी नहीं थी। मन ही मन शायद यही तो कह
रही थी—‘अज्ञात-शत्रु जेता बनकर लौटो!’ उस क्षण तो मैं अपनी
ही आत्म-गरिमाके सुखमें बेसुध थी—

“पर ओह जीजी, आज कल्पना कर सकी हू, चारो ओर तने
हुए असंख्य शत्रुओंके तीरोके बीच मैंने उन्हें ढकेल दिया है—।
पर लौटकर न देखनेवाले वे, उनके बीच खेलकर भी, मेरी कामनाकी
विजय पाये बिना नहीं लौटेंगे। और उनकी बात सोचे बिना ही, जाने
किस सत्य के आग्रह से, मैं अपने ही मार्ग पर चल पड़ी हूँ?—मेरी
साध की पूर्ति लेकर, जब वे किमी दिन आशाभरे लौटेंगे और
मुझे न पायेगे. . . . तब. . . ? तब उनपर क्या बीतेगी, जीजी. . . ?”

कहती-कहती वह बसतकी गोदमें विलस पड़ी। बसत निःशब्द
उसे अपने पेट और वक्षसे दबायें ले रही थी। इस ऐसी विषम वेदनाके
लिये, वह क्या कहकर सात्वना दे, जिसे वह स्वयं नहीं समझ पा रही है।
वह तो केवल उस दुखकी निष्काम सहभोगिनी है। फिर अजना घीरेसे
रुलाईभरे कंठसे ही बोली—

“पर हाय, उनके बीरत्व और पुरुषत्वकी ही अवमानना कर रही हूँ
क्यों उठी है मनमें यह शका—कि अपनी ही राहपर स्वच्छद चल
पड़ी हूँ? कहा है उनसे अलग मेरा रास्ता? उन्हींकी खींची रंखापर
तो चली जा रही हूँ, बहन! अपने ही समत्वसे धिर जाती हूँ, इसीसे
रह-रहकर मन भ्रममें पड़ जाता है। तब उनके प्यारपर अनजाने ही
अविश्वास कर बैठती हूँ। श्रुता और अज्ञान तो मेरा ही है न। इसीसे
तो पाकर भी उन्हें नहीं रक्ष सकी।—पर मर भी जाऊँगी, तो जिस
राह यह छिड़ी पड़ेगी, उसीसे होकर वे आयेगे, इसमें रंच भी सदेह नहीं
है. . . . !”

कहते-कहते अंजनाका वह आंसुओंसे धुला हुआ चेहरा एक अमंथ दीप्ति और जागृतिसे भर उठा। वह बैठ गई और अपने दोनों हाथोंमें वसंतके दुखी चेहरेको दबाकर बोली—

“दुखी न होओ जोजो, मेरी छोटी-छोटी मूर्खताओपर तुम्हीं यों षबडा जाओगी, तो कैसे—वनेगा ?”

“यह तो तेरी पल-पलकी बेदना है, अजन। इसे समझ सकूँ, ऐसी शक्ति मुझमें कहा है ? पर उस हत्यारीने जो मर्मांतिक आघात किया है, उसीकी पीडासे अभी तुम्हें मूर्छा आ गई थी—यह बात मुझसे क्योंकर छिप सकेगी ?”

“—वह तो ठीक-ठीक मैं भी नहीं समझ पा रही हूँ, जीजी !—क्या तुम उस विगतको भूल नहीं सकती . . . ? ससारके पास आघातके अतिरिक्त और देनेको है ही क्या ? और उसके प्रति कृतज्ञ होनेके सिवा हम और कर ही क्या सकते हैं ? चोटे आती है कि हम चिन्मय है—गतिमय है। अमरत्वका परिचय उसीमें छुपा है। नहीं तो जीवनकी धारा ही अडित हो जायगी।—मनसे उस वृथा शका और संतापको दूर कर दो, जीजी।”

“पर गर्भका जीव तेरा बैरी तो नहीं है, अजन। अपने ऊपर चाहे तुम्हें करुणा न हो, पर क्या उसके प्रति भी ऐसी निर्दय हो जायगी ?”

“उनके दानपर दया करनेवाली मैं होती कौन हूँ, बहन ? और उसे इतना बलहीन माननेका भी मुझे क्या अधिकार है ?—प्रहारपर चलकर यदि उसे आना भाया है, तो उसे अमरत्व ही क्यों न मानूँ—मृतत्वकी बात क्यों सोचू ? मेरी ही छातीमें लात मारता वह आ रहा है, उसकी रक्षा क्या मेरे बसकी है . . . ?”

तभी सामने उन्हें दीखा कि ओपड़ेका दरवाजा खुला है। एक सन्धीकी क्यारीकी आड़में दो कृषक-कन्यायें दुबकी बैठी हैं। हिरनी-सी धायत

आँखोंसे वे टुकुर-टुकुर उनकी ओर देख रही हैं। इतने हीमें बागकी तरफसे, दूधसे सफ़ेद बाल और घनी डाढ़ीवाला, एक भारवत मुख, विशालकाय वृद्ध आता दोख पड़ा। स्पष्ट ही वह इस भूमिका स्वामी है। लटक आये खुले शरीरमें, अब भी स्वास्थ्यकी ताम्रवर्ण लालिमा दम-दम कर रही है। पास आकर उसने हाथकी डलिया, कदली-पत्र और दो बड़े-बड़े दाने सामने रख दिये। दोनोंमें द्राक्षोंके गुच्छे हैं, और डलियामें ताजा तोड़े हुए दो-तीन तरहके दूसरे फल हैं। वृद्धने अजना और वसतसे देश-कुल-जातिका कोई परिचय नहीं पूछा। केवल अपने अतिथियोंको उसने दोनों हाथ जोड़, बहुत ही विनीत और गद्गद् होकर प्रणाम किया। स्नेहकी मौन और स्निग्ध झुल्लोंसे ही, उसने अपनी भेंट की स्वीकृति पाकर कृतार्थ होनेकी याचना की।

दोनों बहनोंने सिर नवाकर वृद्धका अभिवादन किया। आनन्द और विस्मयसे पुलकित होकर अजना बोली—

“बाबा, चोरकी तरह तुम्हारे घरमें हम दोनों घुस बैठी है। हमारी उड़ड़ताको क्षमा कर देना।”

वृद्ध फिर हाथ जोड़कर नम्र हो आया। वह बोला—

“बड़े भाग्य है देवी हमारे! सौभाग्यका सूरज ऊगा है आज, जो सवरे ही आगनमें आकर अतिथि देवताकी तरह बिराजे है। यह भूमि धन्य हुई है तुम्हें पाकर। दोन कृषकका यह तुच्छ फलाहार स्वीकार कर, उसे कृतार्थ करो, भद्रे!”

अजनाके मनमें कोई दुविधा नहीं थी। उसने वसतकी ओर देखा। वसत सप्रसन्न आँखोंसे अजनाकी ओर देख रही थी। स्पष्ट ही उस दृष्टिमें हिवक थी।

“सकोचका कोई कारण नहीं है, जीजी। इन भूमि-पुत्रोंके दानको सेनेसे इनकार कर सकें, इतने बड़े हम नहीं हैं। इससे मुह मोड़कर जीनेका अभिमान मिथ्या है। धरित्री-माताने हमें जन्म दिया है, तो हमें जीवन-

दान देनेवाले जनक और पोषक हैं ये कृषक । ले लो जीजी, दुविधा न करो—”

फिर कृषककी ओर देखकर बोली—

“बिना हमारी पात्रता जाने, हमें भिक्षा ले सकनेकी पात्री तुमने बना दिया है, बाबा—। जीवन कृतकार्य हुआ है तुम्हारे दानसे—।”

“इतना बड़ा भार हम दीनोपर न डालो भायें, हम तो तुम्हारे सेवक मात्र हैं—।”

कहकर प्रसन्न होता हुआ वृद्ध, अतिथि-चर्याके दूसरे प्रबंधों के लिये व्यस्त-सा होकर, भोपड़ेकी ओर चल दिया । भोपड़ेके दूसरी ओरके छायाबानमें, रस निकालनेकी चरखियोंको जोर-जोरसे घुमाकर, वे दोनों कन्यायें द्राक्ष और इक्षुका रस निकाल रही थी ।

शोभ और रोषके कारण जो भी हिचक और विरक्ति वसतके मनमें जरूर थी । पर उसकी अंतरतमकी सबसे बड़ी चिंता इस क्षण यही थी, कि वह किसी तरह भजनाको कुछ खिला-पिला सके । उसने तुरंत केलेके पत्ते बिछाकर, कुछ फल और द्राक्ष-गुच्छ उसपर रख लिये और दोनों बहने खाने लगी । खाते-खाते बात चल पड़ी तो भजनाने कहा—

“मनुष्यपर अश्रद्धा किये नहीं बनेगा, जीजी । मनुष्य मात्रसे रुष्ट होकर, विमुख होकर, हम इस राह नहीं भाई हैं । भाई हैं इसलिये कि अपने बाधे विषय कर्मोंके फल भुगतनेमें हम अकेली ही रह सकें । अपने उदयागतसे औरोंके जीवनोमें व्याघात न' डालें । मिथ्याके जिस विरूप विधानने मनुष्यके जीवनको आत्म-यादनके दुश्चक्रमें डाल रक्खा है, हो सके तो उससे अलग खड़ी होकर उसे प्रतिषेध दे । और यों किसी दिन उस दुष्चक्रको उलट दें ।”

थोड़ी देर चुप रहकर फिर भजना बोली—

“पर कर्म-विधानकी इस कुरूपतामें भी क्या आत्माका धर्म सर्वथा लोप हो गया है? नहीं . नाना संघर्षों और आघातोंके बीच रह-रहकर

वह ज्योति प्रकट होती है। इसीसे तो मुक्ति-मार्गकी रेल अक्षुण्ण चली आ रही है। मनुष्यके भीतरकी उज्ज्वलता जहा भाक रही है, उसीपर अज्ञानको टिका देना है। वही हमारा निजत्व है। जो कुरूप है वह तो मिथ्या है ही। उसे सत्य मानकर उसके प्रति दृष्ट और भावही होना, तो अपनेको उसी दुश्चक्रमें डाले रखना है।”

“पर यो परमुखापेक्षी होकर कबतक चला जायगा, अजन ?”

“पर मैं कहूँ, निरपेक्ष क्या है, जीजी ? अपेक्षा तो अस्तित्वके साथ ही लगी है। निरपेक्ष होकर जीनेका अभिमान ही तो मिथ्या-दर्शन है। सम्यक्त्वसे वही हम च्युत हो जाते हैं। असलमें देखना यह है कि वह अपेक्षा स्वार्थसे सीमित न हो। वैसी अपेक्षा तो प्रेमके बजाय लोभको ही अधिक बढ़ायेगी। वह देनेवालेमें अभिमान जगायेगी और लेनेवालेमें हीनता उत्पन्न करेगी। मनुष्य-मनुष्यके बीच प्रेमका जो अविनाभावी और चिरतन सबध है, वह समूल कभी भी नष्ट नहीं हो सकता। आत्मा-की मौलिक एकतामें हमारी निष्ठा यदि दृढ़ है, तो इस प्रेमका परिचय हम सतत पाते जायेंगे—जीवनके पथमें। उसीका फल यह अयाचित दान है, जीजी। पराधीनताका सकीर्ण भाव मनमें जरा नहीं लाना है। प्रेमका प्रसाद समझकर ही इस भिक्षाको ग्रहण कर लेना है। आधिपत्यकी काक्षा और अभिमान मनमें न रखकर यदि आकिञ्चन्यका व्रत ग्रहण किया है, तो फिर भिक्षा ग्रहण करनेमें लज्जाका कारण नहीं है, जीजी। भिक्षा तो उसी शाश्वत प्रेम-परिचयका एक चिह्न मात्र है। परस्पर एक-दूसरेको स्वीकार किये बिना जो हथ चल नहीं सकते हैं !”

इतने हीमें कृषककी दोनो कन्यायें कासेके बड़े-बड़े कटोरोंमें रस भरकर ले आईं। अतिथियोंके सामने कटोरे धरकर, दोनोने पल्ला बिछाकर भूमिपर माया टेक प्रणाम किया। अजनाने उनके माथेपर हाथ रखकर आशीर्वाचन कहे। लज्जा मिश्रित कौतूहलसे मुस्कराती हुई दोनो बालाएँ, अपने इन असाधारण अतिथियोंको बड़े ही विस्मयकी आँखोंसे देख रही

थीं। अंजनाने उनके नाम पूछे, आस-पासकी आश-वसतिकाओंका धीर इस देशका परिचय पूछा। बालाओंने अस्फुट स्वरमें लजा-लजाकर उसके उत्तर दिये। इतने हीमें उधरके कामसे निबटकर वृद्ध कृषक आ पहुंचा। बातचीतमें वृद्धने बताया, कि ये दोनों कन्यायें ही मात्र उसकी सतति हैं। पुत्र कोई नहीं है। पत्नी इन्ही दो बच्चियोंको अबोध शैशवमें छोड़कर परलोक सिंघार गई थी। तबसे उसीने पाल-पोसकर बड़े कष्टसे इन्हें बड़ा किया है, और उन्हींके लिये समारम्य उसका जीवन है। अब कन्यायें सयानी हुई हैं, देखे कौन अतिथि आकर उन्हें सौभाग्यका वाग करेगा? लड़कियां सकरुण, सरला आंखोंसे एकटक अजना और वसतकी ओर निहार रही थी। पिताके करुण कठ-स्वरने उनके मुखझोंपर एक निःशब्द रुलाई बिखेर दी थी। अपने बारेमें जब अंजना और वसंतने कुछ भी सूचित नहीं किया, तो वृद्धने भी मर्यादा नहीं लांघी। कुल-शीलका कोई भी प्रश्न उसने अपने मुहपर नहीं आने दिया। अंजनाने आप ही इतना बता दिया कि वे आदित्यपुरकी रहनेवाली हैं और इस समय यात्रा-पर हैं।

कामका समय होते ही वृद्ध, अपनी दोनों कन्याओंको—अतिथियोंकी सेवामें नियुक्तकर, अपना हल उठा, बैलोको हाकता हुआ खेतपर चला गया। बालाओंसे अंजनाने उनकी दिन-चर्या और काम-काज जाने। फिर आप भी वसतको साथ ले उनके साथ फलोंके बागमें चली गईं। वहां फल-संचय, फलोंकी छटनी, पक्षियोंसे फलोंकी रक्षाका प्रबंध आदि अनेक कामोंमें वे उनकी सहयोगिनी हुईं। पिताकी आज्ञानुसार, समयपर लाकर लड़कियोंने भोजन अतिथियोंके सामने रक्खा। जो भी सबेरेके फलाहारकी तृप्तिने भोजनकी आवश्यकता नहीं रहने दी थी, फिर भी लड़कियोंका मन रखनेके लिये अजना और वसतने उनके साथ ही बैठकर थोड़ा-थोड़ा भोजन किया। थोड़ी ही देरके साहचर्यमें उन्होंने पाया कि वे बालायें उनसे ऐसी अभिन्न हो पडी हैं, जैसे आदिकालकी सहचरियाँ

ही हों। और तभी भ्रजनाका मन मर्त्य मानवकी लड़-लड़ता और भवस विछोहके प्रति एक अंतहीन कठणासे भर उठा। कैसे समझाये वह इन अभोध बालाधोको—वह सासारिक जीवन मात्रके भाग्यकी अनिवार्यता। और एकताका बोध जिस केंद्रीय विदुपर है, वह क्या सहज अनुभव्य है ?

सांध्य-फलाहारके बाद बावड़ीकी सीढ़ियोपर बैठी वसंत और भ्रजनाके बीच उनके प्रस्थानकी बात चल रही थी। सुनकर वे दोनों लड़कियां उदास हो गईं। सूनी, भवसभ आसोसे दिशाधोको ताकती हुई, वे एक-दूसरेसे बिछड़कर उधर-उधर डोलने लगीं। एकाएक बड़ी लड़की सहमी-सी पास आकर खड़ी हो गई। उसकी आंखोंमें जैसे जन्म-जन्मकी विछोह-कथा साकार होकर मूक प्रश्न कर उठी। भ्रजना समझ गई। उसने उसे पास खींचकर छातीसे लगा लिया, और बिना बोले ही उसके गालपर हाथ फेरती हुई उसे पुचकारती रही।

लड़की अनायास पूछ बैठी—

“तुम कहाँ चली जाओगी कल ?”

सचमुच भ्रजनाके पास इस प्रश्नका कोई उत्तर नहीं था। तभी एक अभ्याहत आत्मीयताके भावसे उसका सारा प्राण जैसे उसमेंसे स्फूर्त होकर विगतके छोरोंतक व्याप्त हो गया।

“कही नहीं जाऊंगी, बहन, तुम्हें छोड़कर...। सब मानना, सदा तुम्हारे साथ रहूंगी।... उधर देखो, वह केलेके वनपर सध्या-तारा उगी है न ? बस इसे देखकर रोज मेरी याद कर लेना, मैं तुम्हारे पास आ जाया करूंगी...!”

दोनों लड़कियां आश्चर्य और प्रसन्न होकर, सामनेके गोशालेमें दूध दुहने चली गईं। भ्रजना और वसंत भी हास्य-विनोद करती उनके साथ दूध दुहने बैठीं। लड़कियोंके आनंदकी सीमा न थी। सकरुण, स्नेहल कंठसे वे अपनी ग्राम्य भाषामें संध्याके गीत गाने लगीं।—

उसमे उस अनजान प्रवासीको संबोधन है जो ऐसी ही सध्यामें एक बार तारोंकी छायामें, राह किनारेके चपक-वनमें मिल गया था, और फिर लौटकर नहीं आया—नहीं आया रे—नहीं आया वह अतिथि ! ऐसी ही कुछ अंतहीन थी उस गीतकी टंक । विसुध और निलिप्त कक्षणाके कठसे समझे-बेसमझे वे लड़कियां उस गीतको गाती जा रही हैं । दूरपर ग्रामका कोई एकाकी दीप टिम-टिमाता दीख जाता है । अंजना अपने आंसू न रोक सकी—और अपने बावजूद वह उन लड़कियोंके सुरमें सुर मिलाकर गा उठी ।—बृद्ध पास हीके गांवमे किसी कामसे गया था । लौटनेपर उसने भोंपड़ेके आगनमे चारपाइयां डालकर बिछौने बिछा दिये और अतिथियोंसे आराध करनेके लिये अनुनय की । अंजनाने कहा कि उनके सौहार्दकी वे बहुत-बहुत कृतज्ञ हैं, पर भूमि-शयन ही उन्हें स्वभावसे प्रिय है । बृद्ध इस बातके लिये वृथा खेद न करें । बागके बाहर खुला चांदनीमें ही अंजना और वसंत दुपहरके तोड़े हुए कैलेके पत्ते बिछाकर, हाथके सिरहाने लेट रहीं ।

सबरे ही ब्राह्म-मुहूर्तमें उठकर, नित्य-कर्मसे निवृत्त हो अंजनाने वसंतसे कहा—

‘अब एक क्षण भी यहां रुकना इष्ट नहीं है, बहन । जिन्हें अपना कर, सदा अपने साथ रखनेकी शक्ति मुझमें नहीं है, उन्हें मघत्वकी मरीचिकामें उलझाकर दुख नहीं देना चाहूंगी । तुरत अभी यहांसे चल देना है । बिछोहका आघात पीछे छोडकर जाना मुझसे न बनेगा । इस ब्राह्म-बेलाके, प्रभुसे मेरी यही विनति है कि, वह मुझे ऐसी शक्ति दे कि मैं सदाके लिये इन सोई हुई निरीह बालाओंकी हो सकू—मैं सदा इनके साथ रह सकू !”

चलनेसे पहले पास जाकर दोनों सोई लड़कियोंके सिर अंजनाने दूरसे ही सूच लिये । फिर चुपचाप एक ओर सोये बृद्धको जगाकर—बिदा मांगी । बृद्धके विवश—स्नेहानुरोधका अंजनाने यही उत्तर दिया

कि प्रभु हम सबके सर्वदा साथ है, फिर हम अलग-अलग कहां हैं, उसी मंगल-कल्याणमयके प्रेममें अनेक जन्मोंमें अनेक बार मिले हैं, और फिर मिलेंगे....!

और दोनों बहनें चल दी अपने पथपर ।

ज्यो-ज्यों आगे बढ़ती जाती है, आंखोंके सामने क्षितिजकी रेखा धुंधली होती हुई, परे हटती जाती है । यात्राका ऋही अंत नहीं है । अनेक देश, पुर-पत्तन, नदी, ग्राम, खेत-खलिहान पार करती, वे योजनाओंकी दूरी लाघती जा रही हैं ।—आसन्न सध्याकी बेलामे, राहके किसी ग्रामके किनारे, किसी भी खेतके झोंपड़ेमें, मनुष्यके द्वारपर जाकर वे आश्रय ले लेती हैं । भिक्षाकी तरह उनके आतिथ्यका दान सहज ग्रहण कर लेती हैं । रात वहा बिताकर सबेरे फिर चस देती हैं, अपने पथपर । अजना इन दिनो प्रायः मौन रहती हैं । अपनेको धारण करनेवाली धरती, जल, फल-फूल, अन्नसे भरी दाक्षिण्यमयी प्रकृति और आस-पास बिखरी हुई मानवता, सबके प्रति एक गहरी कृतज्ञताके भारसे वह दबी जा रही है । उन सबसे जीवन लेकर, वह उन्हें क्या दे पा रही है ? देने योग्य कुछ भी तो नहीं है उसके पास । अपनी अक्षमता और अल्प-प्राणताको लेकर उसका मन अपनी लघुतामें निःशेष हो जाता है । और बाहर फैलनेकी प्राणकी व्यथा उतनी ही अधिक घनी और अपरिसीम हो उठती है । उसके आस-पास अभ्यर्चना लेकर जो ये निरीह ग्राम-जन घिर आते हैं, उनकी आंखोंमें वह एक निस्पृह अपेक्षाका भाव देखती है । जाननेकी—परि-षयकी वही सहज सनातन उत्कठा तो है उन आंखोंमें । उस निर्दोष दृष्टिमें छिद्र खोजनेकी कुटिलता कहां है ? है केवल बदिनी आत्माकी अपनी सीमाकी वह अतिम विवशता । वह तो है वही अनत प्रश्न । मनुष्यकी नीरव दृष्टिमें जब उसकी पुकार सुनाई पड़ती है, तो जैसे उत्तर दिये बिना निस्तार नहीं है । उसके बिना अपने पथपर आगे बढ़ना संभव नहीं है । यात्राका मार्ग धरती और आकाशके धूम्यमें होकर नहीं है ।

उन प्रश्नसे व्यग्र आंखोंकी अनिवार्य लगनेवाली रुद्धतामें होकर ही वह मार्ग गया है ।

तब भ्रंजनाका मीन अनयास वाणीमें मुखर हो उठता । वह अपना परिचय देती । व्यक्ति-सीमाओंसे ऊपर होकर वह परिचय, सर्बगत और सर्व-स्पर्शी हो पडता ! भोलेभाले जिज्ञासु ग्राम-जनोंकी उत्सुकता विशालतर हो उठती । क्षुद्र व्यक्ति मानो अणु बनकर उस विस्तारमें खो जाता । भ्रंजना गौण हो जाती, स्वयं वे ग्राम-जन गौण हो जाते । केवल एक समग्रके बोधमें, वे अपने ही आत्म-प्रकाशके आनंदसे आप्लावित हो उठते । तब व्यवहारकी रोक-टोक, पूछ-परछ बहा आते-आते निःशब्द होकर बिखर जाती । पर एक रातसे अधिक वे कही भी न ठहरती । इसी क्रमसे भागे बढते, जाने कितने दिन बीत गये ।

वसंतने सोचा कि उसका रास्ता अब सुगम हो गया है । उसने पाया कि भ्रंजना अब जरा भी उदासीन या विरक्त नहीं है । बाहरके प्रति, लोकके प्रति, जीवनके प्रति वह खुली है, प्रेममय है । वह अपने पास फिर आये मनुष्योंमें घुलती-मिलती है, हास-परिहास करती है । उनके प्रति वह आश्वस्त है, और असंदिग्ध आत्मीयता और एकताके भावसे भरती है । तब उसने सोचा कि अब किसी ग्राम-वसतिकामें भ्रंजनाको लेकर वह ठहर जायगी, और कुछ दिनोंके लिये घर बसा लेगी । बाधाका अब कोई कारण नहीं दीखता । केवल अवसर और निमित्तकी प्रतीक्षामें वह थी ।

एक गावके बाहर जब इसी तरह, ग्राम-पथकी एक पांथ-शालामें वे ठहरी हुई थी, तभी भ्रंजनाकी पीड़ा उसके वशके बाहर हो गई । ग्राम-जनोके सहाय्य और सेवा-सुश्रुषासे एक-दो दिनोंमें वह स्वस्थ हो चली । अपनी यात्रामें पहली ही बार वे यहा लगातार तीन दिन ठहर गई थी । अपने अस्वास्थ्य और मूर्छाकी अवस्थामें भ्रंजनाको भान हुआ कि उसके

धास-पास के जनोंमें कुछ काना-फूमी है। कुछ लोक-सुलभ पहेलियां, संकेतोंकी भाषामें लोगोंकी ज़बानपर आ गई हैं।—अंजनाने पाया कि इन प्रश्नोंका उत्तर देना ही होगा !—वह किसकी पुत्री है, किसका पुत्र-वधु है, गर्भवस्थामें क्यों वह, राह-राह भटकती विदेश-गमनको निकल पड़ी है ? क्या अपने कुल, खील, लज्जा का उसे कुछ भी भय नहीं है ? गर्भवती माता होकर वह निश्चय ही गृहिणी है—भिक्षुणी वह नहीं है। यदि वह गृहिणी है तो लोककी भिक्षापर जीनेका उसे क्या अधिकार है ? इन सबका अन्न खाकर, यदि उसे इन सबके बीच रहना है—तो उसे इन-इन लोक-सगत प्रश्नोंका उत्तर देना ही होगा। नहीं तो अन्नजाने ही शायद इन्हें ढोखा देनेका अपराध उससे ही रहा है। पर इन सारे प्रश्नोंके स्पूल उत्तर क्या वह दे सकती है ? नहीं अपने ही उदयागत पापोंका भार, इन सारे दुखोंके निमित्त मात्र होनेवाले—अपने आत्मीयोपर डालनेका गुस्तर अपराध उससे न हो सकेगा। और 'वे'—? भीतके मुंहमें उन्हें डकेलकर उनके नामको कलंकित करती फिस्केंगी—? भीतर ही भीतर अंजनाके आत्म-परितापकी सीमा न थी। जो भी बाहरसे वह प्रसन्न और स्वस्थ ही दीखती।

एक दिन सुयोग पाकर बहुत ही डरते-डरते वसंतने अंजनासे अनुरोध किया कि अब यो निर्लक्ष्य भागे बड़नेमें सार नहीं है; यात्राका श्रम अब अंजनाके लिये उचित नहीं। जाने कब किस आपदासे वे घिर बैठें, सो क्या ठीक है। अब इसी ग्राममें दो-तीन महीनोंके लिये उन्हें टिक जाना चाहिये। यही सुख-पूर्वक प्रसव-कार्य संपन्न हो जायगा। तब भागेकी भागे देखी जायेगी। वसंत स्वयं श्रम करके कुछ अर्जन कर लेगी, और यों स्वावलंबी होकर वे चला लेंगी। पर अजना पहले ही अपने मनमें निश्चय कर चुकी थी। अविचलित, परंतु अथाह वेदनाके स्वरमें उसने उत्तर दिया—

“नहीं जीजी, भूल रही हो तुम—। अब एक क्षण भी यहाँ ठहरना

संभव नहीं है। सबेरे ही यहासे चल देना होगा। जन-पद और ग्राम-पद छोड़ अब तुरत बनकी राह पकड़नी होगी। भोले-भाले ग्राम-जनोको आज-कलसे नहीं, बहुत दिनोंसे जानती हूँ। आदित्यपुरकी वसतिकार्योंमें उन्हें पाकर एक दिन मैंने अपने जीवनको कृतार्थ किया था। उनके प्रति किंचित भी अविश्वास या अश्रद्धा मनमें ला सकूँ, ऐसी कृतघ्न मैं नहीं हो सकूंगी। इसीसे तो अबतककी यात्रामें, निषङ्ग उनके द्वार जाकर विश्राम खोजा है। पर देखती हूँ कि उनके बीच रहनेकी पात्रता भी अब मेरी नहीं है। वे भी तो एक लोकालयके और लोक-समाजके अंग हैं। उनके भी अपने कुल-शील मर्यादाके नीति-नियम हैं। मेरा उनके बीच यों जाकर बस जाना, उनके भी तो लोकाचारकी मर्यादाको चोट ही पहुंचायेगा। एक पूरे समाजकी शांतिको भंगकर, यदि उन्हें देनेको समाधानका कोई उत्तर मेरे पास नहीं है, तो वहां मैं एक बहुत बड़े असत्य और लोक-घातकी अपराधिनी बनूंगी— तुम्हीं बताओ जीजी, यह सब मैं कैसे कर सकूंगी? देख नहीं रही हों, जिस तरहके प्रश्न और चर्चाएँ ग्राम-जनोके बीच चल पड़ी हैं—? चलनेके दिन ही तुमसे कह चुकी थी कि, उनके सिवाय और वास मेरे लिये इस समय कहीं भी नहीं है। राहके ये विश्राम तो सहज आनुबंधिक ही थे। अनुष्यके प्रेमका पाषेय विपदकी राहके लिये जुटा लेनेकी इच्छा थी। वह प्रसाद पा गई हूँ—अब चल देना होगा जीजी. . . .”

वसंतने बार-बार अनुभव किया है कि अजना तर्ककी वाणी नहीं बोलती है। आत्म-वेदनाका यह सहज निवेदन, सुननेवाले के मनपर अग्नि के अक्षरोंमें ज्वलित हो उठता है। उसपर क्या वितर्क हो सकता है? वसंत चुप हो गई। अगले सबेरेके आलोकसे भर आते अंधेरेमें, उन्होंने पग-बंडियां छोड़कर बनकी राह पकड़ी—अनिश्चित और रेखाहीन. . . .!

[२६]

दिनका उजाला जब भाँकने लगा था तब उन्होंने पाया कि पलाश, बबूल और खजूरोके एक घने वनमें वे घुसी जा रही हैं। जहांतक दृष्टि जाती है, खजूरोके कटीली छालवाले तने घने होते दीख पड़ते हैं। बनकी इस भ्रष्ट गभीर निस्तब्धतामें मानो प्रेतोंकी छाया-सभा अविश्राम चल रही है। बीच-बीचमें सागी और शीशमके बड़े-बड़े पत्तोंवाले वृक्षोंकी घनी झाड़ियोंके प्रतान फैलते ही चले गये हैं। मर्त्य मानवकी असंख्य निपीड़ित इच्छाएँ विकराल भूतो-सी एक साथ जैसे भूमिसे निकल पड़ी हैं, और अपने ही ऊपर दिन-रात एक मूक व्यंगका अट्टहास कर रही हैं।—और लगता है कि ये खजूरोके तने अभी-अभी कुछ बोल उठे, पर वे बोलते कुछ नहीं हैं। निस्तब्धता और भी घनी हो उठती है। और वही मूक आक्रंदन भरा हास्य दूर-दूरतक और भी तीखा होता सुनाई पड़ता है। मलय और सल्लकीकी गंधसे भरा प्रभातका शीतल पवन डोल-डोल उठता है। पलाश, सागी और शीशमके प्रतान हहरा उठने हैं। बनानीके प्राणमें सुदीर्घ व्यथाका एक उच्छ्वास सरसरा जाता है। सृष्टिके हृदयका करुण सगीत नाना सुरोंमें रह-रहकर बज उठता है। और चिरींजीवकी शाखामें दो-तीन नीली और पीली चिड़ियायें 'कीर-कीर'-'टीर-टीर' प्रभाती गा उठी हैं।

अजना जैसे अवचेतनके अंधेरे द्वारोंको पार करती चल रही थी। पंखियोंका प्रभात-गान सुन उसकी तंद्रा टूटी। ऊपर हिलते हुए पत्रोंमें आकाशकी शुचि नीलिमा रह-रहकर भाक उठती है। मुस्कराकर कौन अनिष्ट, कात, युवा मुख आँख-मिचौनी खेल रहा है? उसे पकड़ पानेको उसके मन प्राण एक-बारगी ही उतावले हो उठे। . . . पर चारों ओर रच दी है उसने यह भूल-भुलैयाकी माया! जिधर जाती है उधर ही संकुल और भयावह झाड़-झुंझोंसे राह रुकती है। पैरों तलेकी धरती बहुत विषम और ऊबड़-खाबड़ है। डेर-डेर जीर्ण पत्तोंसे भरे तल-देशमें

पैर धंस-धंस जाते हैं । भूषायी कटीली शाखाओंके जालोंमें पैर उलक जाते हैं । सँकड़ो सूक्ष्म कांटे एक साथ पगलसियोंमें बिध जाते हैं । सड़-खड़ाती, पेड़ोंके तनोंसे धक्के खाती, एक-दूसरीको धामती दोनों बहनें चल रही हैं । पैर रुहा पड़ रहे हैं इसका भान ही मूल गया है ।—अरे इस मायावीकी मूल-मुलैयाका तो अंत ही नहीं है !—हाथपर तासी बजाकर वह भाग जाता है ।—अंजना शून्यमें हाथ फैला देती है । पर वहा कोई नहीं दिखाई पड़ता । चारों ओर उगी घास और संकूल झाड़ियोंमें डूबती-उतराती वह बढ़ती ही जाती है । चलते-चलते गतिका बेग अवेम्य हो उठा है । अंजनाके पीछे उसके कंधे और कमरको हाथसे धामे बसत चल रही है । पर गतिके इस बेगको धामनेकी शक्ति उसमें नहीं है । इस बाल्या-चक्रमे एक धूलि-कण या दिनकेकी तरह वह भी उड़ी जा रही है ।

... पत्तोंके हरियाले वितानमें अजनाको उस युवाके उड़ते हुए बसनका आभास होता है । आस-पाससे शरीरको छूता हुआ वह प्राणोंको एक मोहकी उन्मादक गंधसे आकुल-व्याकुल कर जाता है । . . . मुदी आलो, वे शून्यमें फैली हुई भुजाए उसे बांध लेना चाहती है । वह हरियाला कोमल पट हाथ नहीं आता । केवल कटीली शाखाओंके कांटे वक्षमें बिध जाते हैं । खजूरोके उन अमस्य, काले, कुरूप तनोंकी सरणिमें, वह मुस्कराहट और वह किरिटीकी आभा भांककर भोभल हो जाती है । अजना झपटती है । किसी एक खजूरके तनेसे जाकर टकरा जाती है । शून्यकी धकी भुजाए विह्वल होकर उस तनेको आलिगन-पाशमें बांध लेती है । प्यारके उन्मेषमें उस कटीली छालपर वह लिपार और कपोलोंसे रभस करती हुई बेसुध हो जाती है । मानो उस समूची परुषता और प्रहारकताको अपनी कोमलतामें समाकर वह निःशेष कर देना चाहती है । बसंत उसे पीछेसे खींचकर, उसकी पीठको अपनी छातीसे लगाये रखनेके सिवा और कुछ भी नहीं कर पाती है । भीतर हदन और

भीत्कारें गुंगला रही हैं। चारों ओरसे चोटपर चोट, आघातपर आघात लग रहा है। एक आघातकी वेदना अनुभव हो, उसके पहले ही दूसरा प्रहार कहींसे होता है। पैर किसी गड्ढेमें धस रहा है, निकल पाना मुश्किल हो गया है, कि उधर माया किसी कटीली शाला या तनेसे जा टकराया है। रास्ता चारों ओरसे भूल गया है। इधरसे उधर और उधरसे इधर वे टकराती, चक्कर खाती फिर रही हैं। चेहरेपर और देहमें रक्त और पसीना एकत्र होकर बह रहा है। शरीरके रोएं-रोएंसे पीडा और प्रहारका वेदन बह उठा है—और उसी प्रश्रवणमें आकर, अंतरके गभीर भासू भी खो जाते हैं। जैसे उनकी कुछ गिनती ही नहीं है। अपनी ही कृष्णाके प्रति भीतर वे अत्यंत निर्दय और कठोर हो गयी हैं। अरे, इस पापिन देहपर और कृष्णा, जिसके कारण ही यह सब भेलना पड रहा है—। छिल-छिलकर, बिध-बिधकर इसका तो निःशेष हो जाना ही अच्छा है। और भीतर प्रहार लेनेके लिये भी एक भ्रम्य भाकर्षण और वासना जाग उठी है। उसीसे खिंची हुई बेतहाशा और अनजाने वे अपनेको उस भ्रम्य-और अमोघ धारपर फँक रही हैं। वह धार जो चेतनको अचेतनके आवेष्टनसे मोह-मुक्त कर देगी। कि फिर नग्न और अघात चेतन इस सारी प्रहार-खीला और भ्रम्यतामेंसे अतर्गामी होकर अनाहत पार होता चले।

... फिर एक सुदीर्घ वेदनाके आक्रंदन-उच्छ्वाससे वन-देश मर्मरा उठा। अंजनाको हलका-सा चेत आया। सर-सर करते हुए दो-चार पीले पत्ते ऊपरसे झर पड़े। उसने पाया, उस निबिड़, निर्जन अटवीमें, पुरातन पत्तोंकी शय्यापर वह लेटी है। पास बँठी बसत मूक-मूक आंसू टपका रही है। उसने देखा कि उसकी जीजीकी सारी देह और चेहरा, जहा-तहां काटोंसे बिधकर क्षत-विक्षत हो गया है। क्षतोंमेंसे रह-रहकर रक्त बह रहा है। अश्रु-निबिड़ आँखोंसे, एक विवश पशुकी तरह, पुत-लियोंमें तीव्र जिज्ञासा सुलगाये, बसत उस अंजनाकी ओर ताक रही

है ।—उस वेदनाके दर्पणमें भ्रंजनाने अपना प्रतिबिम्ब देख लिया ।—लगा कि लोहित अनुरागसे भरते हुए पथ-संपुट-से वे भ्रोंठ फिर मुस्करा उठे हैं. . . . ! कैसा दुर्दाम और भयावह है यह संमोहन, यह आवाहन ।—उसने पाया कि रक्तांबर ओढ़े वह अभिसारके पथपर चल रही है ।. . . .

. . . . और सुदूर क्षितिजकी धुंधलो रेखापर उसे दीक्षा : आकाशकी अनंत नीलिमाको चीरता वह युवा चला आ रहा है । शिशु-सी भबोष है उसकी मुस्कराहट । शुभ्र हिम-पर्वतोंका वह मुकुट धारण किये है । वक्षपर पड़ी है वनोंकी मालाएं । और कटिके नीचे सात समुद्रोंके जल वसन बनकर लहरा रहे हैं । भुजमूलोंमें अतल खाइयोंकी भ्रमकार-राशि भ्रंज रही है । उसका लाल फूलोका धनुष तनता ही जा रहा है, और उसकी मोहिनी पथ बनकर पंरोंको खींच रही है. . . . !

वसंत अपने आंचलसे, भ्रंजनानेके शरीरमें, जहां-तहां निकल आये रक्तको पोंछ रही थी । कि भ्रंजनाने एकाएक उसका हाथ पकड़कर धाम लिया और हसती हुई बोली—

“इस छविको मिटाओ नहीं जीजो, राहकी रेखा यही तो है ।—लो चलो, रुकनेका धीरज अब नहीं है । पुकार प्राणोंको ब्रीध रही है । विलंब न करो, मिलनकी लग्न-बेला टल जायेगी. . . . !”

“पर भ्रंजन, कहां चल रही हो ? यहां रास्ता जो नहीं दीख रहा है. . . . ?”

बिना उत्तर दिये ही भ्रंजना उठ बैठी और वसंतका हाथ पकड़ उसे खींचती हुई फिर बढ़ गई—उसी झंझाड़ोसे घिरी बनकी विजन वाटमें ।

दोपहरीका प्रसर सूर्य जब ठीक माथेपर तप रहा था, तब वे उस खर्जूर-वनको पारकर खुले आकाशके नीचे आ गईं । सामनेसे चली गई है वन्ध-नदीकी रेखा । रुपहली बालूकी स्निग्ध उपल-सेजमें, जलकी धारा लीन होती-सी लोट रही है । दूर-दूरतक सुषम धन-श्रीको चीरती

हुई, नाना भंग बनाती, कहीं बनके गहन घंक्रमें जाकर वह खो जाती है । आगे जाकर धारा पृथुल हो गई है, और वनच्छायासे कहीं श्याम, कहीं जामनी और कहीं पीली होती दीख पड़ती है । पुलिनोंमें लह-लहाती कासमें शरदकी श्री खिल-खिला रही है ।

रुक कर अजना बड़ी देर तक, दूर जहां नदी के अन्तिम भंग की रेखा खो गई है, दृष्टि गड़ाये रही । फिर वसतके गलेमे हाथ डालकर बोली—

“कैसी कोमल, उजली और स्निग्ध है यह पथकी रेखा, जीजी ! बनके इस आचलमें यह छपी है, पर कितने लोग इसे जानते हैं ? किस अज्ञात पर्वतकी बालिका है यह नदी ? अनेक विजनोकी जड़ीभूत हृदय-मैसे, जलकी इस धाराने अपना पथ बनाया है ।—और पीछे छोड़ गई है पथिकोंके लिये विश्रामकी मृदुल शय्या । अवरोध है, इसीसे तो मार्गका अनुरोध है । अवरोधको भेदकर ही वह खुलेगा । मार्गकी रेखाए पृथ्वीमें पहले हीसे खिंची हुई नहीं है । जीवनी-शक्ति सतत गतिमान है—मनुष्य चल रहा है कि मार्ग बनता गया है ! पहले कोई चला है, तमी वह बना है । आदि दिनसे वह नहीं था”

नदीकी धाराको पार कर, आगे जानेपर उन्हे सल्लकी लताके मडपोसे घिरी एक बन्ध-सरसी दीख पडी । उसके बीचके ऊमिल जलमे शरदके उजले बादलोका प्रतिबिम्ब पड रहा है, और तटोंमें घनी शीतल छाया है । लता-मंडपमें ह्यनियोका एक यूथ, सल्लकीकी गषमे मस्त होकर झूम रहा है । पास आनेपर दीखा, मामनेके तटकी एक शिलापर एक जरठ-जीर्ण भीलनी नहा रही है । सारे बाल उसके सफेद हो गये हैं । अपने काले शरीरपट्ट दोनो हाथोंसे मिट्टी मल-मलकर वह उसे स्वच्छ कर रही है ।

अजनाने कौतूहलसे उसे देखा, फिर हस आई और दोनों हाथ जोड़ उसे प्रणाम किया । भीलनीके मिट्टीमें भरे हाथ अधरमें उठे रह गये । वह नहाना भूलकर उस पार आश्चर्यसे देखती रह गई । उसकी पुरातन

गर्दन बर्गद-सी हिल उठी। इस जगलमें युग-युग उसने बिता दिये हैं, कई चमत्कार उसने देखे सुने हैं, पर रूपकी ऐसी माया कभी न देखी !

भजना हाथका सिरहाना बनाकर तटकी शाद्वल हरियालीपर खेत गई, और तुरत उसकी आस लग गई। वसंतको न सोये चैन है न बैठे। अपने अपनत्वको रख सकनेका बल उसमें नहीं है। बालककी तरह क्षण मात्रमें ही अभय होकर सो गई, इस विपदा-ग्रस्त, पागल लड़कीके चेहरेमें, धूम-फिरकर उसकी दृष्टि आ अटकती है। उसकी मन, वचन, कर्मकी शक्तिया इस लड़कीसे भिन्न होकर नहीं चल पा रही है। उसकी संज्ञाके केंद्रमें है भजना। एक मौन रुदनका ऋना उसकी आसोसे रह-रहकर ऋ रह है। भजनाकी सारी वेदना आकर उसकी आत्मामें पूजीभूत और सघन हो रही है। मीलनीको पाकर वसतकी जिज्ञासा तीव्र हो उठी, जो भी उसे देखकर भयसे वह काप-काप भाई। पर वनकी इस भयानक निर्जनतामें यह पहली ही मानवी उसे दीखी है, सो बरबस उसकी और एक आदिम आत्मीयताके भावसे वह खिंची चली गई। पास पहुँचकर उसने मीलनीको ध्यानसे देखा। बुढ़ियाके सैकड़ो झुर्रियोवाले मुखपर गुफ्रा-सी ऊंडी कोटरोंमें, मशालो-सी दो आसँ जल रही थीं। चट्टान-से उसके शरीरमें जहा-तहा झुलाडोसे सफ़ेद बाल उगे थे। वसतने हिम्मत करके उससे पूछा कि आगे जानेको सुगम रास्ता कहासे गया है ?

मीलनी पहले तो बड़ी देरतक, सिरसे पैरतक वसतको बड़े शीरसे देखती रही। फिर रहस्यके गुरु-गंभीर स्वरमें बोली—

“इधर आगे कोई रास्ता नहीं है। क्या इधर मौतके मुहमें जाना चाहती हो ? आगे मातंग-मालिनी नामकी बिकट बनी है। महाभयानक वैश्यों और/कूर जंतुभोका यह आवास है। मनुष्य इसमें जाकर कोई नहीं लौटा। पुरातनके दिनोंमें, मुना है, कई शूर नर निधियोंकी लोजमें इस बनीमें गये, पर लौटकर फिर वे कभी नहीं आये। भूलकर भी इस

राह मत जाना ! रास्ता नदीके उस तीरपर होकर है । अपनी कुशल चाहो तो उधर ही लौट आना ।”

इतना कहकर, वसंत और कुछ पूछे, इसके पहले ही भीलनी वहांसे चल दी । द्रुत पगसे चलती हुई सल्लकीके प्रतानोमें वह तिरोहित हो गई ।

थोड़ी ही देरमें अजनाकी जब नदी खुली, तो वह तुरत उठ बैठी । गतिकी एक अनिबंध हिल्लोलसे जैसे वह उछल पड़ी । बिना कुछ बोले ही वसतका हाथ खींचकर सामनेकी उस अरण्यामालाकी ओर बढ़ी । तब वसंतसे रहा न गया, झपटकर उसने अजनाको पीछे खींचा—

“नहीं अजनी... नहीं... नहीं... नहीं जाने दूगी इस बनीमें ।—आह मेरी छौना-सी अजन, यह क्या हो गया है” तुम्हे ? अबतक तेरी राह नहीं रोकी है—पर इस बनमें नहीं जाने दूगी । मनुष्यके लिये यह प्रदेश अगम्य और वजित है । इसमें जाकर जीवित फिर कोई नहीं आया । अभी तेरे सो जानेपर उस बूढ़ी भीलनीसे मुझे सब माखुस हुआ है ।”

कहकर उसने भीलनीसे जो कुछ जाना था वह सब बता दिया । अजना खिल-खिलाकर जोरसे अट्टहास कर उठी—बोली—

“मनुष्यके लिये अगम्य और वजित कहीं कुछ नहीं है, जीजी ! इन्ही सिध्यात्वोके जालोको तो तोड़ना है । अभी-अभी मैंने सपना देखा है, जीजी, इसी अरण्यको पारकर हमें अपना आवास मिलेगा । इसी अटवीके अघकार में पथकी रेखा मैंने स्पष्ट प्रकाशित देखी है—। राह निश्चित वही है, इसमें राह-रत्ती संदेह नहीं है ।—देर हो जायगी जीजी, मुझे मत रोको...”

कहकर अजनाने एक प्रबल वेगके झटकेसे अपनेको वसंतसे छुड़ा लिया और आगे बढ़ गई । झपटकर वसंतने आगे जा, अजनाकी राह रोक ली, और भूमिपर गिर पड़ी । उसके पैरोंसे लिपटकर चारों

धोरसे उन्हें अपनी भुजाओंमें दृढ़तासे कस लिया और फफक-फफककर रोने लगी। खून के ही उद्विग्न स्वर में बोली—

“नहीं जाने दूँगी हगिज नहीं जाने दूँगी ओह भंजनी मेरी फूल-सी बच्ची—तुम्हें क्या हो गया है यह ? ऐसी भयानक—ऐसी प्रचंड हो उठी है तू ? तेरी सारी हठोंके साथ चली हूँ, पर यह नहीं होने दुगो। देखती आखी कालकी डाढ़ोंमें तुम्हें नहीं जाने दूँगी। और फिर भी तू नहीं मानेगी तो प्राण दे दूँगी। फिर अपनी जीजीके शवपर पैर रखकर जहा चाहे चलो जाना।”

भजनाके रोम-रोममें वेगकी एक बिजली-सी खेल रही है।—पर वसंतकी बात सुनकर वह दुर्दाम लडकी जैसे एक बारगी ही हत-शस्त्र-सी हो गई। घुसे वह नीचे बैठ गई और अपनी जीजीको उठाया। फिर आप उसकी गोदमें सिर रखकर रो आई और आसुओंसे उमड़ती आँखोंसे वसंतके मुखको मौन-मौन ही बहुत देरतक ताकती रही। फिर अनुरोध कर उठी—

“क्षमा करना जीजी, अपने पापोंके इस अतलांत नरकमें बसीट लाई हूँ मैं तुम्हें—! बराबर तुमपर अत्याचार ही करती जा रही हूँ। घोर स्वाभिनी हूँ, अपने ही मोहमें अंधी होकर मैं तुम्हें रसातलमें खींच रही हूँ, जीजी। पर आह जीजी, मेरे प्राण मेरे वक्षमें नहीं हैं यह कौन है मेरे भीतर जो करोडों सूर्योंके खपर चढ़कर विद्युत्के वेगसे चला आ रहा है प्राणोंको यह दिन-रात खींच रहा है इसी अरुण्य-मालामे होकर जायेगा इसका रथ ! तुम कुछ करके मुझे रोक सको तो रोक लो . . . पर रुकना मेरे बसका नहीं है ! रुककर जैसे रह नहीं सकूँगी . . . ! तुम जानो, जीजी”

कहकर भजना चुप हो गई। उसकी मुदी आँखोंसे आंसू अविश्राम ऋर रहे थे। देखते-देखते भजनाके उस मुखपर एक विषम वेदना झलक उठी। वक्ष और पेट तीव्र श्वासके वेगसे हिलने लगे। वसंतने देखा

और भीतर ही भीतर गुन लिया : अजनाको बड़ा ही कठिन दोहेला (गर्मिणी स्त्रीकी वह विचित्र साध, जिसकी पूति अनिवार्य हो जाती है) पड़ा है। निश्चय ही इस साधकी पूतिके बिना इसके जीवनकी रक्षा संभव नहीं है। नहीं जाने दूंगी तब भी यह प्राण त्याग देगी, और जाने दूगी तो जो भाग्यका लिखा है, वही हो रहेगा। जाने कौन महाहृतभागी जीव इसके गर्भमें आया है, जो आप भी ऐसे दारुण कष्ट भेल रहा है, और अपनी जनेताके भी प्राण लेकर ही जो मनो जन्म धारण करेगा। और अजनासे अलग हटाकर, अपने ही लिये अपने जीवनकी रक्षाका विचार करनेकी स्थिति तो अब बहुत पीछे छूट गई थी। नये सिरसे आज उसे अपने बारेमें कुछ भी सोचना नहीं है। भीतर उसे लगा कि जैसे वह सारा घुमडता रुदन एकबारगी ही शांत हो गया है। आप स्वस्थ होकर थोड़े जल और मिट्टीके उपचारसे उसने अजनाको भी स्वस्थ कर लिया। फिर हसती हुई बोली—

“जहा तेरी इच्छा हो वही चल, अजन २ भगवान मंगलमय है। उनकी शरणमें रक्षा अवश्य होगी।”

× × × यह मातंग-मालिनी नामकी अटवी, पृथ्वीके पुरातन महावनोमेसे एक है, जो अपनी अगमताके लिये—आदिकालसे प्रसिद्ध है। आस-पासके प्रदेशोंमें इस बनीके बारेमें परपरासे चली आई अनेक संत-कथाए प्रचलित है। कहते हैं इसकी तर्होंमें अनेक अकल्पनीय अद्वि-मिद्धि देनेवाले रत्नोके कोष, महामृत्युकी आतक-छाया तले दिवा-रात्रि दीपित है। इसमें पाताल-स्पर्शिनी वापिकाए हैं, जिनसे निकलकर पृथ्वीके आदिम अजगर, वनस्पतियोंकी निबिड़ गंधमें मत्त होकर लोटने रहते हैं। अनेक विजेता, विद्याधर, किन्नर-गंधर्व, अपने बल-वीर्य और विद्याधोपर गवित हो, निधिया पानेकी कामना लेकर इस वनमें घुसे और लौटकर नहीं आये !

अजना और वसंतने अपने नामशेष, रक्तभरे आंचलको भूषिपर

बिद्धाकर, मृत्युजयी जिनको—साष्टांग प्रणाम किया। उठते हुए भ्रंजनाने पाया कि टूटकर भाये हुए नक्षत्र-सा एक पखी उसके दायें कंधेपर आ बैठा है। स्थिर ज्वालाशो-सा वह जगमगा रहा है—देखकर भाखें बुधिवाती हैं। भ्रजना सिरसे पैरतक थर-थरा भाई और सहसकर मुंह फेर लिया। पक्षी उड़कर उसी अरण्या-बीथोंके भीतर, एक ऊंची शाखापर जा बैठा। भ्रजनामे कप और उल्लासकी हिलोरे दौड़ने लगी। उसका सारा शरीर एक अपूर्व रोमाञ्चसे सिहर उठा। अनायास भ्रजना, उस अनल-पंखीको पकड़नेके लिये उस बन-बीथीमे लपक पड़ी, और उसके ठीक पीछे ही दौड़ पड़ी बसत। उनके देखते-देखते दूर-दूर उड़ता हुआ वह पंखी, उस बनके अंतरालमे जाने कहा अलोप हो गया।—और उस महाकातारमे बेतहाशा दौड़ती हुई वे उमे खोजने लगी।—

... ज्यों-ज्यों वे दोनों भागे बढ रही हैं, अघेरा निबिड़तर होता जाता है।—देखते-देखते आकाश खो गया है, तल असूक्त हो रहा है। पग-पगपर भूमि विषम-तर हो रही है। भाड-भलाड़ोमे भालोके फलोसे तीक्ष्ण पत्त और काटे चारो ओरसे देहमे बिंध रहे हैं। पाताल-जलोसे सिंचित सहस्रावधि वर्षोंके पृथ्वीके आदिम वृक्ष, वृहदाकार और उत्तुग होकर आकाशतक चले गये हैं। उनके विपुल पल्लव-परिच्छदमे सूर्यकी किरणका प्रवेश नहीं है। तमसाके इस साम्राज्यमे दिन और रातका भेद लुप्त हो गया है। समयका यहा कोई परिमाण नहीं, अनुभव भी नहीं। प्रकाड तमिस्राकी गुफाए दोनो ओर खुलती जाती हैं। पृथ्वी और वनस्पतियोकी अननुभूत शीतल मधमें भ्रजना और वसंतकी बहिष्चेतना खो गई है। केवल अतश्चेतनकी धाराएं अपने आपमे ही प्रकाशित, इस अमेद्यतामे बही जा रही है। आदिकालके पुजीभूत अन्नकारकी राशियां चारो ओर विचित्र आकृतिया धारणकर नाच रही हैं। भ्रंजनाको दीक्षा, आत्माके अनत स्तरोमें छुपे नाना अप्रकट पाप और तृष्णाए यहा नग्न होकर अपनी लीला विस्रा रहे हैं। पर्वताकार तमकी अन्न लहरें बनकर

बे आते हैं, और आत्मापर रह-रहकर आक्रमण क्रूर रहे हैं। . . . और तब भीतर अंजनाको एक झलक-सी दीख जाती : दीखता कि वह करोडो सूर्योकि रथपर बैठा युवा एक कोमल भ्रूमंग मात्रमें उन्हें विदीर्णकर, अपना रथ अरोक दौड़ाये जा रहा है। उसकी मुस्कराहट पथपर, पैरोंके संमुख प्रकाशकी एक रेखा-सी खींच देती है।

. . . चलते-चलते अंजना और वसंतको अकस्मात् अनुभव हुआ, कि पैरोंके नीचेसे तीक्ष्ण पत्थरों और कांटोसे भरी विषम भूमि शायब हो गई है। एक अगाध और सुचिक्कण कोमलतामें पैर फिसल रहे हैं। त्वचाकी एक ऊष्म मांसलतामें जैसे बे घसी जा रही है। रलमलाकर वह रेशमीन स्निग्धता शरीरमें लहरा जाती है। भीतर जैसे एक उल्का-सी कौंध उठी और उसके प्रकाशमें अंजना और वसंतको दीखा—प्रचंड अजगरीकी मंडलाकार राशिया उनके पैरों के नीचे सरसरा रही हैं। चारो ओर उड़ते हुए नाग-नागिनोके जोडे, रह-रहकर देहमें लिपटजाते हैं और फिर उड़ जाते हैं। आस-पास दृष्टि जाती है—उन तबिसकी गुफाओंमें विचित्र जंतुओं और भयावने पशुओंके झुंड चीत्कारें करते हुए संघर्ष मचा रहे हैं। उन्हींके बीच उन्हीं ऐसी मनुष्याकृतियां भी दीखी जिनके बड़े-बड़े विकराल दांत मुहसे बाहर निकले हुए हैं, माथेपर उनके त्रिशूलसे तीखें सींग हैं और अतहीन कवायमें प्रमत्त वे दिन-रात एक दूसरेसे भिड़िया लड़ रहे हैं।

कि अचानक पृथ्वी मे से एक सनसनाती हुई फुंकार-सी उठी, और अगले ही क्षण स्फूर्त विषकी नीली लहरोंका लोक चारो ओर फैल गया। सहस्रों फणोंवाले मणिधर भुजग भूगर्भसे निकलकर चारो ओर नृत्य कर उठे। उनके मस्तकपर और उनकी कुंडलियोंमें, अद्भुत नीली, पीली और हरी ज्वालाओंसे झगर-झगर करते मणियोंके पुंज झलमला रहे हैं। उनकी लीमेंसे निकलकर नाना इच्छाओंकी पूरक विभूतियां, अप्रतिम रूपसी परियोंके रूप धारणकर एकमें अनंत होती हुई, अंजना और वसंतके

पैरोंमें धाकर लोट रही हैं; नाना भंगोंमें अनुनय-अनुरोधका नृत्य रचती वे अपनेको निवेदन कर रही हैं। पर उन दोनों बहनोंमें नहीं जाग रही हैं कोई कामना, कोई उत्कंठा। बस वे तो विस्मय और जिज्ञासासे भरी मुग्ध और विभोर ताकती रह गई हैं।

...तभी एक तीव्र सुगंधसे भरी वाष्पका कोहरा चारों ओर छा गया। अंजना और वसंतके श्वास अवरुद्ध होने लगे, एक-दूसरेसे चिपटकर बिल-बिलाती हुईं वे भागे भाग चलीं। चलते-चलते कुछ ही दूर जाकर उन्होंने पाया कि भागे का वन-प्रदेश अभेद्य हो पडा है। जिन ओर भी वे जाती हैं वृक्षोंके तनोसे सिर उनके टकरा जाते हैं—और कटीले झाड़-झंवाड़ोंकी अवरुद्धतामें देह छिल-छिल जाती है। थोड़ी ही देरमें सारे वन-प्रदेशकी स्तब्धता एक सरसराहटसे भर गई। चारों ओरसे भूकंपी पद-संचारके धमाके सुनाई पडने लगे। दोनों बहनोंकी आंखोंमें फिर एक बिजली-सी कौंध गई। उसके प्रकाशमें दीखा कि जहांतक दृष्टि जाती है सूचीभेद्य शाला और पल्लव-जालोंका प्राचीर-सा खडा है। इस क्षण वह सारी अटवी जैसे एक बबडरके बेगसे हहरा उठी है। और इतने हीमें भास-पाससे गुरति हुए और लोमहर्षी गर्जन करते हुए कुछ बड़े ही भीषण और पृथुलकाय हिल पधु चारों ओरसे ऋपट पड़े। उनके प्रचंड शरीरोकी कशम-कशमें दबकर दोनों बहने एक-दूसरेसे चिपटकर चिल्ला उठी। तभी लप-लप करती उनकी विकराल खानें और उनकी डाढ़ें फैलकर उन्हें लीलनेको आती-सी दीख पडी। उनकी आंसे अंगारो-सी दहकती हुई अधिकाधिक प्रखर हो उठती हैं।

कि एक-एक दूरतक फैले इन पशुओंके विशाल भुंडके बीच अंजनाको दीख पडा वही युवा रभी, जो कौतुककी हंसी हसता हुआ पास बुला रहा है। एक मधुर भाषिक लज्जासे पसीजकर अंजना निगडित हो रही। जाने क्या लीलाकी तरंग उसे भाई कि बड़ी ही स्नेह-स्निग्ध और तरल वात्सल्यकी आंखोंसे अंजना उन पशुओंको देख उठी। लीलनेको आती

हुई उन डाढ़ोंके समुल उसने बड़े ही विनीत आत्म-दानके भंगमें अपनेको अर्पित कर दिया, कि चाहो तो लील जाओ, तुम्हारी ही हूँ . . . ! क्षण मात्रमें वे ज्वलित आंखें, वे डाढ़ें वह गर्जन सभी कुछ अलोप हो गया । अजना और वसतको अनुभव हुआ कि केवल बहुतसी जिह्वाओंके ऊष्म और शीले चुबन उनके पैरोंको दुलरा रहे हैं ।

. . . सब कुछ शांत हो गया है, फिर वे अपने मार्गपर आगे बढ़ चली हैं । आस-पास कहीं वनस्पतियोंके घने और जटिल जालोंमें दिव्य शोधियोंका शीतल, मधुर प्रकाश भल-भलाता-सा दीख जाता है । तो कहीं पैरो तले पृथ्वीके निगूढ़ विचरोमें स्वर्ण और चादीकी रज बिछी दोखती है, और उनपर पड़े दीखते हैं वर्ण-वर्ण विचित्र रत्न, जिनमें सतरगी प्रभाकी तरंगे निरतर उठ-उठकर लीन हो रही हैं । अजना और वसतको प्रतीत हुआ कि आत्मामें सोई जन्म-जन्मकी कामनाए अगडाई भरकर जाग उठी है । और कुछ ही क्षणोंमें उन्होंने पाया कि अपनी विविध रूपिणी इच्छाओंके सारे फल एकबारगी ही पाकर वे निहाल हो गई हैं । अर्णक उन्होंने अनुभव किया जैसे सारे भय, पीडा और चिंताए आत्मासे पीले पत्तोंकी तरह झरकर उन रत्नोंकी शीतल तरंगोंमें डूब गये हैं । एक अपूर्व अतीन्द्रिय आनन्दकी गभीरतामें डूबी दोनों बहने आगे बढ़ती गई ।

× × × एकाएक उन्हें धुधलासा उजाला दीखा । वनके शाखा-जाल प्रत्यक्ष होने लगे । थोड़ी दूर और चलनेपर सामने मानो पृथ्वीका तट दीख पडा, और उसके आगे फैला है आकाशका नील और निश्चिह्न शून्य । उस शून्यमें दूरसे आता हुआ एक महाघोष सुनाई पडा । ज्यो-ज्या वे आगे बढ़ रही हैं वह महारव अपने प्रवाहमें टूटकर अनेक ध्वनियों में बिलरता जा रहा है । पैर त्वरासे उस ओर खिंचते जा रहे हैं—

चलकर उस छोरपर जब वे दोनों पहुंची, तो उन्होंने अपनेको एक अतलांत खाईके किनारेपर खड़ा पाया । उत्तुंग पर्वत-मालाओंके बीच

महाकालकी डाढ़-सी यह खाई योजनों के विस्तारमें फैली है। सामने पर्वतके सर्वोच्च शिखर-देशकी बनालीमेंसे घहराकर आता हुआ एक झरना, सहस्रों धाराओंमें बिखरकर, गगन-भेदी घोष करता हुआ खाईमें गिर रहा है। उसपरसे उड़ते हुए जल-सीकरोके कुहासेमें उड़-उड़कर फेन, वातावरणको आर्द्र और धवल कर रहे हैं। अस्तगामी सूर्यकी लाल किरणें, दूर-दूरतक चली गई हरित-श्याम शैलमालाओंके शिखरोंमें शेष रह गई है। घाटियोंमें सायाह्नकी नीली छायाएँ घनी हो रही हैं। दूर खाईके आर-पार उड़े जाते पक्षियोंके पक्षोपर दिनने अपनी बिदाकी स्वर्ण-लिपि धाक दी है।

उस अपरिमेय विराटताके महाद्वारके समुख भ्रंजना अपनी लघुतामें सिमट कर मानो एक बिंदु मात्र शेष रह गई ! . . . पर अपने भीतर एक संपूर्ण महानतामें वह उद्भासित हो उठी। उसने पाया कि प्रकृतिके इस अखंड चराचर साम्राज्यकी वही अकेली साम्राज्ञी है। उसकी इच्छाके एक इंगितपर ये उत्स फूट पड़े हैं, उसकी उमंगोपर ये निर्भर और नदियां ताल दे रही हैं। उसके भ्रू-संचालनपर ये तुंग पर्वत उठ खड़े हुए हैं और आकाशकी थाह ले रहे हैं। एक अदम्य आत्म-विश्वाससे भरकर उसने पास खड़ी वसंतको देखा। भयसे थरती हुई वसंत मानो सफेद हो उठी थी। मृत्युके मुंहसे निकलकर अभी आई थी कि फिर यह दूसरा काल सामने फैला है। यहांसे लौटकर जानेको और कोई दूसरा रास्ता नहीं है, और न यहीं विरामकी सुरक्षा और सुगमताका आश्वासन है। हाय रे दुर्देव . . . !

एक लीलायित भगसे भीहें नचाकर हंसती हुई भ्रंजना बोली—

“घबराओ नहीं जीजी, वे देखी नीचे जो गुफाएं दीख रही हैं, वही होगा हमारा आवास। आओ, रास्ता बहुत सुगम है, तुम आखें मीच लो !”

कहते हुए भ्रंजनाने वसंतको छातीसे चिपका लिया। वह स्वयं नहीं जान रही है कि नीचे उतरनेका रास्ता कहां है और कैसा है। उस बीहड़

विभीषिकामे कही कोई रास्तेका चिह्न नहीं है। अंजना तो बस इतना भर जानती है कि उन नीचेकी गुफाओमें होगा उनका आवास, और वहा पहुंचना उनका अनिवार्य है। भयसे धर-धराती वमतको सीनेसे चिपकाये, उस कगारके ठोक किनारेसे एक बहुत ही सकीर्ण और छतरनाक राहपर वह चल पडी। कुछ दूर चलकर, झाडियोमें घुस उसने चट्टानोका एक रास्ता पकडा। और एकाएक वृक्षोकी वीथियोमेसे उसे दीखा—जैसे किसीने खाईके तलतक बड़ी ही सुगम, प्रकृत सीढ़िया-सी बना दी है, जिनपर ऊपर से भर-भर कर नाग और तिलक वृक्षों की मजरिया बिछ गई है और लवग-लताओकी कुसुम-केसर फैली है। चकित होकर अंजना ने वसतसे कहा—

“देखो न जीजी, हमारे पथमे फूलोंकी सीढिया बिछ गई है !”

चौककर वसतने देखा तो पलक मारतेमे पाया, जैसे स्वर्गके पटल सामने फैले है। सुन्न और आश्चर्यसे भरकर वह पुलक उठी, जैसे एक नये ही लोकमे जन्म पा गई है। गलबाही डालकर दोनो बहने बडे सुन्नसे नीचे उतर आईं।

निर्भरके फेनच्छाय कुडमेसे गुरु-गभीर नाद करती हुई पार्वत्य मरिता उफन रही है। तट-वर्ती काननकी गुफित निबिड़तामे होकर दूरतक नदीका प्रवाह चला गया है। राहमे पडनेवाले सैकडो ऊचे-नीचे पाषाण गह्वरोमे वह महा-घोष खड-खड होता सुन पडता है।

चट्टानोकी विषम भूमि कटितक ऊचे गुल्मोसे पटी हुई है। उन्हीमे होकर जल-सीकरोके कुहासेको चीरती हुई दोनो बहने आगे बढी। कुछ दूर चलनेपर भरनेके दक्षिण ओर वह गुफा दीखी, जिसे ऊपरसे अजनाने चीन्हा था। गुहाके द्वारमें जो दृष्टि पडी तो पलक थमे ही रह गये . . .

. . . एक शिलातलपर पत्यकासन धारण किये, एक दिगबर योगी समाधिमे भेरु-अचल हैं। बालक-सी निर्दोष मुल्ल-मुद्रा परम शात है। ओठोंपर निरवच्छिन्न आनन्दकी मुस्कान दीपित है। द्वासोच्छ्वास निश्चल

हैं। नासिकाके अग्रभागपर दृष्टि स्थिर है। मस्तकके पीछे उद्भासित प्रभा-मंडलमें, गुफाके पाषाणोंमें छुपे रत्न प्रकाशित हो उठे हैं। कुछ ऐसा आभास होता है जैसे ऋद्धियोंके ज्योति-पुंज, रह-रहकर मुनि के बाल-शरीरमेंसे तरंगोंकी तरह उठ रहे हैं।

अजना और वसंतको प्रतीत हुआ कि जैसे उस दर्शन मात्रमे भव-भवके दुःख विस्मरण हो गये हैं। दोनों बालाओंके अग-अगमें सँकड़ो क्षतोसे रक्त बह रहे हैं। उन शिरीष-कोमल देहोपर लज्जा ढाकनेको मात्र एक तार-तार बसन शेष रह गया है। जटा-जूट बिखरे केश पत्तो, काटों और वन्य-फूलोसे भरे हैं। साश्रुनयन, विनत मस्तक कुछ क्षण बे खड़ी रह गई। फिर बे मानो असज्ज होकर उस शिला-तलपर मुनिके चरणोंमें आ पड़ी—और फूट-फूटकर रोने लगी।

सतप्त मानवियोंकी आर्त्त पुकारसे मुनिकी समाधि भंग हुई। ब्रह्म-तेज केंद्रसे बिखरकर—सर्वोन्मुख हो गया। निखिल लोककी वेदनासे मुनिका आत्मा सवेदित हो उठा। श्वासीच्छ्वास मुक्त हो गया। समताकी वह ध्रुव दृष्टि, एक प्रोज्ज्वल, प्रवाही शातिसे भरकर खुल उठी। मुनिने प्रबोधनका हाथ उठाकर मेघ-मद्र स्वरमे कहा—

“शान पुत्रियो, शान, धर्म-लाभ, कल्याणमस्तु।” दोनों बहनोने अनुभव किया कि जैसे अमृतकी एक धारा-नी उनपर बरस पड़ी है। सारे ताप-क्लेश, पीडाए, आघात एकबारगी ही इन चरणोंमें निर्वा-पित हो गये हैं।

तब वसंत उठी और दोनों हाथ जोड़ सकृण कठसे आवेदन किया—

“हे योगीश्वर, हे कल्याण-रूप, हे प्राणिमात्र मात्रके अकारण बधु, हम तुम्हारी शरण हैं। रक्षा करो, त्राण करो नाथ। मनुष्यकी जगतीमें हमारे लिये स्थान नहीं है। मैरी यह बहन गर्भिणी है। विध्या कलक लगाकर श्वसुर-गृह और पितृ-गृहसे ठुकरा दी गई है। इसके सकटोका पार नहीं है। इसका त्रास अब मुझसे नहीं सहा जाता है, प्रभो! मौतके

मुंहमें भी हम अभागिनोंको स्थान नहीं मिला । इस आत्मघातक यंत्रणासे हमें मुक्त करो, देव !—और यह भी बताओ भगवन् कि इसके गर्भमें ऐसा कौन पापी जीव आया है, जिसके कारण इसे ऐसे घोर उपसर्ग हो रहे है ?'

मुनि अवधि-ज्ञानी थे और चारण-ऋद्धिके स्वामी थे । अर्ध निर्मालित दृष्टिमें मुनिने अवधि बांधी और मुस्कराकर वत्सल कठसे बोले—

“कल्याणी, शोक न करो । महेंद्रपुरकी—राजकुमारी अंजना लोककी सतियोमें शिरोमणि है ! विश्वकी किसी भी शक्तिके समुख, अजना त्राण और दयाकी भिखारिणी नहीं हो सकती । पूर्व संचित पापोंकी तीव्र ज्वालाओंने चारो ओरसे उसे आक्रांत कर लिया है । पर उनके बीच भी निर्वेद और अजर शांति धरकर वह चल रही है । और इसके गर्भका जीव पापी नहीं, वह अप्रतिम पुण्यका स्वामी, लोकका शलाका—पुरुष होगा । वह ब्रह्म-तेजका अधिकारी होगा । काम-कुमारका भुवन-मोहन रूप लेकर वह पृथ्वीपर जन्म धारण करेगा । वह असंबर्वाय बाहु-बलि होकर समस्त लोकका हृदय जीतेगा । देवो, इद्रो और अहमीद्रोसे भी वह अजेय होगा । विश्वकी सारी विभूतियोंका प्रभोक्ता होकर भी, एक दिन उन्हें ठुकराकर वह वनकी राह पकड़ेगा । इस जन्मके बाद वह जन्म धारण नहीं करेगा—इसी देहको त्यागकर वह अविनाशी पदका प्रभु होगा—अस्तु !”

वसतने फिर जिज्ञासा की—

“ऐसे प्रबल पुण्यका अधिकारी होकर वह जीव अपने गर्भ-कालमें अपनी माको ऐसे दारुण कष्ट देकर, आप भी ऐसी यातना क्यों भेल रहा है, भगवन् ?”

“कर्मोंकी लीला विचित्र है, देवि ! अपने विगतकी दुर्धर्म कर्म-शृंखलाओसे वह जीव भी तो बधा है । पर इस बार वह उन्हें छिन्न करनेका बल लेकर आया है । इसीसे उपसर्गोंसे खेलते चलना उसका स्वभाव

हो गया है। महानाशकी छायामें चलकर अपनी अविनश्वरताको वह सिद्ध कर रहा है, वत्से !—कल्याणमस्तु !”

कहकर योगीने फिर प्रबोधनका हाथ उठा दिया, और अपने आसनसे चलायमान हुए। भजना बाहरसे नितांत अचेत-सी होकर भूमिपर प्रणत थी। पर अपनी भीतरी चिन्मयतामें इस क्षण वह योगीकी आत्माके साथ तदाकार हो गई थी। योगी जब गमनको उद्यत हुए तो भजनाको एक आघात-सा लगा। आग बढ़कर उसने गमनोद्यत योगीके चरण पकड़ लिये और आंसूभरे कंठसे विनती कर उठी—

“देव, शरणागता अनाधिनीको—इस विजनमें यो अकेली न छोड़ जाओ। . . . अब धीरज टूट रहा है, प्रभो ! . . . मैं बहुत एकाकिनी हुई जा रही हूँ . . . मुझे बल दो, प्रभो, मुझे शरण दो, मुझे अभय दो !”

योगी फिर मुस्करा आये और उसी अप्रतिम वात्सल्यके स्वरमें बोले—

“भजनी, समर्थ होकर कातर होना तुझे नहीं शोभता। सब कुछ जानकर, तू मोहके वश हो रही है ? शरण, लोकमें किसीको किसीकी नहीं है। आत्मामें लोक समाया है, फिर एकाकीपनकी वेदना क्यों ? इसलिये कि लोकके साथ हम पूर्ण एकात्म्य नहीं पा सके हैं। उसीको पानेके लिये आत्मामें यह जिज्ञासा, मुमुक्षा और व्यथा है। उसी प्राप्तिका विराट द्वार है यह विजन। एकाकीपनकी इसी उत्कृष्ट वेदनामेंसे मिलेगी, वह परम एकाकारकी चिर शांति। उपसर्ग, कष्ट, बाधाएँ जो भी आये, अविचल उनमें चली चलो। यह तुम्हारी जय-यात्रा है—अंतिम विजय निश्चित तुम्हारी ही है। पर द्वार तो पार करने ही होंगे, परीक्षा तो देनी ही होगी। रक्षा और त्राण अपनेसे बाहर मत खोजो, वह अपने ही भीतर मिलेगा !—कल्याणमस्तु !”

कहकर मुनि निमिष-मात्रमें आकाश-मार्गसे गमन कर गये। आसन्न

रात्रिके घिरते अबेरेको चीरती हुई प्रकाशकी एक रेखा बनातरको उजाला कर गई। दोनों बहनोने भीतर अपनेको प्रकृतिस्थ और स्वस्थ पाया। मुनिकी समाधिसे पावन उस भूमिकी धूल लेकर उन्होंने माथेपर चढ़ाई और उस गुफाको अपना आवास बनाया। उन्होंने पाया कि अपनी मोर-पिच्छिका और कमडलु मुनि वही छोड़ गये हैं, मानो बिना कहे रक्षाका कवच छोड़ गये हैं। दोनों बहनें अपने आपमें मीन सुख और आशवासनसे मग्न हो रही। बसतने पिच्छिकासे गुहाकी कुछ भूमि बुहारकर स्वच्छ कर ली। फिर आस-पाससे कुछ तृण-पात तोड़कर उसने अजनाके और अपने लिये शय्या बिछा ली। तदनंतर कमडलु ले नदीके प्रवाहपर चली गई। स्वयं मुह-हाथ धो जल पिया और अजनाके लिये कमडलुमें जल भर लाई।

दोनों बहनें निवृत्त होकर जब थकी-हारी अपनी तृण-शय्यापर लेट गईं, तब रात्रिका अधेरा चारो ओर घना हो गया था। शून्यमें साय-साय करता पवन रह-रहकर बह जाता है। जलकाही एक प्रच्छन्न अश्रिराम-रव उस निर्जनतामें व्याप्त है, अन्य सारी ध्वनिया उसीमें समाहित हो गई है। रह-रहकर कभी कोई जल-चर विचित्र तीखा स्वर कर उठता है। दूर-दूरसे आती स्यालोकी पुकारें उस विजनको और भी भयानक कर देती है। अनागत उपसर्गोंकी अशुभ आशका पल-पल मनको थरी देती है। साय-साय करते ध्वातमें अनेक विकराल आकृतिया उठ-उठकर मनमें नाना विकल्प जगाती हैं। किसी अपूर्व आविर्भावका भाव चारों ओरके सघन शून्यमें रह-रहकर भर उठता है।

पचमीका चद्रमा दूर पर्वत-शिखरके गुल्मोंमेंसे उग रहा है। अजनाको जैसे उसने मुस्कराकर टोक दिया—मानो कह रहा हो—क्या मुझे भूल गईं? अच्छी तो हो न? बडा वक्र और खतर-नाक रास्ता चुना है तुमने—और उसीपर मुझे भी भेजा है—! विश्वास रखना उस राहसे च्युत नहीं हुआ हूँ—जब तुम्हारी कामना-

की जय पा लूंगा, तभी लौटूंगा तुम्हारे पास—अभी ठहरना नहीं है . . . ।’ फिर अंजनाने आकाशपर दृष्टि डाली : आगे-आगे योग-तारा ऊर्जस्व गतिसे ऊपर भागी जा रही थी, और पीछे उसे पकड़ पानेको बकिम चद्र दौड़ रहा था !—विरहकी शूल-शय्या फूलोंसे भर उठी । अंजनाने सुखसे विह्वल हो, बसतको पास खींच, छातीसे दाब-दाब लिया । उस परम मिलनके सुखमें वह तल्लीन हो गई, जिसमें विच्छेद कभी होता ही नहीं है । और जाने कब दोनो बहनें गहरी नीदमें अचेत हो गईं ।

× × × सवेरेकी ब्राह्म-बेलामे अंजना फिर प्रभात-पछीका पहला गान सुनकर जाग उठी । कमडलुमेसे थोडा जल लेकर स्वच्छ हो ली और आत्म-ध्यानमें निमग्न हो गई । भरनेका अखड घोष भीतरकी प्राण-धाराका अनहद नाद हो गया । चिर दिनकी पाषाण-शृंखलाओंको तोड़कर चला आ रहा है वह आलोक-गुरुष,—अरोक और अनिरुद्ध । इस जल-प्रवाहका निर्मल चीर वह पहने है, फेनिल, हलका और उज्ज्वल . . . ।

ऊषाकी पहली स्वर्णाभामे नहाकर प्रकृति मधुर हो उठी । शैल-घाटिया पछियोंके कल-गानसे मुखरित हो गई । भरनेकी चूडापर स्वर्ण-किरीट और मणियोंकी राशिया लुटने लगी ।

अंजनाने भूमिपर आनत हो चारो दिशाओंमें नमस्कार किया और धीरे गतिसे चलकर, प्रवाहकी एक ऊंची शिलापर जा बैठी । मन ही मन मुदित हो वह कह रही थी—‘ . . . यही है तुम्हारा राज-मथ ? इस अगम निर्जनमें, जहा मनुष्यके पद-सचारका कोई चिह्न नहीं, फैली है तुम्हारी सीला-भूमि ?—ओ कौतुकी, विचित्र है तुम्हारा इद्र-जाल ! ऊपरके शून्यमें महाकालका आतक अपनी बाहें पसारे है; वहां से इन खाइयोमें भाकते प्राण काप उठते हैं । और भीतर है यह देव-रम्य कल्प-काननकी मोहन-माया ! चारो ओर चल रहा है दिन-रात कूसु-मोत्सव । पहली ही बार आज तुम्हारे असली रूपको जान सकी

हूँ, ओ मायावी !—दु.खोंकी विभीषिकाओंमें तुम पुकार रहे हो, मेरे सुदर !—और हम तुम्हें क्षणिक सुखोके छपावरणोंमें खोज रहे हैं ?'

. . . . वसंतको चिंता थी घर बसानेकी । सबसे पहले वह भ्रजनाके लिये पान-भोजनका आयोजन किया चाहती है । अपार फैली है यहा प्रकृतिकी दाक्षिण्यमयी गोद । रसाने अपने भीतरके रसको यहां अक्षत धारासे दान किया है । पर्वतके ढालो और तटियोमे अनेक वन्य-फलोके भारसे वृक्ष लदे हैं । चारों ओर वहा रसवंती चू रही है । घूमती हुई वसंत वही पहुंच गई । ताड और भोज-वृक्षके बड़े-बड़े पत्तोंमें वह यथा-वश्यक फल भर लाई । अशोककी एक-दो डाले लाकर उसने गुहा-द्वारके आस-पास मगल-चिह्नके रूपमे सजा दी । वन-जताओ और फूलोंसे भ्रजनाकी शय्याको और भी सुखद और सुकोमल बना दिया । दूर-दूरकी घाटियोमे खोज-झूडकर, विशद तनोंवाले वृक्षोंकी चिकनी और अपेक्षाकृत मुलायम छाले वह उतार लाई । आजसे यही होंगे उनके वस्त्र । गुफामे लौटकर जब भीतरकी सारी व्यवस्था उसम कर ली, तब छाले लेकर वह प्रवाहपर जा पहुंची और भ्रजनाको पुकारा । एक स्थलपर जहा धारा जरा सम थी, एक स्निग्ध शिलापर भ्रजनाको बिठाकर वह उसे स्नान कराने लगी । शीत-ऋतुका सवेरा काफ़ी ठंडा था, पर धाराका जल ऊष्म और सुगंधित था । बहुत-सा जल एक बार भ्रजनाके शरीरपर डालकर, वसंत बहुत ही सावधानीसे क्षतोपर लगे गाढ़े और रूखे रक्तको, डर-डरकर, एक-एककर, धोने लगी । हसकर भ्रजना बोली—

“डरती हो जीजी, हूँ . . . ऐसे कही स्नान होगा । यह राज-मन्दिर का स्नानगृह नहीं है, जीजी, जहा सयत्न और सायास क्षरीरका मार्जन किया जाता है । यह तो प्रवाहकी—सर्व कलुष-हारिणी मुक्त धारा है, जो अनायास देह और देहीको निर्मल कर देती है । . . . हा, जान रही हूँ, तुम क्षतोके छिल जानेके भयसे डर-डरकर उगलिया चला रही

हो; पर किस कठोरतासे यह शरीर छिलना बाक्री रहा है, जो तुम्हारी अगुलियोसे इसके क्षत दुख जायेंगे !”

कहकर अजना, वसतका हाथ खीच धारामें उतर गई। वक्षतक गहरे पानीमें जाकर अपने ही हाथोसे शरीरको खूब मल-मलकर वह नहाने लगी और वसंतको भी नहलाने लगी। जलकी उस ऊष्म-शीतल धारामें वे ऐसी क्रीड़ा-रत हो गई कि जैसे कल्प-सरोवरमे नहाकर अपने सारे घाव, क्लान्ति और श्वातिको भूल गई हो। मन भर नहा चुकनेपर, उन्होंने कटिपर के जर्जर मलिन, वसन दूरके गुल्म-जालोमे फेंक दिये। निर्वसन, नग्न, प्रकृतिकी वे पुत्रिया, मुखपरसे केश हटाती हुई, अपने तह-झालोके नवीन वसनको खोजने लगी। मनमे कोई लज्जा, मर्यादा, कोई रोक-सकोच का भान ही मानों नहीं है। बल्कलोको शरीरपर लपेट, जब धूपमे वे अपना तन और केश-भार फँलाकर सुखा रही थी, तभी एकाएक उन्होंने शरीरमें एक ऐसी अद्भुत शांति और आरोग्य अनुभव किया, कि अचरजसे भरकर वे एक दूसरेको देखती रह गई।

“ओ जीजी, यह क्या चमत्कार घटा है, जरा तुम्हीं बताओ न ! कहा गये हैं वे सारे घाव जिनसे काया कसक रही थी ?”

बालिका-सी कौतूहलकी चंचल दृष्टिसे अजना पूछ उठी।

“सचमुच, अजन, लगता है कभी कोई क्षत मानो लगा ही नहीं है। भरनेके पानीमे अनेक वनौषधियो और धातुप्रोका योग जो हो जाता है, उसीसे जाने कितने न गुण इस जलमे आ गये हैं, सो क्या ठीक है।”

गुफापर आकर वन-कदलीके पत्तोसे दोनोने अपने वक्ष-देश बांध लिये। वसतने उगलियोसे सुलभाकर अजनाकी उस अबध्य केशराशिको फिर एक बड़ेसे जूडेमें बाधनेका एक सफल-विफल यत्न किया। उसके दोनो कानोंमें एक-एक कुसुमकी मजरी उरस दी। फिर दोनों बहनें अपूर्व सुखका अनुभव करती हुई, फलाहार करने बैठ गई।

[२७]

उस दिन बनके गहनमें यो नया जीवन आरंभ हो गया। अंजना बन-भ्रमणको चली जाती और वसन्त जीवनकी आवश्यकताएँ जुटानेमें रत रहती। आविष्कारकी बुद्धि उसकी पैनी हो चली है। जीवनके एक सुषर शिल्पीकी तरह उस गुहामें उसने धीरे-धीरे एक घरका निर्माण कर लिया। मोटी छालोके टुकड़ोको खोदकर दो-चार पात्र भी बना लिये गये हैं। नारियलकी छालोसे उसने अंजनाके और अपने लिये पादुकाएँ बना ली हैं। कासकी सीकोको आपसमें बुन-बुनकर अंजनाके लिये उसने एक मसृण और सुख-स्पर्श शय्या बना दी है। सांभके भरे हुए फूल अथवा केसर, फूल-बनोसे लाकर वह उसकी शय्यामें डाल देती। धीरे-धीरे उसने कासके फूल, कमल-नालोके तनु और तरु-छालोके कोमल रेशोसे बुनकर अंजनाके लिये कुछ वसन भी बना दिये हैं। चवरी गायोंके चबुर जगलमेंसे बीन लाकर उन्हें पानीसे जमा-जमाकर कुछ ओढनेके आस्तरण बन गये हैं। पर ऋतुके आघातसे बचनेके ये साधन अंजनाको कुछ बहुत सचिकर नहीं हैं, इमीसे वे एक ओर पड़े हैं। प्रसवके दिन ज्यो-ज्यो निकट आ रहे हैं, वसतके मनमें उत्सव और मंगलके अनेक आयोजन चल रहे हैं। सवरेके भोजन-पानमें निवृत्त हो, बनके दूर-सुदूर प्रदेशोंमें वह खोज-बीन करती चली जाती है। बन्य-सरोवरोसे कमलोका पराग और केसर पा जाती है तो कभी अंजनाको उसीमें स्नान कराती है। फूलोकी रेणुसे वह उसका अंग-प्रसाधन कर देती है। पहाडोमें भरते सिद्धरसे उसकी माग भर देती और लिलारमें पत्र-लेखा रच देती है। मृग-काननसे कस्तूरी और कदली-बनसे कर्पूर पा जाती है तो उससे अंजनाके केश बसा देती है। कानोमें उसके नीप-कुसुम और सिंधुवारकी मजरियाँ उरस देती। केशोंपर, हस्ति-बनोसे मिलनेवाले गज-मोतीकी एकाध माला अथवा फूलोका मुकुट बनाकर बाध देती है। सारा सिंगार हो जाने-पर वह अंजनाकी लिलार सूषकर दुलार-के आवेगमें उसे चूम लेती।

तब चाहकर भी उससे बोला न जाता, मन उसका भर आता। केवल भ्रजनाकी ओर देख अतरके घने और प्रच्छन्न स्नेहसे मुस्करा भर देती।

... और सुहागिनी भ्रंजना भावी मातृत्वके गभीर भाविर्भाविसे नम्रोभूत हो जाती। सिंगार-प्रसाधन भ्रजनाकी प्रकृतिमें कभी नहीं था, और आज तो वह उसे सर्वथा असह्य था। पर भीतर ही भीतर वह समझ रही थी कि यह सिंगार भ्रंजनासे अधिक, उस धनागत अतिथिके स्वागतमें उसकी माताका है। तब उसको सदाकी निरी बालिका प्रकृति उस मातृत्वके बोधसे आच्छन्न होकर जैसे क्षण भरमें तिरोहित हो जाती। वह नीचा माथा किये समकोच सब-कुछ करा लेती। और तब चली जाती वह अकेली ही अपने भ्रमणके पथपर—बनके अत पुरोमें। किसी बन्ध-सरसीके निस्तब्ध तौरपर, किसी गिलातलपर जा बैठती। उसके स्थिर जलमें अनायास अपना प्रतिबिम्ब देख, वह अपनेसे ही लजा जाती।—बनकी शाख-शाख और पत्ते-पत्तेसे वह कौन भाक उठा है? अपनी ही छवि नव-नवीन रूप धरकर अपने ही भीतरके रमणमें लीलायित है। समर्पणकी विह्वलता जितनी ही अधिक बढ़ती जाती है, रूपकी सीमा लय होती जाती है। और तब आ पहुचता है अनत विस्मृतका क्षण . . .

... दूर-दूरकी कदराधो, चाटियो और गिरि-कूटोसे मुनिकी भविष्य-वार्णा गूजती सुनाई पड़ती है। और नदी-प्रवाहके किनारे-किनारे चलती भ्रजना, दूर-दूरके अज्ञात प्रदेशोमें भटक जाती है।

ज्यों-ज्यों यह पहाडी नदी आगे बढ़ती गई है, तलहटीका प्रदेश अधिकाधिक विस्तृत और रम्य होता गया है। आगे जाकर नदी वृक्षोकी सकुलता और पाषाणोकी वीहडतासे निकलकर, खुले आकाशके नीचे खूब फैलकर बहती है। उसके प्रशस्त ऊर्मिल वक्षपर गिरि-भालाए अपनी छाया डालती है। किनारे उसके विपुल हरियाली और स्निग्ध बन-राजिया दूरतक चली गई है।

मध्याह्नका सूर्य जब माथेपर तप रहा होता, तब भ्रजना वन-श्रीके बीच किसी उन्नत शिलापर आकर लेट जाती। राशि-राशि सौंदर्य और यौवनसे भरी धरणी सुनील महाकाशके आलिंगनमें बँधी, एक-बारगी ही भ्रजनाकी आखोमे झलक उठती। अनेक रंगोका लहरिया पहने पृथ्वीके चित्र-विचित्र पटल दूर-दूरतक फैले हैं, और उनमें घुबली होती वृक्षावलिया दीख पड़ती हैं। दोनों ओर दिगतके छोरोतक चली गई हैं ये शृंग-लेखाएँ। और इस सबके बीच नाना भंगोंमें अग तोड़ती अजस्र चली गई हैं यह नदी सुनील धारा। भ्रजनाका सारा अतःकरण इस नदीकी लहरोमे नाचता चला जाता है : वहा—जहा एक गहरी नीली धुधके रहस्यावरणमे पृथ्वीकी विचित्र रूपमयता, आकाशकी एक-रूपतामे डूब गई हैं ! क्षितिजकी रेखा भी वहा नहीं दिखाई पड़ती

प्रकृतिकी अपार रमणीयता एक साथ भ्रजनाकी शिरा-धिरामें खेलने लगती। अगड़ाइया भरती हुई वह उठ बैठनी। अपराजित यौवनसे वक्ष उभरने लगता। दिशाओकी बादल-वाहिनी दूरी उसकी आखोमे सपने भर देती। चंचल दुरत बालिका-नी वह चल पड़ती। नाना लीला-विभ्रमोमे देहको तोड़ती-मरोड़ती, शिलाओ और गुल्मोके बीच नाचती-कूदती, वह नदीके पिंगल बालुकामय तटपर आ जाती। कासके अतरालमे लहरे बिछल रही हैं और किरणे नदीकी मागमे सोना भर रही हैं। कुछ दूर चलकर नदीके पुलिनमे लवली-सताओके कुज छाये हैं। किसी तटवर्ती वृक्षके सहारे, दो-चार विरल वल्लरिया नदीकी लहरोको चूमती हुई झूल रही हैं। उनमे बैठो कोई एकाकी चिडिया दुपहरीका अलस गान गा रही हैं। और भीतर लवली-कुजकी गध-बिधुर, मदालस छायामे, सारसोका युगल, कुसुमकी शय्यापर केलि-मुखमें मूर्च्छित हैं। ऊपरसे निरतर ऋती परागकी चादरमे वे एकाकार हो गये हैं। . . भ्रजना जैसे उनके रति-मुखके गहन मौनमे होकर चुप-चाप

छाया-सी निकल जाती। वह नहीं होती उनके मुखकी बाधा, वह तो उसीकी एक हिलोर बनकर उसमें समा जाती।

अमित उल्लाससे भरकर वह आगे चल पड़ती। कहीं तटवर्ती तमालोंकी घटामें मैघोके भ्रमसे विकल और मुग्ध होकर चातक कोलाहल मचा रहे हैं। कहीं हरित मरकतसे रमणीय वृक्ष-मण्डप हारीत पक्षियोंके गुजारसे आकुल हैं। चपक-कुजोकी शीतल छायामें भृगु-राज पक्षी, ऊपरसे भरती परागके पीले आस्तरणमें उन्मत्त पड़े हैं। घने अनारोके पेड़ोकी कोटरोंमें चिड़ियाएँ अपने सद्य-जात शिशुओंको पखोंसे ढाककर सहलाती और प्यार करती हैं। . . . अजनाको लगता कि वक्षपर बधे बल्कलके भीतर एक लौ-सी जल उठी है। भीतरसे निकलकर अंतरकी एक ऊष्मा मानो आस-पासकी इन सारी चेष्टाओंको अपने भीतर ढाक लेना चाहती है। कहीं कबूतरोंके पखोंकी फड़-फड़ाहटसे सुर-मुन्नागकी कुसुम-राशिया भर पड़ती हैं। अजना चौकन्नी होकर अपने शरीरको देखती रह जाती है। पराग और अनेक वर्षी फूलोकी केसरसे देह चित्रित हो गई है। वह तलमें बैठ जाती है, और ऊपरसे भरते फूलोकी राशियोंको अपनी बाहोंमें भेल-भेलकर उछाल देती है। कबूतरोंमें लीलाका उल्लास बढ जाता है, वे और भी खोर-खोरसे शाखाएँ हिलाकर ऊषम मचाते हैं। नीचे फूलोकी वर्षा-सी होने लगती है। अजना उस कुसुम-चित्रा भूमिमें लोट जाती है। उसकी सारी देह फूलोकी राशिमें डूब जाती है। फिर कबूतर नीचे उतरकर उसकी निश्चल देहपर, कूद-कूदकर खेल मचातेहैं धीरे-धीरे वे कबूतर उससे हिल चले थे। उसके केशो और कंधोपर वे जहा-तहासे उडकर आ बैठते। कथई, नीले, भूरे, जामनी कबूतरोंके अलग-अलग नाम अजनाने रख दिये थे। कहीं भी दूरकी डालपर कोई कबूतर दीख जाता तो अजना नाम लेकर पुकार उठती। कबूतर उड़कर उसकी फैली हुई भुजापर आ बैठता और उसके कठमें चोंच गड़ा-गड़ाकर, परिष्वंग करता हुआ गुट्टर-गुट्टर करने लगता।

सिधु-बार और वासती वृक्षोके शिखरोमें चित्र-विचित्र मैनाएँ आती; और सामनेके शिशपा और मधूक वृक्षोकी डालोपर तोतोका जमघट हो जाता। जाने कितनी जल्पनाओ और गानोमें उनका वार्तालाप होता। सारी वन-भूमि नाना ध्वनियोसे मुखरित हो उठती। दोपहरीकी अलस स्तम्भता भंग हो जाती। अजनाका मन अर्थ-हारा और निःशब्द होकर इस अलस भाषाकी एकताके बोधमें तल्लीन हो जाता।

पर्वतके पाद-मूलोमें ऊपरसे आती पानीकी झरियोसे सिंचकर फलोंके नैसर्गिक बाग भ्रुक आये हैं। फलोंके भारसे नम्र वहाँकी भूमि-शायिनी डालोंको देख अजनाको अपना चाचल्य और उच्छलता भूल जाती। उसका अग-अग उमड़ आते रस-सभारसे शिथिल और आनन हो जाता। शिरा-शिरामे आत्मदानकी विवश आकुलता घनी होती जाती। एक अनिवारित ज्वारके हिलोरोसे स्तन उफना आते। बन-कदलीका कंचुकि-बध छिन्न होकर अनजाने ही खिसक पड़ता। उवासिया भरती हुई अलस और विनुध होकर वह उस फल-विचुवित भूमिपर अपनी देहको बिछा देती। विपुल फलोके भ्रुमकोसे भ्रुक आई डालोको अपने स्तन और भुजाओके बीच वह दाब-दाब लेती, ओठो और गालोसे सटाकर उन्हें चूम-चूम लेती, पलक और लिलारने उन्हें रभस करती। उसे लगता कि पृथ्वी अपने संपूर्ण आकर्षणसे उसे अपने भीतर खींच रही है, और उतने ही अधिक गभीर सवेगसे दानका अनिवारित स्रोत उसके वक्षमेसे फूट पड़नेको विकल हो उठता। एक-बारगी ही फलोंका समूचा बाग इस रस-सधानसे सिहर उठता। ऊपरकी शाखाओमें अलस भावसे फला-हार कर रहं वानरोकी नभा भग हो जाती। शाखा-प्रशाखामे कूदते-फादते वे तलमे आ पहुँचते। शुरूमें तो कुछ दिन वे अजनासे डरकर दूर भाग जाते, पर अब वे उसे चारों ओरसे घेरकर बैठ जाते हैं। अजनाके उस गोरे और सुकोमल शरीरको अपने तीखे नखोवाले काले पजोसे दुल-रानेका मुक्त अधिकार वे सहज पा गये थे। पायताने बैठ कुछ वानर उसके

पैर दाबने लगते। उनमेंसे कुछ सिरहाने बैठकर उसके दीर्घ और उलझे केशोंको अपने उगलियोसे मुलभाने लगते। कुछ ऊपरकी डालसे तोडकर, एकाध फल उसके ओठोसे लगाकर उसे खिलानेकी मनुहार करते, और उसके वे हठीले सहचर तबतक नहीं मानते, जबतक उनके हाथसे वह दो-चार फल खा न लेती। हस-हसकर भ्रजनाके पेटमें बल पड़ जाते—और सारी देह उसकी लाल हो जाती। जाने कैसे प्रणय और वात्सल्यकी मिश्र लज्जा और विवशतासे उसका रोया-रोया उभर आता। आखे मूंदकर उनके तीखे नखवाले पजोंको अपने उद्भिन्न स्तनोसे भ्रजजाने ही दाब लेती। भीतरकी घुडियोसे बिलरकर रक्त जैसे किसी भ्रनायास क्षतमेंसे वह आनेको उच्छ्वल हो उठता। कालके जाने किस भ्रविभाज्य भ्रसमें एक-बारगी ही वह उन सबकी जननी और प्रणयिनी हो उठती।

... द्राक्षके कुजो और कदली-वनोमें नील-कठ और पीत-कठ पक्षियोके आवास हैं। अलसाती और उवासिया भरती भ्रजना वही पहुचकर दोपहरीका शेष भाग बिताती। उन पक्षियोके घोंसलो तले लेटते ही, उसे नीद लग जाती। निश्चित और अभय होकर रग-बिरगे पछी आकर उसकी देहपर फुदकते और क्रीडा करते। रह-रहकर भ्रजनाकी नीद भग हो जाती। पर वनके इन सन्ने राज-कुमारोको जब चित्र-विचित्र पखोकी माया फैलाकर अपने ऊपर निछावर होते देखती, तब उनके आनदमें आप भी चुप-चाप योग देनेके सिवाय वह और कुछ न कर पाती। उनकी नाना तरहकी बारीक बोलियोमें सुर मिलाकर वह भी उनसे कुछ बोलती-बतराती। और उस आनदकी भर्ष-हीन निष्प्रयोजन तुललाहटमें मनके जाने कितने अनिर्वचनीय भाव और सदेशे वह उन पछियोके अज्ञान मनोमें पहुँचा देती। यह ऊपरका स्वरालाप तो एक लीलाभर थी, पर भीतरके वेदन-सवेदनमें होकर प्राणका सगोपन जाने कब हो गया था, सो कौन जान सकता है ?

... उपत्यकाके प्रदेशमें कही वेतसकी बेलोंके प्रतानोंमें घने बांस

हैं। कहीं शाल्मली और शाल वृक्षोंकी कृतारें मडलाकार सहेलियों-सी एक-दूसरेसे गुथी खड़ी हैं। यहाँ आते ही अंजनाको वे बालापनके दिन फिर याद हो आते—वे रास, नृत्य और भूमरे, वे सखियोंके साथ बांहसे बांह गूथकर होनेवाली गोपन-वार्ताएँ, वे किशोर मनके छल-घात और जिज्ञासाएँ, वे भीतर ही भीतर कसककर रह जानेवाले अबोध प्रश्न !—आलोमें घ्रासू अनजाने ही उभर आते—। उन वृक्षोंकी गुथीढालोंमें झूलती हुई फिर एक बार आल मूदकर वह झूमर-सी ले उठती।—हिंडोल भरे रागका स्वर कठमे आकर रुंध जाता। वृक्षोंकी अलस भरभराहटमें होकर फिर वह क्षण कालके उसी अतीत तीरपर लौट जाता। वह फिर वैसे ही बिछुडकर अपने अकेलेपनमें डोलती रह जाती। तभी उन शाल और शाल्मलियोंके अतरालमें भाकता कोई वन्य-सरोवर उसे दीख पड़ता। उसके किनारे शिलाओंके नैसर्गिक और रम्य घाट बने हैं। ऊपर बकूल और केतकीकी झाडिया झुक आई हैं। उनमें भरते पराग और फूलोंसे तालकी सीढ़ियां ढकी हैं। पानीकी सतह भी उमसे दूर-दूरतक छा गई है। तो कहीं उम दूसरे किनारेपर हरसिंगार और गुलमौर भर-भरकर तटकी सारी भूमि और किनारेका जल-प्रदेश केशरिया हो गया है। इसी घाटमें बैठकर अजना अपना तीसरा पहर प्रायः बिताया करती। यह केशरिया भूमि देख उसे लगता कि जाने कब, जाने किसी अमर सुहागिनीने अपने प्रियके साथ इस एकांत तटमें रमण किया होगा। और उसी सौभाग्यके चिह्न स्वरूप आज भी यह भूमि उसके चिर नवीन सौंदर्यकी आभासे दीप्त है। उस अविज्ञानित अमर सुहागिनके उस लीला-रमणके साथ तदाकार होकर वह जाने कब तक उसे भूमिमें सोई पड़ी रह जाती। शाल और सल्लकीकी सुगंध-निबिड़ छायामें प्रमत्त होकर वहाँ जगली हाथी और हृषणियोंके झुंड दिनभर ऊषम मचाते रहते। कभी-कभी वे तालाबमें आ पड़ते और तुमुल कोलाहल करते हुए, सूण्डों में पानी भर-भर कर चारों ओर की वन-भूमि में फ्रव्वारे छोड़ते।

जब वे पानीकी बौछारे और उनकी क्रीड़ाका जल उछलता—तो उसमें नहाकर भ्रजना अपनेको कृतार्थ पाती। हर्षसे किलकारिया करती हुई वह भी उनके क्रीड़ा-कलरवकी सहचरी हो जाती। हाथियोंके गालोसे निरतर भरते मद-जल और शैवाल-पल्लवोसे भ्रास-पासकी बन-भूमि श्याम हो गई है। हस्ति शावकोंके साथ वहा तालियां बजा-बजाकर वह भ्रास-मिचौनी खेलती। जब वे थल-थल दौडते हुए हस्ति-शावक भ्रजना-को पा जाते तो अपनी सम्मिलित मूडोसे पकडकर उसे अपनी पीठपर बैठानेको होडा-होड़ी करते।

पहाडके ढालोपर भोज, मप्य-पत्र, सुपारी और कोष-फलकी बन-लेखाए, अनेक मघन बोधिया बनाती हुई ऊपरतक चली गई है। कही-कहीं सारा पहाड चदनके बनसे पटा है। तो कही लवण और किशुकसे पर्वत-पाटिया आच्छादित है। दिन-रात सुगधसे पागल समीरण पर्वत-ढालोंमें भ्रघ-सा बहता रहता है। भ्रमरोके भ्रलस गुजार और रह-रहकर उठनेवालो पत्रोकी मर्मण उच्छ्वासमें वनके प्राणका मर्म-मगीत निरतर प्रवाहित है।

धरोक भ्रजना ढालोंकी उन बीधियोमें चलती जाती। और चलते-चलते जहा कही भी उसे किसी अगम्यताका बोध होता, कोई रहस्य-मय या सकुल प्रदेश दीखता, उस ओर वह खिचती चली जाती। निबिड वनस्पतियोसे घनीभूत घाटियोमें जहा पर रखनेको भी राह नही सूझती है, वह झाड़-झुंझाड़ोको नाघती-फाँदती चली ही जाती। चारो ओर दिनके प्रखर उजालेके बीच वह अघेरी गुहा दिलाई पड रही है। मानो असख्य रात्रियोका पूजाभून अघकार वही आकर छुप गया है। गुफाकी अतल गंभीरतामेसे कुछ घहराता, गरजता सुनाई पडता है। देखते-देखते वह ऊचा और मद गर्जन, दुस्तह और भयानक हो उठता। बन-भूमि घर्षा उठती। और भ्रजनाको एक सोनहरी झलक झंझाड़ोमेसे ओझल होती दीख पडती। तो कही झाड़ियोमें डूबे उसके पैरोमें, कोई विपुल

लोमका स्पर्श उसकी पिंडलियोंको सहलाता हुआ सरसे निकल जाता ! फिर सब शांत हो जाता । वह फुदकती, कूदती अपनी राह लौट आती । शरीरमें रह-रहकर एक सिहरन-सी फूट उठती है । वह पुर्जाभूत अचकार, वह सोनहरी झलक, वह लोम-स्पर्श फिर पैरोको पीछे खींचता है—कि वह जाने तो,—कौन रहता है वहा... ? उससे साक्षात् करनेकी उसको बड़ी इच्छा है । पर अब देर हो गई है, शाम हो आई है, जीजी बाट देखती होगी । लेकिन ज़रा आगे चलकर रास्तेमें उसे मरे हुए हाथियोंकी लाशें मिलती है । उसे अनुमान होता है कि किसके आवाससे लौटकर वह आई है—! ईषत् मुस्कराकर वह अपनी ही खिल्ली उड़ा देती । सिहके पंजोंसे विदारित हाथियोंके कुभस्थलोके रक्तमें पड़े अनेक रगोकी आभावाले मोती राहमें दिखाई पड़ते हैं । तो कही ढालमें जल-धाराओंके मूखं पथ दीखते हैं । उनमें ऊपरसे वह आई बहुरंगी बालू और उपलोमें स्वर्णकी धूल और रत्नोंके कण चमकते दीख पड़ते हैं । उन मोतियों और स्वर्ण-रत्नकी धूलिको खेल-खेलमें पैरोसे उछालती हुई अजना द्रुत पगमें पहाड़ उतर चलती ।

लौटते हुए राहमें वह चदनका बन पड़ता है । रातमें चादकी फिरणोके स्पर्शसे चद्रकात शिलाए पर्वत-शिखरपर पिघलती हैं । वहासे जलके निर्भर बहने रहते हैं । उस जलके सिंचनसे बनौषधिया दिव्य हो गई हैं । चदन-वनके काले भुजग उन औषधियोंके जालोंमें धूस-धूसकर निविध हो गये हैं । उनकी शणिया यहां सहज प्राप्त चारो ओर बिल्वरी मिलती है । रलमलाते हुए साप पैरोके पाससे निकल जाते हैं—अजना रुककर, देखने लग जाती है—सभी फन उठाकर मणि-धर भुजग चदन करता है । वत्सल-स्निग्ध नयनोंसे मुस्कराकर वह उसके फनपर हाथ रख देती और आगे बढ़ जाती ।

× × × अजना अपनी गुफाको लौटती हुई रास्तेमें सोचती : सुष्टिमें चारों ओर दान और दाक्षिण्यका मुक्त यज्ञ चल रहा है । सभी

अपने आपको दानकर यहां साथक हो रहे हैं। अनिमान महा चूर-चूर होकर भूमिसाल् हो जाता है। चारों ओर फँसी पडी है दानकी अमूल्य निधियां। सर्व-काल वे सुलभ और सुप्राप्त हैं। पर नहीं जागता है उन्हें उठाकर पास रखनेका लोभ। सब-कुछ यहां सदा अपना है। सहज ही एक भाव मनमें विराजता है : इस भीतर और बाहरके समस्त चराचर के हमीं जैसे निर्वाच स्वामी है। यह सब हममें है, और हम इस सबमें कहां नहीं हैं ? फिर लोभ कैसा, हिंसा क्यों, सग्रहका भाव क्यों ?

× × × एक दिन ऐसे ही अपने भ्रमणमें अजना वसंतको साथ लेकर एक पर्वत-वाटीमें घूम रही थी। नाग और तिलक वृक्षोंसे ढाल पटा था। उनकी जड़ोंमें उगकर वन-मल्लिकाघोंके वितान चारों ओर छा गये थे। एक जगह भूरे पाषाणोंकी कुछ सीढ़ियां दीखीं। आस-पासकी ऊंची-नीची चट्टानोंमें किशुककी लाल परागमें भीगे चकोरोंके जोड़े बैठे थे। चट्टानके एक पटलमें एक चतुष्कोण महराई-सी दीखी। ऊपर जाकर पाया कि उसमें मल्लिकाके फूलोका एक स्तुपाकार ढेर समाधि-सा पड़ा है। उसके ऊपर एक मस्तककी आकृति-सी झांकती दिखाई पड़ी। उत्सुकतावश अजनाने वह मल्लिकाके फूलोका स्तूप हटा दिया।— भीतरसे एक बडी ही मनोज्ञ, विशाल पद्मासन मूर्ति पहाड़में खुदी हुई निकल आई। मूर्ति अनेक पानीकी धाराओं और ऋतुओंके आघातोंसे काफ़ी जर्जर हो चुकी थी। पर उस मुखकी कोमल, मीम्य भाव-भंगिया और उन मद्रित ओठोंके बीचकी वीतराग मुस्कान अभी भी अभंग थी। लगता था कि मूर्तिके ये ओंठ जैसे अभी-अभी बोल उठेंगे। ऐसी जीवंत और मनोमुग्धकारी छवि है कि आंख हटायें नहीं हट रही है। उसके पाद-प्रातमें एक हरिण चिह्नित था। . . . तीर्थंकर शांतिनाथ ! अजनाने तो देखते ही हर्षसे पागल हो उठी। मनमें गानकी तरह एक भाव उच्छ्वसित हुआ—जो अनायास उसके ओठोंसे उत्सकी तरह फूट पड़ा—

“ . . . कौन सर्वहारा शिल्पी, किस दिव्य अतीतमें आया था—

इस मानव-हीन अगम्य पार्वत्य भूमिमें ? किस दिन उसने महाकाल-की धारामें अपनी टाकीका आघात किया था ?—पाषाणकी इस शख-कठोरतामें अपनी आत्माकी सारभूत कोमलताको वह आंक गया है । मानवकी जगतीसे ठुकराई हुई हृदयकी सारी स्नेह-निधि वह एकांतके इस पाषाणमें उड़ेल गया है ।—मल्लिकाकी शाखाओमेंडोलती हुई हवायें इसपर निरतर फूलोंके अर्घ्य चढाती हैं, और शिखरपरसे आती जल-धारायें इसका अभिवेक करती हैं । उस अज्ञात शिल्पीको जत-शत बार मेरे वदन हैं . . . !”

पाम ही वह आये धातु-रागसे अजनाने अपने मनका वह गान नीचेकी चट्टानपर लिख दिया । उम दिनके बादसे अनुक्षण यह गान अजनाके कठमें गूजता ही रहता । उसी क्षणसे वह स्थल अजनाकी आराधना-भूमि बन गया । सबेरेके स्नानके बाद यही आकर दोनों बहने पूजा-प्रार्थनामें तल्लीन हो जाती । अजनाके कंठसे नित्य-नवीन गान फूटता । आडकी शाखाको धातु-रागमें डुबाकर अपना गीत वह किसी भी शिलापर अंकित कर देती । मूर्तिके पादमें अपना गान निवेदन करती हुई अजना नत हो जाती और दूर-दूरकी कदराओमें उसकी प्रतिगूज अनत होती चली जाती । दोनों बहनोकी मुदी आँखोंसे आसू भरते और भीतर मूर्तिकी स्मित अधिकाधिक तरल होकर फैलती जाती । एकाएक वे झोंठ स्पन्दित होते दीख पड़ते और अजनाके अतरमें वाङ्मयकी धाराएँ फूट निकलती । गुहामें लौट, उपलके पात्रमें सिद्धूर और स्वर्ण-राग लेकर, वह भोज-पत्रोंके पत्रोंके पत्रे रग डालती । वह क्या लिखती थी, यह तो वह स्वयं भी नहीं जानती थी । देवकी वाणी आप ही उन निर्जीव पत्रोंमें छल रही थी ।

यो दिन मुखसे बीतते जाते थे । समयका भाव मनपरसेतिरोहित हो गया था । जीवन प्रकृतिके आंचलमें आत्मस्थ और एकतान होकर चल रहा था । पर रातके अघकारमें विचित्र जतुओंकी आँसों

झड़-झलाड़ोंमें चक्कती और दहकती दीलती । कमी-कमी वन्य-पशुओंकी भीषण हुंकारे सुन पडती । दोनो बहनें एक-दूसरेसे लिपट जातीं । उच्च स्वरमें अजना अपने रचे स्तवनोका पाठ करती और यों भयकी घडियां टल जाती । वे अचेत होकर नीदके अकमें पड़ जाती ।

एक दिनकी बात . ऊपर मध्याका आकाश लाल हो रहा था । अपने फलाहारसे निवृत्त होकर अजना और वसत अभी-अभी गुफाके बाहर आकर खडी हुई थी ।—कि एकाएक दहाडता हुआ एक प्रचंड सिंह प्रवाहके उस पार आता हुआ दिखाई पड़ा । सोनहरी और बिपुल उसकी भयाल है । उस प्रलब पीली देहपर काली-काली धारियोंके जाल हैं । काल-सी क्रूर उसकी भूकुटिके नीचे अगारो-सी लाल आखें भग-भग कर रही हैं । विकगल डाढ़ोमें उसकी रौद्र जिह्वा लप-लपा रही है । उसकी प्रलयकारी गर्जनासे चारो ओरकी बन-भूमि आतकसे धर्रा उठी । पशु-पक्षी आतं क्रदन करते हुए, इधरसे उधर झाडियोंमें दौड़ते दीखे । एक और लोम-हर्षी हुंकारके माथ सिंह प्रवाहको लाघकर ठीक गुहाके नीचं आ पहुँचा । मामने ही उन मानवियोंको देखकर वह और भी भीषतासे डकारने लगा । एक छलाग भर मारनेकी देर है कि अभी-अभी वह गुफामें आ पहुँचेंगा, और इन दोनो मानवियोंको लील जायगा । वसंत अजनाको छानीमें भर, भयसे धर्राती हुई गुफाकी दीवारमें घसी जा रही है । उसे अनुभव हुआ कि अजनाके गर्मका बालक तेजोंसे घूम रहा है । मन ही मन वह हाय-हाय कर उठी—‘हे भगवान् ! यह क्या अकाड घटने जा रहा है ?—क्या इन्ही आखोंसे यह सब देखना होगा ? अजनाने समझ लिया कि मृत्युका यह क्षण अनिवार्य है । दोनोकी आखोंमें लुप्त होती चेतनाके हिलोरे आने लगे । मृत्युकी एक विचित्र-सी गंध उसके नाकमें भरने लगी । एकाएक अजना बोल उठी—

“जीजी, मृत्यु समुख है !—कायाका मोह व्यर्थ है इस क्षण—
आत्माकी रक्षा करो । आर्त-रौद्र परिणामोंसे मनको मुक्तकर इस मृत्युके

संमुख अपनेको खुला छोड़ दो। रक्षा इन पाषाणोंमें नहीं है—अपने ही भीतर है ! देर हो जायगी, जीर्जा, कायोत्सर्ग करो. . . .”

कहकर अजना अपने स्थानपर ही प्रतिमा-योग धासन लगा कर प्रायोपगमन समाधिमें लीन हो गई। दृष्टि नासात्र भागपर ठहराकर, श्वासोच्छ्वासका निरोध कर लिया। देह विसर्जित होकर, निष्चेष्ट निर्जीव पिंड मात्र रह गया। अपने ध्यानमें, पर्वत-धाटीके प्रभुके चरणोंमें उसने अपने प्राणोंको अर्पित कर दिया। वसंत भी ठीक उसका अनुसरण करती हुई उसके पास ही आसीन थी। उस योगमें दोनों बहनोंके चेतन तदाकार हो गये।—एकाएक उनकी ध्यानस्थ दृष्टिमें भ्रलका : एक दीर्घाकार अष्टापद जिसकी सारी देह सोनहली है और उसपर सिंदूरी और काले धब्बे हैं, गुफाके दूसरी ओरसे हुंकारता हुआ कूद पड़ा। भँवर गर्जनो और डकारोके बीच दोनोंमें तुमुल संग्राम हुआ।—देखते-देखते सिंह भाग गया और अष्टापद कहीं दिखाई नहीं दिया. . . .!

रात गहरी हो जानेपर जब दोनों बहनोंने आखे खोली तो वही रोजकी निस्तब्ध शांति चारों ओर प्रसरी थी। आँसू हींस रहे थे और भरनेका घोष अखंड चल रहा था। दोनों बहनोका बोल रुद्ध था, भीतरकी उसी एक-प्राणतामें वे तन्निष्ठ थीं। एक-दूसरेसे लिपटकर वे सो गईं। पर नींद उनकी आँसूमें नहीं थी।—अचानक रात्रिके मध्य-प्रहरमें पर्वत-शिखरपरसे बोणाकी भंकार उठी, भरनेके जल-घोषमें अपने—स्वराघातसे आरोह-अवरोह जगाती हुई वह एक ध्रुव समपर जाकर अघोष हो गई—। जल, थल और आकाशमें शांतिका अनंत आलाप राग फैल चला; समस्त चराचरके प्राणको वह सुखसे ऊँसिल कर गया। . . . नहीं है शोक, नहीं है दुःख, नहीं है घात, नहीं है विरह, नहीं है भय, नहीं है मृत्यु—आनंदकी एक अप्रतिहत धारामें सारा वैषम्य तिरोहित हो गया। अध्याबाध प्रेमके चिर विश्वाससे दोनों बहनोंके हृदय आश्वस्त हो गये। और जाने कब वे गहरी नींदमें सो गईं। रातके

जमत्कारपर सबेरे उठकर वे विस्मित थीं। गुफाके ऊपर चारों ओर घूम-फिरकर वे देख आईं, कहीं कुछ नहीं है। सोचा कि अचक्षुष्य ही, घाटीमें जो तीर्थंकर प्रभु शापवत विराजमान हैं, उनकी सेवामें कोई देव नियुक्त है और उसीने उनकी रक्षा की है। मध्य-रात्रिका वह बीणा-बावन भी उस देवका ही एक दिव्य संदेश था !

× × × बात असलमें यह थी कि पर्वतके शिखर-देशमें घबि-चूल नामा एक गंधर्वका गुप्त आवास था। रत्न-बूल नामा अपनी स्त्रीके साथ गधर्व वहां रहता था। पहले ही दिन जब उस सध्यामें मुनिके चरणोंमें इन दोनो मानवियोने अपना आत्य-निवेदन किया था, उस समयका सारा दृश्य गधर्व-युगलने ऊपरसे देखा था। उसी दिनसे छुप-छुपकर वे दोनों, अन्य-पशुओं तथा बनकी और दूसरी भयानकताओंसे इन मानवियोंकी बराबर रक्षा करते रहते थे। इसीसे हिल-पशुओंसे भरे इस विकट अरण्यमें आजतक जन्हें कोई उपद्रव या उपमर्ग नहीं हुआ था। पर गई साभकी वह घड़ी अनिवार्य थी। गधर्व-युगलका ध्यान चूक गया। पर जब दुर्योग घट गया, तब एकाएक वे सावधान हो गये। उसी क्षण विक्रियासे अष्टापदका रूप धारणकर गधर्व आ पहुंचा और उसने उस सिंहको पछाड़ फेंका। गधर्व संगीतकी सारी सिद्धियोंका स्वामी था। इन बालाओंके मनमें जो भय गहरा हो गया था, उसे शांत करनेके लिये ही उसने मन्-रातमें वह महाशांतिका राग बजाया था। उस दिनसे और भी मन्त्र होकर वह गधर्व-युगल उन मानवियोंकी रक्षामें तत्पर रहता।

× × ×

कुछ ही दिनों बाद—

पर्वत-शिखरके वृक्षोंमें दिनका उजाला भाक रहा था। बनकी बालोंमें चिड़ियाएँ प्रभाती गा रही थी। गुफाके बाहरके शिला-तलपर अभी ही अंजनाने आत्य-ध्यानसे आंखें खोली हैं। चारों दिशाओंमें अजुनि खोलकर उसने प्रणाम किया। तदनंतर कर्मबल उठाकर वह प्रवाहपर

जानेको उद्यत हुई। कि उसी क्षण कटि-भागमें और पेटमें उसे पीड़ा-सी अनुभव होने लगी। वह व्याकुलता उसे अनिवार्य जान पड़ी। वह धूपसे जमीनपर बैठ गई और पेट धामती हुई असह वेदनासे छूट-पटाने लगी। कराहते हुए केवल इतना ही उसके मुखसे निकला—

“जीजी... !”

मुकामेंसे वसत बाहर दौड़ी आई। अजनाकी सारी देह और चेहरा एक प्रखर वेदनामें, तपाये सोने-सा चमक रहा था। वसत तुरत समझकर सावधान हो गई। खूब ही सतर्कतासे उठाकर उसने अजनाको उम कामकी शैय्यापर लिटाया।

.. पर्वतके शृंगपर स्वर्णके समुद्रमेंसे सूर्यका लाल बिंब भाक उठा। ठीक उमी क्षण अजनाने पुत्र प्रसव किया। उजालेसे सारी गुहा झलमला उठी। मानो उन पुरातन चट्टानोंमें क्षणभरको सोना ही पुत गया हो। वसत और अजनाको दीखा कि गुहाकी छतमें रह-रहकर गुप्त रत्नोंकी मंतरगी किरणोंका आभास-सा हो रहा है। बाहर घाटियोंके फूल-वनोमें पछो मंगल-गान गा रहे थे। गिखर-देशमें गधर्वकी वीणा अतल मुराबलिशोमें झकार उठी, हजाओके झकोरोमें भरकर सुखोत्लास भरी रागिणिया उपत्यकाओंको आलोकित कर गई।

× × × अजनाने पुत्रका मुख देखा निमिष भर—एकटक वह देखनी ही रह गई।—अतरके अगोचरमें जिम अरूप सौंदर्यकी झलके भर पाकर, जिसे अपनी इन आँखोंमें बाध पानेको बार-बार वह तरस गई थी—आह वही सौंदर्य !—वही सौंदर्य वध आया है आज उसीके रक्त-मांसके बधनोंमें ... ? पर समुझ होकर झुली आँखो उसे देख पानेका साहस आज नहीं हो रहा है ! पलकें गालों पर चिपकी जा रही हैं, बरौनियोमें आसू गुथ रहे हैं।—और स्पर्शातीत कोमलतासे दोनो कुथ मुजाओमें शिष्टुको भरकर, वह मुग्ध भावसे उसे वक्षसे चाप रही है। मन ही मन कह रही है—

“ . नहीं जन्मा है तू आदित्यपुरके राज-ग्रहलोमें, नहीं जन्मा है तू महेंद्रपुरके राज-मदिरोमें । नहीं भूल रहा है किसी प्रासादके अलिदमें तेरा रत्नोंका पालना । ऐश्वर्य और वैभवका क्रोड तुझे नहीं रुचा—नाशकी राह चल, बयाबानोके इन पाषाणोमें आकर तुझे जन्म लेना भाया ?—निराले हूँ तेरे खेल, ओ उद्वत! तेरी लीलाओसे मैं कब पार पा सकी हूँ ? राजागनमें नहीं हो रहा है तेरे जन्मका उत्सव । इन शून्यकी हवाओ और भरनोमें बज रहे हैं तेरे जन्मोत्सवके वाद्य ! धरणी तेरा बिछीना है और आकाश तेरा ओढ़ना ।—चारो ओर मौन-मौन चल रही है, कुसुमोकी उत्सव-नीला ! नहीं समझ पा रही हूँ, इसके लिये तुझे महाभाग कहूँ या हतभाग्य कहूँ, पापी कहूँ या पुण्य-पुरुष कहूँ ?”

प्रसवके आवश्यक उपचारके उपरान्त, वसंत अकेली-अकेली मगल-का आयोजन करने लगी । भग्न आने एकाकी कठमे उमने जन्मोत्सवका गीत गाया । द्वारपर उसने अशोकका तोरण बांधा और फूलोकी डालियोमें गुफाके अंतर्भागको मजा दिया । सद्य तोटे हुए कमलोके कैपरसे उसने शिशुके लिये शय्या रची, तथा घाटीकी देव-प्रतिमाके पादाधर्य रूप वे मल्लिकाके फूल लाकर उमने अजनाकी अय्यामें बिछा दिये ।

वसंतको अकेले-अकेले गीत गाने और मगलाचार करते देखकर अजनाका हृदय जाने किम अचित्त्य दुलसे उफना रहा था । वसंतकी आसोमें ये राजमहलके उस अपूर्व जन्मोत्सवके चित्र, जो कभी होनेवाला नहीं है । याद आया उसे नर-नारियोके हर्ष कोलाहलसे भरा वह राजागन । प्रासादमालाओपर सिंगार-सजावटकी वे विचित्र शोभाएँ, वे ध्वज-तोरण और वदनवारे, वे रग-बिरगी दीपावलिया—वह गीत-गान, नृत्य-वाद्योंका समारोह ।—और तभी याद आये उसे अपने वे फूल-से बालक . . . । दोनो बहनोंने एक-दूसरेकी ओरसे मुह फेरकर आंसू टपका दिये । गुफाको और भी जाज्वल्यमान उजालेसे भरता हुआ शिशु मुस्करा

विधा ! अद्भुत तरंगोंके चांचल्यसे वह चारों ओर हाव-भर संचालित कर रहा है—मानो विशाभ्रोंके पालनेमें ही भूल रहा है ।

यथा समय वसंतने भ्रंजनाको फलोंका थोडा रस पिलाया और आप भी फलाहार किया । भ्रंजनाकी सारी बाल-प्रकृति, उसका चांचल्य और श्रौढत्य भाज खो गया है । हलकी होकर भी आज वह एक अपूर्व संभारसे गंभीर हो गई है । भविष्यकी भगम्य दूरियोंमें फिर उसका चिंताकुल मन भटकता चला गया है ।—बुबले रहस्यावरणोंकी बादल-बाहिनी सुदूरतामें, जहा उसने बार-बार देखा है—पृथ्वी और आकाश एक अरूप एकतामें बध गये है—वहीं उसकी आंखें लगी हैं : वह पूछ रही है—‘कहा हो तुम . . . ?’ किन दुखकी विभीषिकाभ्रोंमें तुम भेरे मनकी साध पूरने गये हो . . . ? क्या नही लौटोगे कभी इस राह . . . ?’

वसंतके सामने अबतक तो प्रसवकी चिंता ही सर्वोपरि थी । आज भ्रजना उससे भी निष्कृति पा गई है । उस परम पुण्याधिकारी बालककी वह जननी है । और विचित्र है इसका पुण्य जो निर्जन कंदरामें जन्म लेकर प्रकाशित हो रहा है । लेकिन अब—? अब क्या है भविष्य ? कहा है पवनंजय ; क्या है भ्रजनाका और उनका भावी ? किस राह ले जायगा हमें यह अतुल तेज और पराक्रमका स्वामी बालक ? मुनिने कहा था, उपसर्गोंसे खेलते चलना इसका स्वभाव है । मुनिके वचन तो कभी निरर्थक नहीं होते । जानें कब यह हमें उन उपसर्गोंसे पार करेगा, जाने कब यह अपने चिर दिनके बिछोही माता-पिताको मिलायेगा ? वह भविष्य न तो वह मुनिसे पूछ पाई, और न मुनि ही उसका कुछ संकेत कर गये है—जाने क्यों ?

× × × दोपहर ढल रही थी कि अचानक आकाशकी ओर वसंतकी निगाह खिंची ।—प्रभाके पुज-सा एक विमान, विपुल गंभीर स्वरसे पर्वत-प्रदेगको भरता हुआ, नीचेकी ओर आ रहा है । वसंत अनेक

भय और आर्चकाद्योसे भर उठी। भीतर आकर उसने भ्रंजनाको यह सूचना दी तो उसे भी रोमांच हो आया। भ्रनजाने ही उसने बालकको और भी प्रगाढ़तासे छातीसे दाब-दाब लिया।

यनमें उसके फूटा—“आह, कौन जाने कोई पूर्व भवका बैरी है या आत्मीय ? पर आत्मीय—? नहीं आयेगा वह—हरगिण नहीं आयेगा मुझ अमाग्निनीके पास—इस अरण्य-खडकी भयानक विजनतामें . . . ?”

ऊपर विमानके आरोही विद्याधरके मनमें भी यही प्रश्न था—‘कोई—असाधारण योगायोग है—बैरी या आत्मीय ?’ इसीसे उसका विमान भटका है और वह नीचे उतरनेको बाध्य हुआ है।

बोड़ी ही देरमें रत्नोसे जग-भग करता हुआ विमान नीचे उतरा। अतिशय रूपवान एक विद्याधर और विद्याधरी अचागक गुफाके द्वारपर दिखाई पड़े। बड़े ही आदर-सभ्रम और शर्वादापूर्वक उन्होंने भ्रंजना और वसंतका अभिवादन किया। उनके प्रति प्रतिनमस्कार कर दोनों बहनोंने उनका स्वागत किया। विद्याधर-पुगलने सामने ही, भ्रंजनाके अंकमें नक्षत्र-सा ज्योतिष्मान वह बालक देखा। साथ ही अम्बराद्यो-सी सुंदर, कृश-नात, बल्कल पहने इन तापसियोंको देख वे आश्चर्यसे स्तंभित रह गये। हो न हो, है तो कोई तापसिया ही—पर तापसियोंके बालक कौसा ? शायद कोई गधर्व-कन्याये स्वर्गके सुखसे ऊबकर भूमिपर चली आई है, और किसी योगीका योग भगकर यह ज्योतिर्मय बालक पा गई है। इस जनहीन अरण्यमें ऐसी सुंदरी मानवियोंके होनेकी तो उन्हें कल्पना ही नहीं हो सकी।^१

विद्याधरने सहज कुशल पूछी, और तब विनय-पूर्वक उनका परिचय जाननेकी उत्सुकता प्रकट की। आगतोंके आविर्भावके साथ ही कुछ ऐसा अतरंगका सामीप्य उन दोनों बहनोंने अनुभव किया कि अपने बावजूब कोई संदेह उनके बारेमें उनके मनमें नहीं रहा। अनायास वसंतने सारा वृत्तांत संक्षेपमें कह सुनाया। विद्याधर-पुगल ज्यों-ज्यों सुनते जाते थे,

उनकी आँखोंसे आंसुओंकी झड़ी लग रही थी। ज्योंही वृत्तांत समाप्त हुआ कि विद्याधर अपनेको सम्हाल न सका—

“हाय, बेटो अजन . . . तेरे ऐसे भाग्य . . . ? यह क्या अनर्थ घट गया . . . ?”

कहते हुए वह आगे बढ़ आया और उसने अजनाको शिशु-सहित छातीमें भर लिया और कंठ भर-भरकर पागलकी तरह वह उसे भेंटने लगा। रुदन उसकी छातीमें धम नहीं रहा था।—अजना विस्मित थी, पर अंतरमें उसके भी वात्सल्य ही वात्सल्य उभरा रहा था। किंचित् मात्र भी कोई शका मनमें नहीं जागी। थोड़ी देर बाद कुछ स्वस्थ होनेपर विद्याधरने अपना परिचय दिया। उसने बताया कि वह राजा चित्र-भानु और रानी सुद-मालिनीका पुत्र प्रतिसूर्य हैं। हनुरुहद्वीपका वह राजा हैं, और अजना उसकी भानजी, होनी हैं। अजना शैशवमें केवल एक बार मामाके घर हनुरुहद्वीप गई थी। उसके बाद फिर प्रतिसूर्यने उसे कभी नहीं देखा, इसीमें वे उसे पहचान न सके। सुना तो अजनाका हृदय भी जैसे विदीर्ण होने लगा। रक्तमं कौटुंबिक स्नेह और वात्सल्यका उफान आये बिना न रहा, जो भी चारो ओरसे बिल्कुल निमंम और निरपेक्ष होकर उसने यह निर्जनकी राह पकड़ी थी।—उसे याद हो आये वे प्रसंग जब कई बार मा हनुरुहद्वीपके सम्भरण सुनाया करती थी। अपनी अबोध अवस्थामें हनुरुहद्वीप जानेकी एक धुधली-सी स्मृति भी उसे है—समुद्रका वह सहानील प्रसार, और उस समुद्र-यात्रामें माके द्वारा दिखाये गये वे मगर-मच्छ !—अजना अपने-आमू न थाम सकी। उसने मुह दूसरी ओर फेर लिया और बेसुध-सी हो रही। मामीने गोदमें लेकर अजनाका शीतोपचारकर उसे स्वस्थ किया, फिर अपने दुकूलके आचलमें उसे ढापकर उसका लिलार चूस लिया।

वसंतने बहुत ही मकुचाते हुए कमलके पत्तोपर अतिथियोंके समूह फलाहार रक्खा। सुख और दुखके खट्टे-भीठे आंसू भरते, मामा और

मामीने फलाहारकर अपनेको घन्य माना । इसके अनंतर अजनाने वसतका परिचय दिया । उसके अप्रतिम सर्वस्व-त्यागकी कथा सुनकर विद्याधर युगलकी आँखें फिर सजल हो आईं । बार-बार बलायें लेकर, उन्होंने नतशिर होकर उस निष्काम सगिनीके त्यागका अभिनदन किया ।

थोड़ी ही देरके इस सयोग और पारस्परिक बातचीतमें, मामाने मन ही मन समझ लिया था, कि इस अजनाके मनपर काबू पा जाना सहज नहीं है । वसंतके मुहसे इस लडकीकी दुर्धर्म लीलाए सुनकर, विद्याधरकी मारी विद्या और पौरुषकी तहे कांप उठी थी । फिर भी डरते-डरते विनतीके स्वरमें प्रतिसूर्यने अजनासे कहा—

“बेटी अजन, जानता हूँ कि समस्त लोक तेरे प्रति अपराधी हैं । उसी लोकके बघनोमें बघा मैं भी एक अज्ञानी मानव हूँ । आज तुझे उसी लोकमें लौटनेको कहते, यह छाती फटी पड़नी है । ससारने जो अन्याय तेरे साथ किया, उसका प्रायश्चित्त नहीं हो सकता । लेकिन फिर भी यदि तू अपने इस दुखों और नि सतान मामापर दयाकर सके, तो उसका हनुरुहद्वीप तुझे पाकर घन्य होगा—और घन्य होगा उमका जीवन .”

बोलते-बोलते कठ भर आया । कुछ देर रहकर फिर प्रतिसूर्य बोले—
“प्रतिसूर्यका जीवन वैसे ही सूना और निरर्थक है—और आज यदि तू नहीं चलेगी मेरे साथ—तो समारमें यही सब कुछ देखनेके लिये अब और जीवित नहीं रह सकूंगा—तुझे विवश करनेका पाप कर रहा हूँ, पर स्वयं विवश हो गया हूँ .”

कहकर मामाने फिर एक बार अजनाके हाथ जोड़ लिये । अजनाने हृदयके भावंगपर सयम किया और धीर-गभीर स्वरमें कहा—

“...अपराध लोकका और किसीका भी नहीं है, माया, अपने ही पूर्वमें किये कर्मोंका वह फल है । अपने ही उस अज्ञित पापको लोकके

साथे धोपकर, फिर नया पाप में नहीं बांधूयी ।—प्रभु मुझे बल दें कि सपनेमें भी, अपने दुखके लिये परको दोष देने का भाव मुझमें न आये । दुख है मनमें तो इमी बातका कि लोकके जो अनंत उपकार मुझपर हैं, उनकी ओरसे पीठ फेरकर मैं कृतघ्ना अपने बचावके लिये, इस निर्जनमें मुह छिपाती फिर रही हूँ !—तुम्हारे प्रेयको न पहचान सकू इतनी हृदय-हीन भी नहीं हो गई हूँ, माया ! पर मोचती हूँ मैं बहुत भयोग्य हूँ—तुम्हारे साथ चलकर कही तुम्हें भी विपदमें न डाल दूँ ?—क्योंकि विपदाधर्मोंमें चलनेके लिये ही अजनाने इस लोकमें जन्म लिया है ! आगे की बात तुम्ही जानो, माया ”

कहते-कहते अंजना फिर भर आई और छल-छलाई आसोसे पास सोये शिशुको ताकती रह गई ।

× × × अंजना, वमत और शिशुको साथ लेकर प्रतिसूर्यका विमान तीरके बेंगसे झाँकीको पार कर रहा था । हवामें मोतियोंकी झालरें उलक रही थीं, और मणियोंकी षटिकाएँ बज रही थीं । ज्यों-ज्यों विमानका बेंग बढ़ता जा रहा था, अंजनासे अपनी गोदका शिशु सम्हाले न सम्हल रहा था । कि पलक मारतेमें हाथसे उछलकर बालक झाँकीमें जा गिरा । नीचे गिरते बालककी ओर देख अंजनाके मुहसे चीत्कार निकल पडी—

“आह तू भी . . . छोड़ चला मुझे ”

कहकर अंजना मूर्छित होकर धमाकसे पायदानमें गिर पडी । विमान विलाप और हदनकी पुकारोसे गूज उठा ।

बालकके गिरनेके ठीक स्थलपर दृष्टि लगाये, द्रुतबेगसे प्रतिसूर्य विमानको तलमें साथे । ठीक वही आकर विमान उतरा जहा बालक गिरा था । पर्वतकी एक बज्ज-सी चट्टानपर बालक फूल-सा मुस्कराता हुआ क्रीड़ा कर रहा था । नीचे उसके शिलाके सौ-सौ टुकड़े हो गये थे ! अपार सुख और आश्चर्यसे पुलकित सभी देखते रह गये । चेतमें साथे

जानेपर भजनाने जो उठकर बालकको देखा . . . तो उसकी आँखें झुक गई, और मुख उसका अपूर्व लज्जा और रोमांचसे लाल हो गया !

प्रतिसूर्यने बालकको गोदमें उठाकर उस अमृत-पुत्रकी वह तेजस्वी लिलार चूम ली और अनुभव किया कि उनका मानव-जन्म कृतार्थ हो गया है । बालकको भजनाकी गोदमें देते हुए बोले—

“इसे जन्म देकर तेरी कोख धन्य हुई है, भजनी !—निश्चय ही समयचतुरल-सस्थान और वृष-वृषभ-नाराच सहननका धारी है यह बालक । इसके बल-वीर्यसे पहाड़ खड-खड हो गया है, पर इसका घात नहीं हो सका । निश्चय ही यह कोई चरम-शरीरी और तद्भव मोक्ष-नामी है—!”

तब वसतने प्रसंग-वश मुनिकी भविष्य-वाणी कह सुनाई । सुनकर मचकी आँखोंमें हर्षके आसू आ गये ।

× × × हनूह-द्वीपमें ग्यारह दिनतक भजनाके पुत्रका जन्मोत्सव देवोपम समारोहसे मनाया गया । चारो ओरके मागर-प्रातमें मानो इन्द्रलोककी रचना ही उतर आई थी । हनूह-द्वीपमें जन्मोत्सव होनेके उपलक्ष्यमें बालकका नाम रक्खा गया—हनूमान !

द्वीपके चारो ओरकी ममुद्र-वहरोके गर्जनमें गूज-गूज उठता—
“काम-कामार हनूमानकी जय, अजित-वीर्य हनूमानकी जय . . . !”

[२८]

रत्न-कूट प्रासादसे उड़कर पवनजयका यान कैलाशकी ओर बेगसे बढ़ रहा है । आकाशके तटोंमें चारो ओर दिनका नवीन उजाला उमड़ रहा है । नीचे धुंध और बादलोंमें होकर, शश-श्यामला पृथ्वीका चित्रमय गोलार्ध तैरता-सा दीख रहा है । पवनजयके दोनों हाथ यानके चक्रपर धमे हैं । पीछे उड़ता हुआ श्वेत उत्तरीय, मानो पीछेसे कोई खींच रहा है । ज्यों-ज्यों वह अदृश्य हाथ उस उत्तरीयको अधिक खींचता है, पवनजयके

हाथका चक्र उतने ही अधिक बेगसे घूमता है। यानकी गति जैसे समयकी गतिसे होड़ ले रही है।

सामने कौलाशकी हिमोज्ज्वल बूडाए दीख रही है। उनपर स्वर्ण-मदिरोंकी उडती हुई ध्वजाध्रोंमे, आज मुक्तिके आंचलका आवाहन है।—कुमारका हाथ चक्रपर थमा रह गया : यान हवाकी मर्जीपर छूट गया। पवनजयको प्रतीत हुआ कि आजकी गतिका सुख अपूर्ब है; इसमे निरर्थक उद्वेग नहीं है, प्राप्तिका आनंद है। कितनी ही बार इससे कही बहुत ऊंची और खतरनाक ऊचाईयोमे वह यानपर उडा है। दुर्दम्य था उन उडानोका बेग। पर उनमे सुख नहीं था, प्राप्ति नहीं थी, लक्ष्य नहीं था। थी एक विघातक छलना। चारो ओर शून्य ही शून्य था, आमत्रणहीन और निर्वाक।

पर आज तो दिशाए अवगुठन खोलें मुग्धा-सी खडी है। उनकी भुजाध्रोंमे एक उन्मुक्त आलिंगन खेल रहा है। और उसके समुल पवनजयका माथा नीचे झुक गया है। उन गर्बीली भृकुटियोका मान पानी बनकर आखोसे ढलक पडा है।—नहीं है साहस कि इस आलिंगन-को वे भेल ले। नहीं है बल कि उसे अपने भुजाध्रोंमे बाध ले, या आप उसमे बध जायें। अपनी असामर्थ्यकी लज्जामें वे डूबे जा रहे हैं। इन दिशाध्रोंको जीतनेका उनका एक दिनका घरमान आज अपनी ही खिल्ली उडा रहा है।—पवनजयको प्रतीत हुआ कि बाहरकी ओर जो वह गतिकी चंचल वासना, दिन-रात मनको उद्वेक्षित किये थी, वह थी केवल गतिकी भ्रांति। वह थी गतिकी भटकन—अव-रोध। उसी मरीचिकाको ममभ्र रहा था वह—प्रगति?—भीतरकी धुरीमे जहां नित्य और सम परिणमन है, उसी केंद्रमे पवनजय आज मानो लौट रहे है।

कानोमें गूज रहे है बिदा-बेलाके अजनाके वे शब्द—'... मेरी शपथ लेकर जाओ कि अनीति और अन्यायके पक्षमें, मद और मानके

पक्षमें तुम्हारा शस्त्र नहीं उठेगा। क्षत्रियका रक्षा-व्रत विजयके गौरव और राज-सिंहासनसे बड़ी चोख है। तुम्हारा ही पक्ष यदि अन्यायका है तो उसीके विरुद्ध तुम्हें लड़ना होगा . . .'

नहीं चाहिये आज उसे वीरत्वकी कीर्ति। जबु-झोंपके नरेंद्र-मंडल-पर अपने पराक्रमकी छाप डालनेकी इच्छा, आज मानो अनायास लुप्त हो गई है। राज्यकी आकांक्षा तो किसी भी दिन उसमें नहीं थी। और विजयके शिखर वह सारे गूध आया है, वहा है केवल निष्पाण शिलाएँ, जो शून्यमें कसककर दम तोड़ रही हैं, और हवाये रुदनकी तरह बहा भटक रही है। वहासे गिरकर तो वह धरतीके पादमूलमें आ पडा है। चारो ओरसे हारकर आज जब वह सर्व-हारा हो गया है, तो विश्वकी सारी विजयो और महिमाओके मूल्य उसे फीके लग रहे हैं।— मानो पैरोके पाम टूटी हुई जय-मालाओके फूल कुम्हलाये हुए पड़े हैं ! पवनजयका सारा मन आज उस शात समुद्रकी तरह पडा है, जो अपनी धरिणो पृथ्वीकी गर्भ-सेजमें आत्मस्थ होकर सो गया है।

मानसरोवरपर यान उतरा। सेनाओको आज्ञा दी गई कि प्रस्थानकी तैयारी करे। रण-मञ्जामें सजे हुए पवनजय गभीर चित्तमें भग्न है। पास ही एक चौकीपर प्रहस्त चुप-चाप बैठे हैं। एकाएक पवनजयने मौन तोड़ा—

“बधु प्रहस्त, अब युद्ध समुल्ल है। यह भी जान रहा हूँ कि वह अनिवार्य है, और मेरी इच्छाका प्रश्न उसमें नहीं है। वह कर्तव्यकी अटल और कठोर मांग है। पर यह भी निश्चय अनुभव करता हूँ कि शायद यही मेरे जीवनका पहला और अंतिम युद्ध होगा।— क्योंकि नहीं समझ पा रहा हूँ कि बाहर किसके विरुद्ध मुझे लड़ना है ? . . . मुझे तो साफ दीख रहा है, प्रहस्त, कि शत्रु बाहर कहीं नहीं है— वह अपने ही भीतर है। वही शत्रु सबसे बडा है और अबतक उसीसे पद-दक्षित होता रहा है ! उसे ही अपना सारा अपनत्व सौंप बैठा

था, और निरतर छातीमें पदाघात सहकर भी उसीके पैरोंसे मैं लिपटा रहा। आज उसे पहचान सका हूँ, और उसीसे आज खुलकर भैया युद्ध होगा। उसे जीते बिना, बाहरकी इन सारी विजयोंके अभिमान सिध्दा हैं—वह निरी आत्म-प्रवचना है। पर उसे जीत पाना क्या सहज समभव है?—कुछ हो प्रहस्त, उस शत्रुको अधीन किये बिना, पवनजयको इस युद्धसे लौटना नहीं है....।”

सुनकर प्रहस्तकी खुशीका ठिकाना नहीं था। उसके मनका सबसे बड़ा बोझ जैसे आज उतर गया। उसे निष्कृति मिली, वह कृतार्थ हुआ। उसका दिया दर्शन आज मस्तिष्कसे उतरकर हृदयकी मर्म-वाणी बोल रहा है। प्रहस्त गुनकर पुलकित हो रहे। फिर सहज बात को सहारा भर दे दिया—

“हा पवन, समझ रहा हूँ। चाहे जितना दूर तुमने मुझे ठेला, पर क्या तुमसे क्षण भर भी दूर मैं अपने को रख सका?—हा, तो सुनूँ पवन, क्या है तुम्हारी योजना?”

पवनजय खिल-खिलाकर हंस पड़े—

‘ह....योजना?—अचभा हो रहा हूँ, प्रहस्त, और अपने ही ऊपर हसी भी आ रही है। इतना बड़ा विघाल सैन्य लेकर आखिर किसपर युद्ध करने चढा हूँ मैं—? जरा बात मुझे साफ़-साफ़ समझा दो न, प्रहस्त।”

प्रहस्तने साफ़ और सीधी व्यवहारकी बात पकड़ी, बोले—

“पाताल-द्वीपके महामण्डलेश्वर राजा रावणके माडलीक हैं आदित्य-पुरके महाराज प्रह्लाद। जंबु-द्वीपके अनेक विद्याधर और भूमि-गोचर राजा उन्हें अपना राज-राजेश्वर मानते हैं।—वृष्ण-द्वीपके राजा वरुणने, रावणका आधिपत्य स्वीकार करनेसे इनकार किया है। वह कहता है कि—यदि रावणको अपने देवाधिष्ठित रत्नोका अभिमान है, तो मुझे अपने आत्म-स्वातन्त्र्य और अपने मुज-बलका। इसपर रावणने

अपने देवाधिष्ठित रत्न उतार फेंके हैं, और स्वयं अपना भुज-बल दिखाने राजा बरुणपर जाचड़े हैं। युद्ध बहुत भीषण हो गया है, सहारकी सीमा नहीं है।—रावणके हम माडलीक हैं, सो निश्चय ही हमें रावणके पक्षपर लडना है, इसमें दुविधा कहां हो सकती है, पवन ?”

पवनजय चुप रहकर कुछ देर सोचते रहे। फिर जरा मुंह मलकाकर गभीर स्वरमें बोले—

“रावणके माडलीक हैं आदित्यपुरके महाराज प्रह्लाद, मैं नहीं। और इस समय इस सैन्यका सेनापति मैं हूँ, महाराज प्रह्लाद नहीं !—और शायद तुम्हें याद हो प्रहस्त, इसी मानसरोवरके तटपर, एक दिन मैंने तुमसे कहा था कि आदित्यपुरका राज-सिंहासन मेरे भाग्यका निर्णायक नहीं हो सकता।—उस दिन चाहे वह क्षणका आवेग ही रहा हो, पर अनायास मेरे भीतरका सत्य ही उसमें बोला था। तब युद्धमें पक्ष चुननेका निर्णय मेरे हाथ है, आदित्यपुरके सिंहासनसे वह बाध्य नहीं....।”

कहते-कहते पवनजय हंस आये। बोलते समय जो भी उनका स्वर गुरु-गभीर था, पर उनकी भौंहोमें वह सदाका तनाव नहीं था। आवाजमें उतावलापन और उत्तेजना नहीं थी। थी एक धीरता और निश्चलता।

“आदित्यपुरका सिंहासन यदि इतना नगण्य है, तो तुम लड़ने किसके लिये जा रहे हो, पवन, यही नहीं समझ पाया है ?”

“कर्तव्यके लिये लड़ने चला है, प्रहस्त !—अगोचरसे धर्मकी पुकार सुनाई पडी है। पर किस व्यक्तिके विरुद्ध लडना है, यह सचमुच मुझे नहीं मालूम। मेरा युद्ध व्यक्तिके विरुद्ध कहीं नहीं है, वह अन्याय और अधर्मके विरुद्ध है।—और मेरा युद्ध सिंहासनके लिये नहीं, अपनी और सर्वकी आत्म-रक्षाके लिये है। अपने ही को यदि नहीं रक्ष सका, तो सिंहासनका क्या होगा ? और जो सिंहासन अपनेको रक्षनेके लिये अन्यायके समुल भुक्त जाये, वह मेरा नहीं हो

सकता। आदित्यपुरका राज-सिंहासन यदि रावणकी रक्षाका भिलारी बनकर कायम है, तो उसका मिट जाना ही अच्छा है।—हो सका तो उमे अपने बलपर ही मैं रक्खूंगा, और नहीं तो रावण ही उसे रख लें, मुझे आपत्ति नहीं होगी।”

प्रहस्तने पाया कि यह केवल मस्तिष्कका तर्क नहीं है, अंतरका निवेदन है, जो सहज आत्म-ज्ञानसे प्रबुद्ध है। उसके आगे कोई प्रतिवाद मानो नहीं ठहरता। प्रहस्तका मन अश्रु-भारसे नम्र होकर झुक आया। पर वह कठोर होनेको बाध्य है। उसके सामने राज-कर्तव्य है; राज्यके कुछ निश्चित हितोकी रक्षाका दायित्व उसपर है। पर इस पवनजयकी दृष्टिमें राज्य तो शून्य है। यह कैसे बनेगा—? अब कुछ समझते हुए भी यत्रवत् प्रहस्तने आपत्ति उठाई—

“—चूक रहे हो पवन, तुम इस समय आदित्यपुरके सेनापति हो, आदित्यपुरके राजा नहीं। सिंहासन और राज्यको रखने न रखनेका निर्णय राजाके अधीन है; तुम केवल राजाशाके वाहक हो !”

पवनजय फिर खिल-खिलाकर हंस आये। कुछ देर चुप रहे, फिर जरा सलज्ज भावसे सिर नीचाकर बोले—

“ . पर तुमसे क्या छुपा है, प्रहस्त ?—तुम सिंहासन और राज्यकी कह रहे हो ? पर स्वयं राज-लक्ष्मीको जो पा गया हूँ। सिंहासन तो उसीके हृदयपर बिछा है न ?—कल रात लक्ष्मीने उसपर मेरा अभिवेक कर दिया है—और तुम्हीं थे उसके पुरोहित ! तब राजा कौन है और अधिकार किसका है, इस विवादमें नहीं पड़ूंगा। राजत्व व्यक्तिमें नहीं है। धर्मका शासन जो बहन करे वही राजा है, वह किसी भी क्षण बदल सकता है। मैं तो इतना ही जानता हूँ कि राज्य, सिंहासन, राजा, मैं—सब उसीके रक्खे रहेंगे। स्वयं लक्ष्मीकी आज्ञा हुई है—मैं तो उसीका भेजा आया हूँ। आदेशका पालन भर करने चला हूँ। पथकी स्वामिनी वही है। तुम, मैं, राजा और यह विशाल

सैन्य, सब उसीके इगितपर संचालित हैं ।—इसके ऊपर होकर मेरा कुछ भी सोचना नहीं है”

प्रहस्त अपनी हसी न रोक सके । आखे पुलक आईं । उन्हें लगा कि पवनजय नव-जन्म पा गया है । इतने वर्षोंका वह चट्टान-सा कठोर हो गया पवनजय, सरल नव-जात शिशु-सा होकर सामने बैठा है । जीमें आता है कि दुलारसे बाहमे भरकर इस मुहको चूम लें, जो यह नई बोली बोल रहा है ।—पर भावना इस क्षण वर्जित है, ठोस वास्तवकी माग इस समय सामने है । हसते हुए ही प्रहस्त बोले—

“लक्ष्मीकी आज्ञा तो सारे छत्रोके ऊपर है, पवन, उसे टालनेकी सामर्थ्य किसकी है ? वह तो शक्तिदात्री भगवती है, लोककी और अपनी रक्षाके लिये, वह हमें शक्ति और तेजका दान करती है । अपने वक्षपर धर्मकी जोत जलाकर वह हमारा पथ उजाल रही है ! उस बारेमें मत-भेदको अवकाश कहा है ?—पर व्यवहारकी राज-नीतिमे हमें पग-पगपर ठोस सचाईका सामना करना है । वह जीवनका गणित है ; यथार्थ जीवनको व्यवहारके उसी हिसाब-किताबसे चलाना होगा, नहीं तो बड़ी उलझन हो जायगी”

कहकर प्रहस्तने ओठ काटकर हसी दबा दी । जान रहा है कि वह आप द्वैतके शिकजेमें फसा है और पवनजयको भी उसीमें खींच रहा है । क्योंकि वह तो इस समय उस प्रत्यक्ष राज-कर्तव्यका प्रतिनिधि है और उसके प्रति उत्तरदायी होनेको वह बाध्य है । पर पवनजयका मन निर्द्वंद्व और स्वच्छ है, तुरत प्रहस्तको उन्होंने भुजापर धाम लिया और ईषत् मुस्कराते हुए बोले—

“भैया प्रहस्त, वयमें कुछ ही तुम मुझमें बडे हो ; पर बचपनसे तुम्हें गुरु-जनकी तरह मन ही मन श्रद्धाकी दृष्टिसे देखा है । राज-नीतिके सूत्र यदि कभी तुमसे भीखे थे, तो अध्यात्म और दर्शनका मूल सस्कार भी तुम्हीने मुझे दिया था । पर मुझे लग रहा है, प्रहस्त, उसभन

बाहर कहीं नहीं है, वह तुम्हारे मनमें ही है। भगवतीके वक्षमे जल रही धर्मकी जोत यदि हमारा पथ उजाल रही है, तो फिर कौनसी राज-नीति है, जो उससे ऊपर होकर हमारा पथ बदल सकती है ? धर्म और राज-नीतिको अलग-अलग करके देखना, जीवनको अपने मूलसे तोड़कर देखना है ! तब जीवनकी परिभाषा होगी मात्र सघर्ष—स्वार्थके लिये सघर्ष, मान और तृष्णाके लिये सघर्ष, सघर्षके लिये सघर्ष। उसमें अभीष्ट सर्वका और अपना आत्म-कल्याण नहीं है। उसमें उद्दिष्ट है केवल अपने तुच्छ पार्थिव स्वार्थों और अहंकारोंकी तुष्टि।—गणितका काम तो खड-खड करना है, वह अशो और भिन्नोमें जीवनको बांटकर हमारे चैतन्यको ह्रस्व कर देता है। इसीसे वह केवल निर्जीव वस्तुओंकी माप-जोखके लिये है। पर जीवनका अनु-रोध है, अखडकी ओर बढ़ना। उसका गति-निर्देश गणित और हिसाबी राज-नीतिसे नहीं हो सकेगा। जीवनका देवता है धर्म, जो हमारे अंतरके देव-कक्षमें शाश्वत विराजमान है। जीवनका सूत्र-संचालन वहीसे हो रहा है। जरा भीतर झाककर देखे, हमारे हृदयके स्पंदनमें उसका बंदन सतत जागृत है। हृदय जड़ीभूत हो गया था, इसीसे राह खो गई थी। धर्मकी अविष्टात्रीने आज स्वयं, हृदयको मुक्त कर दिया है, इसीसे राह अब साफ दीख रही है। वास्तवकी यह ठोस और अतिथ दीखनेवाली सचाई, यथार्थमें जडता है, वह मिथ्या है, उससे नहीं जूझना है। जडतासे टकरा रहे हैं, इसीसे गणित और राज-नीति सूझ रही है। जीवन प्रवाही है, सो उसका सत्य भी प्रवाही है। धर्म उसी प्रवाहकी अखडताके अनुभवका नाम है। अपने प्राणकी हानिसे बचना ही हमारी पल-पलकी चेतना है : दूसरेका प्राण-घातकर अपना प्राण सदा अरक्षित ही रहेगा। इसी निरंतर अरक्षाकी स्थितिसे ऊपर उठनेके लिये, हमें अपने ही प्राणके अनुरोधके अनुसार, निखिलके प्राणको अभय देना है। राजा और राज्य इसीलिये हैं, शासन और व्यवस्था इसीलिये

है। इसी रक्षा-व्रतका पालन करनेके लिये पृथ्वीपर क्षत्रियका जन्म है।—सिंहासनपर बैठे है धर्म-राज, लोकमें शासन उन्हीका है। हम हैं केवल उस कल्याण-विधानके आज्ञाकारी अनुचर ! उससे टूटकर राजा और राज्यके अधिकारका क्या मूल्य रह जाता है ?—और हमारी राजनीति भी तब क्या उस धर्मके अनुशासनसे अलग होकर चल सकती है . . . ?”

प्रहस्तने देखा कि जिस प्राणकी अतल गहराईसे, प्रवाही जीवनके सत्यकी यह बात कही जा रही है, उसपर तर्क नहीं ठहर सकेगा। नहीं—अब वह और अपनेको धोखा नहीं देगा। होनहार क्या है, सो अतर्क्यमी जाने। अपना मत उसने समेट लिया—मात्र पवनजयसे अनुशासन भर वह चाहता है—बोला—

“अच्छा पवन, तब तुम्हारा धर्म-शासन इस पस्तुत युद्धके संमुख हमें क्या करनेको कहता है ? अपना अंतिम निर्णय दो, वही आज्ञारूपमें सैन्यको सुनाकर, यहासे तुरत प्रस्थान करना है।”

मेरु-अचल निश्चयके स्वरमें पवनजय बोले—

“रावण महामंडलेश्वर बने है अपने देवाधिष्ठित रत्नोके बलपर। साम्राज्यका स्वामित्व भोगनेकी ग्रह-तृष्णा ही इसके पीछे है। सभी राज-पुरुष अपनी-अपनी राज्य-तृष्णाओके वश रावणको अधीश्वर मानने को बाध्य है। यह धर्मका शासन नहीं है, अतकका शासन है, स्वार्थों और अहकारोंका सगठन है।—लोक-हित और लोक-रक्षाकी प्रेरणा इस युद्धके पीछे नहीं है। यह है केवल आपा-आपी और छीना-भ्रष्टीका पाशव-युद्ध। न्याय-अन्याय, नीति-अनीतिका भेद यहा लोप हो गया है; प्रजाका जीवन, मात्र राजाकी वैयक्तिक मान-तृष्णाकी तृप्तिके लिये, शोषणका साधन भर गया है। राजा वरुणने देवाधिष्ठित रत्नोके अभिमानको ललकारा है, अतकको उसने चुनौती दी है। निर्बल और शोषित होकर जीनेसे उसने इनकार किया है। एक ओर जंबु-द्वीपका इतना बड़ा नरेंद्र-मंडल है, और दूसरी ओर है अकेला वरुण। जानता है कि उसने

मीतको न्यीता है, पर अहंकार, आतंक और स्वार्थी शोषणके चक्रोंको तोड़नेके लिये उसने सिंहासन तो क्या प्राणतककी बाजी लगा दी है। तब मानना ही चाहिये कि मात्र सिंहासनके लोभसे वह अस्त नहीं, अपनी हार-जीतका मोह त्याग, सत्यके लिये लड़नेको वह उद्यत हुआ है। तब पवनजय इस युद्धमें वरुणके पक्षपर ही लड़ सकता है, अन्यथा इस युद्धमें उसका कोई प्रयोजन नहीं हो सकता। और उसमें भी पक्ष या विरोध व्यक्तिका नहीं है, वह धर्म और अधर्मका है। तब वरुण भी किसी दिन झूट सकता है। रास्तेके मोर्चोंपर मेरी सेना नहीं ठहरेगी। उस प्रधान रणांगणके बीचों-बीच जाकर हम विराम करेगे, जहा वरुण और रावण आमने-सामने है। मुझे उनके बीच खड़े होना है। मेरा निवेदन शस्त्रसे नहीं है, मैं पहले मनुष्योंसे बात किया चाहता हू। शस्त्र तो मात्र अतिम अनिवार्यता हो सकती है।—सखे प्रहस्त, उठी, निश्चयानुसार सैन्यको प्रस्थानकी आज्ञा सुना दो ।”

× × × प्रयाणका तूर्य-नाद दिशातोतक गूज उठा। विशाल सैन्यका प्रवाह हिम-गिरिकी घाटियोंमें उमड़ पड़ा। ‘देव-पवनजय’की जय-जय-कारोसे पर्वत-पाटिया हिल उठी।—और इसी बीच अपने सत-खड़े रथके सर्वोच्च खंडपर खड़े होकर पवनजयने प्रणत हो कैलाशको तीन बार प्रणाम किया। फिर दोनो हाथ आकाशमें उठाकर पुकारा—

“कर्म-योगीश्वर भगवान वृषभ-देवकी जय, राज-योगीश्वर भगवान-भरतकी जय”

चौगुने उल्लास और उन्मेषसे सैन्यके प्रवाहमें यह जय-जयकार गूजती ही चली गई।

[२६]

अनेक देशातरो, नदियो और पर्वतको लाधकर, कई दिनो बाद, पवनजयका सैन्य जल-बीचि पर्वतपर आया। पर्वतकी सिंधु-तरंग नामा

चूड़ापर खड़े होकर पवनजयने देखा—दूरपर समुद्रमें घुसता हुआ अतरीप दीख रहा है।—भरत-सेत्रके दक्षिण समुद्र-तटपर वैताढध और विजयार्थके विद्याधरोकी सेनाभोका स्कधावार दिखाई पडा। पवनजयके सैन्यका रण-वाद्य सुनकर, स्कधावारमे हल-चल मच गई। जो भी यह मित्र राजवियोका मोर्चा है और नवागत सैन्य भी उनका मित्र ही है, फिर भी राजा-राजाके बीच जो झहकारोके अतर-विग्रह हैं, आपसके बँर, मात्सर्य और ईर्ष्याएँ हैं, वे भीतर-भीतर कसमसा उठी। और फिर जैसी कि पूर्व सूचना मिली थी, इस सैन्यके सेनापति हैं देव पवनजय—जबु-द्वीपके वे निराले और बदनाम राजपुत्र, जिनको लेकर विचित्र कथाएँ राज-धरोमे प्रचलित हैं।—स्कधावारमे दबी जबानसे व्यग-विनोद होने लगे। अबतक के मनोमे छुपे हुए दाव-घात, अकारण मुहपर आने लगे। स्वागतमे यहा भी सारे सैन्यका एकत्र रण-वाद्य बजने लगा और जयकारे होने लगी। दोनो ओरके रण-वादित्रो और जयकारोमे एक अलक्ष्य स्पर्धाकी जोशभरी टक्कर होने लगी।

कुछ दूर और जानेपर, अपने रथके सर्वोच्च गवाक्षपर चढ़कर पवन-जयने फिर एक बार सिंहावलोकन किया।—सैन्य-शिविरोकी रग-बिरगी ध्वजाभो, पालो, तोरणो और तबुओसे अतरीप पटा है। उससे परेकी वेलामें तुग-काय युद्ध-पीतोके मस्तूल और ध्वजाएँ फहराती दीख पडी।—दूर समुद्रमे रक्त-पताकाओ और रत्न-शिल्परोसे मडित सोनेकी लकापुरी जग-भगा रही हैं। उसीकी सीधमें बहुत दूरपर दीख रहा है छोटा-सा वरुण-द्वीप।—समुद्रकी विशालता ही उसकी लघु सत्ताका बल है। देखकर पवनजयका चेहरा आनंद और संतोषसे चमक उठा। मन ही मन बोले—अपने स्वर्ण-वैभवके उद्योतसे गर्विता है यह लकापुरी.. आकाशमे सिर उठाये इद्रों और माहेद्रोके ऐश्वर्यको यह चुनौती दे रही है—माना। पर उसी महासमुद्रकी चिर चंचलताके बीच, अपनी लघुतामे निछावर होता हुआ, सोया है वह वरुण-द्वीप।—और किसका घमड है जो महा-

सागरकी इन निर्बंध लहरोंपर शासन कर सके ?—पानीके बुद्-बुद्, इसी पानीको इच्छासे उत्पन्न होकर, इसकी महासत्तापर अपना शासन स्थापित करेंगे ?—और अपनी विद्याओंसे समुद्रके देवताओं, दैत्यों और जल-चरोंको यदि रावणने वश किया है, तो उन विद्याओंके बलको भी देख लूंगा—! धर्मके ऊपर होकर कौनसी विद्याएँ और कौनसे देवता चल सकेंगी ? रावणने जल-देवोंको बाधा है, समुद्रको तो नहीं बाधा है ? यही समुद्रकी राशि-कृत लहरें होगी वरुणका परिकर . . . !

अतः रावणके स्कंधावारमे घुसकर जब पवनजयके सैन्यने आगे बढ़ना चाहा, तो अन्य विद्याधरोंके सैन्योंने उनकी राह रोक ली। पवनजयने आकर, समुद्र आगे राजाओं और सेनापतियोंका सविनय अभिवादन किया, और अनुरोधके स्वरमे अपना मंतव्य संक्षेपम जता दिया।—उन्होंने बताया कि उनका प्रयोजन यहा नहीं है। उस सामुद्रिक मोर्चेपर, जहा रावण और वरुणके बीच युद्ध चल रहा है, वही जाकर वे अपना स्कंधावार बाधेंगे।—सहार बहुत हो चुका है, अब युद्धको बढ़ाना इष्ट नहीं है, हो सके तो जल्दीसे जल्दी उसे समेट लेना है। महामंडलेश्वर रावणका और अन्य सारे राज-पुरुषोंका कल्याण इसीमें है। प्रस्तुत युद्धके कारणों और पक्षोंकी विषमतापर विचार करते हुए लग रहा है, कि यदि इस विग्रहको बड़ने दिया गया तो लोकमें क्षात्र-धर्मकी शर्थादा लुप्त हो जायगा। चारों ओर आतताइयों और दस्युओंका साम्राज्य हो जायगा। धर्मकी लीक मिट जानेसे अराजकता फैलेगी।—जन-जन स्वेच्छाचारी हो जायगा। लोकका जीवन अरक्षित होकर त्राहि-त्राहि कर उठेगा। आत्य-हित और सर्व-हितके बीच अविनाशनीय संबंध है। कल्याणका वही मंगल-सूत्र छिन्न हो गया है, हो सके तो उसे फिरसे जोड़ देना है। उमीमे हमारे क्षात्रत्व और राजत्वकी सार्थकता है। और यही प्रयोजन लेकर वे सीधे दोनों पक्षोंके स्वामियोंसे मिला चाहते हैं।—इसीलिये मित्र-राज्योंसे उनका कर-बद्ध अनुरोध है कि वे उन्हें

अपने निर्दिष्ट लक्ष्यपर जानेका अवसर दें और प्रेमके इस अनुष्ठानमें सहयोगी होकर उनका हाथ बटावे—?

पर राजाओके समुल्ल क्षात्र-धर्म, प्रेम और कल्याणका प्रश्न नहीं है। उनका प्रधान लक्ष्य है, महामंडलेस्वर रावणकी सहाय्यमें सबसे आगे दीखकर अपना पराक्रम और प्रताप दिखाना।—और जब वे पहले आकर जंमे हूँ, तो क्यों वे पवनजयको, आगे दीखकर युद्धके नेतृत्वका श्रेय लेने देंगे।—एक-स्वरमें सारा राज-मंडल मुकर गया—‘नहीं, यह नहीं हो सकता, यह हर्गिज नहीं हो सकता, यह अनधिकार चेष्टा है, यह समस्त राज-वक्रकी अवमानना है, इसमें स्वामी-द्रोह और दुरभिसधिकी गंध आ रही है। यह सरासर अन्याय-विचार है—लौट जाओ, अपने स्थानपर लौट जाओ—पीछेसे आये हो तो पीछे आकर जुड़ जाओ। सामुद्रिक मोर्चापर अभी पर्याप्त संन्य उपस्थित है।—और वहासे मांग आये भी तो जो आगे हूँ वे पहले जायेंगे।’ आदि आदि। देखते-देखते चारो ओर भुकुटिया तन गई। बातकी बातमें आक्रोश और उत्तेजन फुफकार उठा। पवनजयकी नभ्र और धीर विनतियोपर ताने और व्यग बरसने लगे।

पर पवनजय जरा विचलित न हुए। नित्रिकार और निश्चल, ठीक इसी समुद्रके तटकी तरह गभीर होकर अपनी मर्यादा पर वे धमे रहे। दोनो हाथोंसे शांति और समाधानका मकेत करते हुए, पवनजयने समस्त नरेंद्र मंडलके प्रति माथा झुका दिया और अपने रथकी बल्ला मोड़ दी।—उनकी इस हारपर पीछे हो-होकारका तुमुल कोलाहल हुआ।—पर मन ही मन पवनजय खूब जानते हैं कि उन्होंने जो मार्ग पकडा है उसपर गमन सहज नहीं है। हारो और बाधाओसे वह राह पटी हुई है। ये बाधाये तो बहुत तुच्छ हैं। उस राहपर तो पग-पगपर प्राण बिछाकर ही चलना होगा। उनका मन आज अपूर्व रूपसे शांत और सतुलित है।

यथास्थान लौटनेपर पवनजयने सेनाभोको डेरे डालने और पूर्ण विश्वास लेनेकी आज्ञाये सुना दी । बातकी बातमे शिविर निर्माण हो गया । कुमार स्वयं भी युद्ध-सज्जामे ही तल्पपर भ्रमलेंटे हो गये कि जरा पथकी श्वाति मिटा ले । पर भीतर सकल्प भ्रम्रात भावसे चल रहा है । उसमे भरुक गति है, विराम नहीं है ।—आत्मस्थ होकर पवन-जयने सुदूर शून्यमे लक्ष्य बाधा । उपरिचेतनमे आसीन हो जानेपर, तत्कालीन बहिर्जगत विस्मृत हो गया । ऊपर जैसे एक हलका-सा नद्राका आवरण पड गया । विदा-क्षणकी भ्रजनाकी वह सानुरोध दृष्टि और फिर एक गभीर भारसे भ्रानत वह कल्प-लता, अपने सपूर्ण मार्दवसे एक-बारगी ही भ्रतरमे झुक गई ।—और भ्रगले ही क्षण उसमेसे समुद्रकी प्रशांत सतह सामने खुल पडी । थोड़ी देरमे पाया कि आप जलके उस अपार विस्तारपर दीर्घ डग भरते हुए चल रहे है । पैरों तले लहरे स्थिर हो गई है या चंचल है, इसका पता नहीं चल रहा है । पर अस्खलित गतिसे वे उनपर बढते जा रहे है । अचानक सामने आकाशसे उतरता हुआ एक अपरूप सुदर युवा दीखा ।—देखते-देखते उसके शरीरकी कातिसे तेजकी ज्वालाए निकलने लगी । . . युवा सरल कौतुकसे नाचता हुआ स्वर्ण-लकाके शिखरोपर छलागे भर रहा है । . . और निमिष मात्रमे उसके पैरोसे निकलती हुई शिखाओसे सोनेकी लका धू-धू मुलग उठी । अमित स्वर्णकी राशि गल-गलकर समुद्रकी लहरोमे तदाकार हो रही है । . . . और ऊपर अपनी मुस्कानसे शीतल कातिकी किरणे बरसाता हुआ वह अपरूप सुदर युवा फिर आकाशमे अतर्लीन हो गया । . . . और अतमे फिर दिखाई पडा महाकाशके वक्षमे पडा वही स्निग्ध और प्रशांत सागरका तल . ।

आस्र खुलते ही पवनजयने पाया कि पायतानेकी ओर चीकीपर प्रहस्त बैठे है ।—स्वर्गकी उपपाद क्षय्यापर जैसे अपने जन्मके समय देव जागकर उठ बैठते है, वैसे ही एक सर्वथा नवीन जन्ममे

जागनेकी अगड़ाई भरने हुए कुमार पवनजय उठ बैठे।—तुरत बोले—

“सबसे प्रहस्त, महामंडलेश्वर रावणसे जाकर अभी-अभी मिलना होगा।—पहले ही कह चुका हूँ, आवाहन धर्म और कल्याणका है। मैं विजय लेने नहीं आया, मैं तो रहा-सहा स्वत्वका जो अभिमान है उसे ही हारने आया हूँ। अपने ही भीतर जो शत्रु चोर-सा घुसा बैठा है, उसे ही तो पकड़कर बाध लाना है। कठिनसे कठिन कसौटीकी धारपर ही वह नग्न होकर सामने आयेगा। शस्त्र और सैन्य उसे जीतनेमें विफल होंगे। उससे भीतरका वह दुर्जेय शत्रु टूटेगा नहीं, उसका बल उल्टे बढ़ता ही जायगा। और विजय यदि पानी है तो अपने ही ऊपर, तब सैन्यको साथ ले जाकर क्या होगा?—सेनाभोको धैर्यपूर्वक प्रतीक्षा करनेकी आज्ञा दे दो, जबतक हम लौटकर न आयें। अंतरीपके सैन्य-शिविरोंमें यदि कोई अशांति अथवा कोलाहल हो, शस्त्र भी उठ जायें, तब भी हमारे सैन्य निश्चेष्ट और शांत रहे। उन्हें क्षुब्ध और चंचल जरा नहीं होना है। आवेश और चुनौती कहीं नहीं भलकाना है। बाहरकी चिरीरी, छेड़-छाड़ अथवा कटुताकी अवज्ञाकर उसके समुल्ल संवंधा मीन रहना है।—जबतक हमारी नई आज्ञा न हो, यही हो सैन्यका अनुशासन।—उपसेनापतियोंको आज्ञाए सुनाकर यानपर आओ, हम इसी क्षण उड़कर लका चलेगे—।”

× × × लकामे पहुँचकर पवनजयको पता लगा कि रावण स्वयं वरुण-द्वीपकी समुद्र-मेललामें जा उतरें हैं। द्वीपके प्रमुख द्वारकी वेदीपर वे स्वयं वरुणके समुल्ल जूझ रहें हैं। सहयोगी मित्र और मांडलीक के नाते लकापुरीके राज-परिकरमें पवनजयका, यथेष्ट स्वागत-समान हुआ। जिस प्रासादमें ठहराये गये थे, उसके एक शिखरपर चढ़कर पवनजयने युद्ध-स्थितिका सिंहावलोकन किया। उन्होंने देखा, वरुण-द्वीपके आस-पासके जल-प्रदेशमें बहुत दूर-दूरतक विद्याधरो और भूमि-

शेवरोके सैन्य* विशाल जहाजी बड़े डालकर द्वीपपर निरंतर आक्रमण कर रहे हैं। विद्युत् और अग्नि-वास्त्रोकी विस्फोटक मारोसे जल और आकाश मलिन और क्षुब्ध हो गया है। या तो दानवोकी भैरव ललकारे सुन पड़ती हैं, या फिर कटते और मरते मानवोकी आर्त चीत्कारोसे दिग्-दिगत व्रस्त हो रहा है। चारो ओरके समुद्रका जल मानवके रक्तसे गहरा लाल और काला हो गया है—।

... पवनजयके वक्षमें एक तीव्र उद्वेलन और गहरी व्यथा-मी होने लगी। 'ओह, क्या यह भी हो सकता है मनुष्यका रूप?—क्यो मनुष्य इतना अज्ञानी और विवश हो गया है कि ऐसी निर्दयता-पूर्वक दिन-रात अपनी ही आत्म-हत्या कर रहा है।—इस निरर्थक सहारका कहा अंत है, और क्या है इसका प्रयोजन? इससे मिलनेवाली विजयका क्या मूल्य है? कुछ सबलोकी महत्वाकांक्षाओ और मान-तृष्णाकी तृप्तिके लिये लक्ष-लक्ष अन्नलोका ऐसा निर्मम प्रपीडन और सघात क्यो?—नही, वह नही होने देगा यह सब—इतनी असाध्य नही है यह विवशता।

... राशिकृत धूम्र का यह पर्वताकार दानव कहाँ से जन्मा है? क्या यही है मनुष्यके पुरुषार्थ का श्रेष्ठ परिचय?—आकाश और समुद्रकी सनातन शुचिताको नाश, विस्फोट, वास और मरणसे कल-कितकर, क्या मनुष्य उनपर अपना स्वामित्व घोषित किया चाहता है? अपने ही स्वजन मनुष्यके रक्तसे अपने भालपर जयका टीका लगाकर, क्या वह अपना विजयोत्सव मना रहा है?—क्या यही है उसकी दिग्विजयका चूडात विदु? क्या इसी बलको लेकर मनुष्य अस्सड प्रकृतिपर अपना निर्बाध स्वामित्व स्थापित करनेका दावा कर रहा है?—पर यह विजेताका वरण नही है, यह तो बलात्कारीका व्यभिचार है। तब निखिलका अमृत और सौंदर्य उसे नही मिलेगा, मिलेने केवल एक विकलाग शवके टुकड़े!—उसी निर्जीव मासको हृदयसे चिपटाकर, मनुष्य अपने आपको धन्य मान रहा है....!

.... मनुष्यके पृथ्व-ऐश्वर्य, बल-जीर्य, विद्या-विज्ञान, उसके पुरु-
 वार्थ और उसकी साधनाका क्या यही है चरम रूप—? सहस्रों
 वर्षोंतक इसी रावणने कितनी ही तपस्याए की है; जाने कितनी विद्याभो,
 विभूतियो और सिद्धियोका वह स्वामी है। नियोगसे ही तीन खंड पृथ्वीका
 वह भ्रषीश्वर है। अपने नीति-शास्त्रके पांडित्यके लिये वह लोकमे
 प्रसिद्ध है। पर इस सारी महिमा और ऐश्वर्यके भीतर वही अहकारको
 विद्रूप प्रेतिनी हस रही है; जन्म-जन्मकी तृष्णाका रक्त उसके भ्रोठोपर
 लगा है—और उसकी प्यासका घत नहीं है। अपनी उपलब्धियोंके
 इस विराट परिच्छदके भीतर, इसका स्वामी कहा जानेवाला मनुष्य,
 स्वयं ही इसका बदी बन गया है—! कितना दीन-हीन, अवश और
 दयनीय है वह? जिन भौतिक शक्तियो और विभूतियोपर अपना
 प्रभुत्व स्थापित करनेका उसे गर्व है, वह नहीं जानता है कि वह स्वयं उन
 जड़ शक्तियोका दास हो गया है।—अपने ही आत्म-नाशको वह,
 अपना आत्म-प्रकाश समझनेकी आतिमे पडा है....।

. . . मनुष्यके पुरुवार्थ और उसकी लब्धियोंकी ऐसी दुःखात परा-
 जय देखकर, पवनजयका समस्त हृदय हाय-हाय कर उठा। फिर एक
 मर्मांतिक वेदनासे वे आकठ भर आये।—उन्हे लगा कि यह रावण-
 की और इन प्रमत्त नरेद्रोकी ही पराजय नहीं है; यह तो उसकी
 अपनी पराजय है।—समस्त मानव-भाग्यका यह चरम अपराध है।
 उसे देखकर उस मानव-पुत्रकी आत्तोमे लज्जा, करुणा, म्लानि और
 आत्म-सतापके आसू भर आये।

.... इस अपराधका उन्मूलन करना होगा।—उसके बिना
 उसके मानवत्व और अस्तित्वका नाश नहीं है।.... उसे प्रतीति
 हो रही है कि उसके जीवनका आयतन जो यह लोक है, उसके मूला-
 धार हिल उठे है। इस महासत्ताको धारण करनेवाले ध्रुव धर्मके
 केंद्रसे, लोक च्युत हो गया है।—हमारी धात्री पृथ्वी और हमारा

रक्षक आकाश किस क्षण हमारे भक्षक बनकर हमें लील जायेंगे; इसका कुछ भी निश्चय नहीं है।—कौनसी शक्ति लेकर इस महामृत्युके समुख वह खड़ा हो सकेगा . . . ?

. . . क्या मानवके उसी पुरुषार्थ, शौर्य-वीर्य, विद्या-बुद्धि और बलके सहारे वह इस मौतका प्रतिकार कर सकेगा, जिससे प्रसन्न होकर मनुष्यने स्वयं इस मौतको आमंत्रित किया है—? नहीं, उस जड़ शक्तिसे टकराकर तो यह पुजीभत जडत्व और भी चौगुना होकर उभरेगा। उन सारी शक्तियोंसे इनकार करके ही आगे बढ़ना होगा।—नितात बलहारा, सर्वहारा और अकिंचन होकर ही शक्तिके उस विपुल आयोजनके समुख, अच्युत और अनिरुद्ध खड़े रहना होगा।—जीवनके अमरत्वमें श्रद्धा रखकर, चैतन्यकी गगन और मुक्त धाराको ही उसके समुख बिछा देना होगा, कि मौत भी चाहे तो उसमें होकर निकल जाये, उसे रोक नहीं है।—तब वे शक्तियाँ और वह मौत अपने आप ही उसमें विसर्जित हो जायेंगे, उसे पार करके जानेमें उनकी सार्थकता ही क्या है?—मौतके समुख हमारा चैतन्य कुठित हो जाता है, इसीसे तो मौत हमारा घात कर पाती है। पर चैतन्य यदि अब्याबाध रूपसे खुला है, तो उसमें आकर मौत आप ही मर जायेगी।—पवनजयको लग रहा है कि अन्यथा जीवनको अवस्थान और कहीं नहीं है। वह अस्तित्वके उस चरम सीमानपर खड़ा है, जहाँ एक ओर मरण है और दूसरी ओर जीवन। दोनोंके बीच उसे चुन लेना है। तीसरी राह उसके लिये खुली नहीं है—। यदि वह सचमुच जीना चाहता है तो मौतसे बचकर या उससे भय-भीत हँकेर जीना संभव नहीं है। तब जीवनको यदि चुनना है तो मौतके समुख उसे खुला छोड़ देना होगा, मौत आप ही मिट जायेगी।—जीवनकी रक्षाके लिये यदि उस मौतसे लड़ने और अवरोध देने जाओगे, तो आप ही उसके आस हो जाओगे। इसलिये जीवन यदि पाना है तो, उसे दे देना होगा।

एक मात्र इसी मूल्यसे उसे पाया जा सकेगा।—और पवनजय जीना चाहता है—!

.... उसके भीतरकी सारी वेदनाके स्तरोंमेंसे, सत्यका यही एक सुर सबसे ऊपर होकर बोल रहा है। उसके समूचे प्राणमें इस क्षण एक अनिर्वार व्यथा है, कि यह बाहरका विश्व क्यों उससे विच्छिन्न हीकर, उसका पराया हो गया है ? उसके साथ फिर निरवच्छिन्न होकर उसे जुड़ जाना है।—उस बाहरके विश्वमें यह जो नाशका चक्र चल रहा है, इसमें अपने ही आत्म-घातकी वेदना उसे अनुभव हो रही है। इसीसे अपनी समस्त चेतनाको बाहर फेककर, उसके पूरे जोरसे वह उस बहिर्गत विश्वको अपने भीतर समेट लाना चाहता है, कि वह उसकी रक्षा कर सके। और इस संवेदनके भीतर छिपा है उसकी अपनी ही आत्म-रक्षाका अनुरोध ! तब बाहरके प्रति अपनेको देनेमें किसी कर्तव्यका अनुरोध नहीं है, वह तो अपनी ही आत्म-वेदनासे निस्तार पाना है।

मन ही मन अपना भावी कार्यक्रम गूथकर, रात हीको पवनजयने रावणके गृह-सचिवसे अनुरोध किया कि सबेरे वे स्वयं जाकर महा-मंडलेश्वर से मिला चाहते हैं। उन्होंने बताया कि उनका प्रयोजन बहुत गंभीर और गोपनीय है। स्वप्नमें प्रकट होकर उनकी कुल-देवीने उन्हें एक गोपन-मन्त्र दिया है, वही हाथों-हाथ वे रावणको प्रपित किया चाहते हैं; उस आयुधमें यह शक्ति है कि बिना किसी सहारके क्षण मात्रमें वह शत्रुको निर्मूल कर देता है। गृह-मन्त्री जानते थे कि बरुण-द्वीपके दुर्गकी प्रकृत चट्टानी दीवारोपर विद्याघरोकी सारी विद्याएँ और शस्त्रास्त्र विफल सिद्ध हुए हैं। तब अवश्य ही कोई असाधारण योगा योग है कि आदित्यपुरका राज-पुत्र एकाएक यह गोपन-मन्त्र लेकर आ पहुँचा है। मंत्रीके आश्चर्य और हर्षका पार नहीं था। तुरंत उन्होंने पोट-अधानको बुलाकर आज्ञा दी कि अगले दिन तड़के ही, महाराजके अपने निजी बेड़ेकी एक जल-वाहिनी, परिकरके कुछ खास व्यक्तियोंकी

लेकर चक्रोंके 'सीमधर' नामा महा-पोतपर जायेगी। उन व्यक्तियोंको पोतके ठीक उस द्वारपर उतारा जाये, जहांसे वे सीधे चक्रेश्वरके पास पहुंच सकें। यथा-समय समुद्र-तोरणपर यान प्रस्तुत रहना चाहिये—आदि।

× × × समुद्रके क्षितिजपर बाल-सूर्यका उदय हो रहा है।—रावणके कुछ विश्वस्त गुप्तचरोके सरक्षणमें पवनजय और प्रहस्तको लेकर 'जल-बाहिनी सीमधर-पोतके निज-द्वारपर आ पहुंची। चरके नियत संकेतपर पोतके निश्चिह्न तलमें एकाएक एक द्वार खुल पड़ा। आगंतुकोंको भीतर लेकर फिर द्वार वैसा ही बेयालूम बंद हो गया। आगे-आगे गुप्त-चर अपनी आतंककी गरिमामें अभिभूत होकर बेखबर चल रहे थे और पीछे-पीछे पवनजय प्रहस्तके कंधेपर हाथ रखकर उनका अनुसरण कर रहे थे। रास्तेमें ही पवनजयने चरोको बता दिया था कि महाराजके ममुख जानेके पहले, वे पोतकी आयुध-शालामें जाकर युद्ध-सज्जा धारण करेंगे, अतएव पहले उन्हें वे आयुधागारमें ही पहुंचा दे। उक्त निश्चयके अनुसार पवनजय और प्रहस्तको आयुधागारमें पहुंचाकर, वे चर युद्ध-स्थिति देखनेकी उत्सुकतासे पोतकी खुली कटनीमें चले गये। चरोके आदेशानुसार पवनजयको आयुधागारमें प्रवेश करा देनेके बाद, प्रहरी उस ओरसे निश्चिन्त हो गया था।

× × × सूर्य अपनी सपूर्ण किरणोसे उद्भासित होकर मगलके पूर्ण-कलशसा उदय हो गया। . . . चक्रोंके 'सीमधर, महा-पोतकी खुली घाटके छोरपर लड़े हो, उदीयमान सूर्यकी ओर उद्ग्रीव होकर, पवनजयने तीन बार समुद्रकी लहरोंपर शांतिका शस्त्र-नाद किया . . . । अश्रात चल रहे निबिड युद्धमें धीरे-धीरे एक सन्नाटा-सा व्याप गया। रणके उन्मादमें बेभान जूझ रहे सैनिकोंके हाथमें शस्त्र स्तम्भित होकर तने रह गये—। रावणको किसी गंभीर दुरभिसंधिकी आशंका हुई। चक्रोंके धनुषपर चढ़ा हुआ बज्र-बाण, प्रत्यक्षासे छूटकर उंगलियोंमें डलक पड़ा।

क्रोधसे उनकी भूकृतियां तन गईं । आग्नेय दृष्टिसे मुड़कर पीछे देखा—मानो भूकृतिसे ही ललकारा हो कि—कौन है इस पृथ्वीपर जो त्रिलंडाधिपति रावणका अनुशासन भंग करनेकी स्पर्धा कर सकता है—? मैं उसे देखा चाहता हूं . . . । ठीक उसी क्षण हसते हुए पवनजय समुल्ल आ उपस्थित हुए ।

“आदित्यपुरका युवराज पवनजय महामंडलेश्वरको सादर अभिवादन करता है।”

कहकर पवनजय सहज विनयसे नत हो गये । भूकृतियोंके बल उतरनेके पहले ही, रावणके वे कई दिनोंके मुद्रित ओठ धाज बरबस मुस्करा आये । कुमारके माथेपर हाथ रखकर उन्होंने आशीर्वाद दिया और कुशल पूछी । फिर चकित-विस्मित वे उस दु साहसिक राज-मुत्र के तेजो-दीप्त चेहरेको देखते रह गये, जिसकी समोहिनी भौंहोके बीच झवहेलित अलकोकी एक घुघराली लट स्वामाविक-सी पड़ी थी ! रावण कुछ इतने मुग्ध और बेसुच हो रहे कि क्षणभरको अपने प्रचंड प्रताप और महिमाका भान उन्हें भूल गया । प्रश्न अतर्भनमें निस्तब्ध होकर खो गया—कि कैसे उस उड़्ड युवाने बिना पूर्व-सूचनाके ठीक महामंडलेश्वरके समुल्ल आनेका दु-साहस किया है ? चक्रीके उस प्रखर आतकशाली मुखको यों दिग्मूढ-सा पाकर पवनजय मुस्करा आये । सहज ही समाधान करते हुए मृदु मद स्वरमें बोले—

“महामंडलेश्वर ! श्रीदत्त क्षमा हो ।—आपके मनकी चिंताको समझ रहा हूँ । पर निश्चिंत रहें—अनायास अभी शांतिका शल-सधान करनेकी श्रुष्टता मुझीसे हुई है । यदि शासन-भंगका अपराध मुझसे हुआ हो तो उचित दंड दे—यह माथा समुल्ल है । पर इस क्षण वह अनिवार्य जान पड़ा, इसीसे आपदकालमे वह नियमोल्लघन मुझसे हुआ है । कृपया, मेरा निवेदन सुन लें, फिर जो इष्ट दीखे वही निर्णय दें । तीन खंड पृथ्वीके राज-राजेश्वर रावण, अपने अधीन इतने

विशाल राज-चक्रके रहते, इस छोटेसे भूलझडपर अधिकार करनेके लिये स्वयं शस्त्र उठायें और दिन-रात युद्ध-रत रहें, यह मुझे असह्य और असोमन प्रतीत हुआ। समुद्र-पर्यंत पृथ्वीपर जिसकी नीतियत्ताकी कीर्ति गूज रही है, जिसकी तपश्चर्यासे ब्रह्मर्षियोंके मस्तक डोल उठे और इंद्रोके आसन हिल उठे, उस रावणकी महानता और गौरवके योग्य बात यह नहीं है। यदि आप-से वीरेंद्र और ज्ञानी ऐसा करेंगे, तो लोकमें ब्रह्म-तेज और क्षात्र-तेजकी मर्यादा लुप्त हो जायगी। राजा तो अबल और अनाथ-का रक्षक होता है, और आप तो रक्षकोंके भी चूड़ामणि हैं। लकापुरीके बालक-सा यह वरुण-द्वीप आपके प्रहारकी नहीं प्यारकी चीख होनी थी। जिस चक्रोके एक शंखनाद और तीरपर दिशाओके स्वामी उसका प्रभुत्व स्वीकार कर लेते हैं, वह एक छोटेसे राजवी और उसकी छोटी-सी घरतीको जीतनेके लिये अपना सारा बल लगा दे, यह व्यग्न क्यों जन्मा है . . . ? सहस्रों नरेंद्र जिसके तेज और प्रतापको सहज ही सिर भुकाते हैं, ऐसे विजेताका शस्त्र हो सकती है, केवल क्षमा ! क्षमा न कर इस छोटे-से राजाको इतने सैन्योंके साथ आक्रांत किया गया है : तब लगता है कि दुर्दांत विजय-लालसा पराकाष्ठापर पहुचकर, स्वयं एक बहुत बड़ी और विषय पराजय बन गई है। अपनी वही सबसे बड़ी और अतिम हार, आसोके सामने खड़ी होकर, दिन-रात आपकी आत्माको त्रस्त किये है। आप-से विजेताकी इतनी बड़ी हारने मेरे मनको बहुत सतप्त कर दिया है। इसीसे एक लोक-मुत्रके नाते, सीधे-लोक पिताके पास अपनी पुकार लेकर चला आया हू। निवेदनके शेषमें इतना ही कहना चाहता हूँ, कि मेरी मानें तो राजा वरुणको अभय दे, आप स्वयं होकर उसे रक्षाका वचन दें, उसके वीरत्वका अभिनंदन करें और लकापुरी लौट जायें। यही आप से वीर-सिरोमणिके योग्य बात है। लोक-पिताके उस वात्सल्यके संमुख, वरुण आप ही भुक्त जायगा, इसमें तनिक भी संदेह नहीं है। युद्धका ही अंग होकर शायद मैं इस भीषण युद्धको न थाम पाता, इसीसे अपने स्वायत्त

धर्म-शासनको सर्वोपरि मानकर मैंने यह शांतिकी पुकार उठाई है।
 आशा करता हूँ, महामंडलेश्वर मेरे मतव्यको समझ रहे हैं...”

देव और दानव जिस महत्ताके अधीन सिर झुकाये खड़े हैं, पृथ्वीका
 वही मूर्तिमान अहंकार खंड-खंड होकर पवनंजयके पैरोंमें आ गिरा। मूक
 और स्तब्ध रावण सिरसे पैरतक उस अद्भुत युवाको देखत रह गये...।
 यह कैसी अंतर्भेदी चोट है, कि प्रहारकके प्रति हृदय प्यारसे उमड़ आयी
 है। पर प्यार प्रकट करनेका साहस नहीं हो रहा है, और क्रोध इस क्षण
 असंभव हो गया है। कैसे इस विडम्बनासे निस्तार हो, रावण बड़े सौचमें
 पड़ गये। इस स्थितिके समुल्ल खड़े रहना उन्हें दूभर हो गया। कौशल-
 पूर्वक टाल देनेके सिवा और कोई रास्ता नहीं सूझा। किसी तरह अपनेको
 सम्हाला। गौरवकी एक धायल और कृत्रिम हसी हसते हुए रावण
 बोले—

“हे...वाचाल युवा ! जान पड़ता है साथी-सखाओंमें खेलना
 छोड़कर अर्ध-चक्री रावणको उपदेश देने चले आये हो ! इस बालकसे
 सलोन मुझड़ेसे ज्ञान और विवेककी ये गुरु-गभीर बातें सुनकर सचमुच
 बड़ी हसी आ रही है। तुम्हारी यह नादानी मेरे निकट क्रोधकी नहीं
 प्यारकी वस्तु है। पर तुम्हारा यह दुःसाहस खतरेसे खाली नहीं है।—उड़ें
 युवा, सावधान ! आदित्यपुरके युवराजको मैंने धर्म और राजनीतिकी
 शिक्षा लेने नहीं बुलाया, उसे इस युद्धमें लड़नेको न्योता गया है। विजय
 और वीरत्वकी ये लंबी-बौड़ी भावुक व्याख्याएं छोटे मुंह बड़ी बातकी
 जल्पना मात्र हैं।—पहली ही बार शायद युद्ध देखा है, इसीसे भयभीत
 होकर बीखला गये हो, क्यों न ? महासेनापति, इस युवाको बंदी करो।
 जो भी इसका अपराध क्षमा करने योग्य नहीं, फिर भी इसके अज्ञानपर
 दयाकर और अपने ही राज-परिकरका बालक समझकर मैं इसे क्षमा
 करता हूँ। मेरे निज महलके शिक्षर-कक्षमें इसे बंदी बनाकर रक्खा
 जाये और युद्ध की शिक्षा दी जायें।—ध्यान रहे यह कौतुकी युवा

यदि निर्बंध रक्खा गया, तो निकट आई हुई विजय हाथसे निकल जायगी।—वरुण-द्वीपके टूटनेमें अब देर नहीं है। उसके पिछले द्वारमें संध लगाकर उसे तोड़ा जा रहा है। . . .”

आखे नीची किमें पवनंजय चुप-चाप सुन रहे थे। बड़ी कठिनाईसे अपनी हसीपर वे संयम कर रहे थे। चलती बेर दृष्टि उठाकर, आखोंमें ही मर्मकी एक हसी हंसकर पवनंजयने रावणकी ओर देखा और सहज मुस्करा दिया। प्रत्युत्तरमें रावण भी अपनी हंसी न रोक सके। महासेनापतिके इंगितपर जब कुमार चलनेको उद्यत हुए, तो पाया कि चारों ओर वे चार नग्न खड्गवाले सैनिकोंसे घिरे हैं। जरा आगे बढ़नेपर प्रहस्त भी उनके अनुगामी हुए।

योगवशात् रावणके जिस महलके शिखर-कक्षमें पवनजय और प्रहस्त बंदी बनाकर रक्खे गये थे, वहीके एक गुबदकी ओट पवनंजय अपना यान छोड़ भाये थे। आतंकके उस बंदी-गृहके प्रहरी भी, दिन-रात आतंकित रहकर मृतवत हो गये थे। जीवनमें पहली ही बार पवनजयका वह लीला-रमण स्वरूप देखकर, वे बर्बर प्रहरी उस आतंकसे मुक्ति पा गये। मुग्ध और विभोर आखोंसे वे एक-टक पवनजयकी निराली चेष्टाएँ देखते रह गये। रावणका भयानक प्रभुत्व एक-बारगी ही वे भूल गये। यत्रकी तरह जड़ और कठोर हो गये वे मानवके पुत्र, फिर एक बार सहज मनुष्य होकर जी उठे। उन्हे पास बुलाकर पवनजयने उनका परिचय प्राप्त किया, अपना परिचय दिया और सहज ही अपने भ्रमणके अद्भुत और रजनकारी वृत्तांत सुनाने लगे। आनंद और कौतूहलमें अवश होकर प्रहरी बह चले। आठों पहर उनके हार्थमें अडिग तने रहनेवाले वे नग्न खड्ग एक ओर उपेक्षितसे पड़े रह गये। बातों ही बातोंमें कब शाम हो गई और कब दिन डूबकर रात पड़ गई, सो प्रहरियोंको भान नहीं है। एकके बाद एक ऐसे रसभरे आख्यान कुमार सुना रहे हैं, कि आस-पासके वे निरीह प्राणी उस रस-धाराकी लहरे वनकर उठ रहे हैं और झिट रहे

हैं। कुमारसे बाहर उनका अपना कर्तृत्व या अस्तित्व शेष नहीं रह गया है

. . . . कहानिया सुनते-सुनते जाने कब वे सब प्रहरी भ्रमोष बालकोंसे सो गये—। इसी बीच प्रहस्तकी भी आंख लग गई। अकेले पवनजय जाग रहे हैं। आंखें मूंदकर कुमार एक तल्पपर लेट गये। सकल्प पूर्ण वेगसे सजग होकर अपना काम करने लगा।—रावणके आदेशमें अपने प्रयोजनकी एक बात उन्होंने पकड़ ली थी : द्वीपके पिछले द्वारमें संध लगाकर उसे तोड़ा जा रहा है। यदि द्वार टूट गया, तो इसके बाद द्वीपपर नाशक जो नृत्य होगा, हिमाका वह दृश्य बड़ा ही रौद्र और लोभ-हर्षी होगा। जितना ही रक्त रावणको अबतक इस युद्धमें बहाना पडा है, उसका चौगुना रक्त बहाकर वह इसका प्रतिशोध लेगा। रावणसे बातकर उन्हें यह निश्चय हो गया था कि त्रिशंड पृथ्वीका अधीश्वर अपना ही अधीश्वर नहीं है। वह तो अपने ही से हारा हुआ है। उसे हरानेकी समस्या उनके सामने नहीं है। हराना है उस जडत्वकी शक्तिको जिसके बशोभूत होकर, रावण-सा महा-मानव इतना दयनीय और दुर्बल हो गया है। वह तो स्वयं त्राण और रक्षाका पात्र हो गया है, उसे हरानेकी क्या कल्पना हो सकती है। वरुण जो भी सत्य और आत्म-स्वातंत्र्यके लिये लड़ रहा है, पर वह भी उसी जड-शक्तिका सहारा लेकर समुख आई दूसरी जड-शक्तिका प्रतिकार कर रहा है, जिसने रावणको रावण बनाया है। यह प्रतिकार निष्फल होना और इसमें वरुण और उसका वरुण-द्वीप भले ही मिट जायें, पर शत्रुका उच्छेद नहीं हो सकेगा—। यह सब होते हुए भी वरुण निर्दोष है, उसीकी ओरसे सत्यकी पुकार सुनाई पड रही है। बिना एक क्षणकी देर किये पवनजयको वहा चले जाना है; नहीं तो सबेरे बहुत देर हो जायगी।—एक ही रास्ता उसके लिये खुला है : जहा सपूर्ण पशु-बल केंद्रीभूत होकर द्वीपका पिछला द्वार तोड़नेमें लगा है—उसके समुख जाकर उसे खड़े हो जाना है, अक्राम और अनवरुद्ध,

कि उस शक्तिको भवसर है कि उसमें होकर अपना रास्ता बना ले । वक्ष्यमें अकंप जल रही उस लौके सिवा और बाहरके किसी भी बलपर उसका विश्वास नहीं रहा है । उसके अतिरिक्त चारोंसे वह अपनेको बहुत ही निर्बल, भ्रवश और निःशस्त्र अनुभव कर रहा है । उस अनिवार आत्म-वेदनाके सिवा उसके पास और कुछ नहीं है ।

.... रात आधीसे अधिक चली गई है । पवनजयने बाहर आकर देखा, आक्रमण अविश्रांत चल रहा है । समुद्रकी लहरोंमें प्रलयकरका डमरू भयकर घोष करता हुआ बज रहा है । उत्तरोत्तर बढ़ती हुई चीत्कारों और ठुकारोंके बीच, विध्वंसका देवता, सहस्रो ज्वालाओंके भंग तोड़कर तांडव-नृत्य कर रहा है । ब्रह्मांड कपा देनेवाले विस्फोटों और आघातोंसे दिगंत बहरा हो गया है ।

भीतर आकर पवनजयने प्रहस्तको जगाया और सक्षेपमें अपना मन्तव्य उन्हें जता दिया ।—प्रहस्त सुनकर सन्नाटेमें आ गये—। बिना एक शब्द बोले वे पवनजयके उस चेहरेको ताकते रह गये ।

“दीर्घ विचार और दूर-दर्शिताका यह भवसर नहीं है, प्रहस्त, तुम और मैं इस क्षण अव्यथा सोचनेको स्वाधीन नहीं हैं । हमसे परे कोई शक्ति है जो इस मुहूर्त में हमारे भीतर काम कर रही है; उसीकी पुकारपर चल पडना है । उसे इनकार कर सकना हमारे बसका नहीं है । रुकना इस क्षण मौत है, जीना है कि चल पडना होगा । यह मुहूर्त महान् है, प्रहस्त, इसके हाथों अपनेको सौंपकर हम निर्विचल हो जायें, प्रभु स्वयं इसके रक्षक हैं ।—तैयार होकर यानपर आओ, जरा भी देर हो गई तो अनर्थ घट जायगा ।”

× × × बहुत ऊंचेपर ले जाकर पवनजयने यानको एक सभ गति पर छोड़ दिया । वरुण-द्वीपके चारों ओर एक लंबा श्वकर देकर ऊपरसे रण-सीलाका विहंगावलोकन किया । तदनंतर बहुत ही सावधानीसे कुमारने यानको वरुण-द्वीपमें ला उतारा । यान नीरव-गामी था । नीचे

जलती हुई सहस्रों मद्यालों और कोलाहलके बीच टूटकर धाई हुई उल्काकी रेखा-सा यान उतरा। कोलाहल और भी भयंकर हो उठा। हिंसाके मदमें पागल यानवाँकी बेतहाशा भीड़ चारो ओरसे आ टूटी। पवनजय यानसे उतरकर हसते हुए बाहर आये। चारो ओर घिर धाई मेवनीके हाथ जोड़कर बार-बार उनके प्रति माथा झुकते हुए प्रणाम किया। निःशस्त्र और अरक्षित शरीरपर केवल एक-एक केशरिया उत्तरीय छोड़े, देव-कुमारोसे इन सुंदर और तेजोमान युवाओको देख जनता स्तब्ध रह गई। चारों ओर एक सन्नाटा-सा व्याप गया। पवनजयने सर्वजनिक रूपसे मैत्री और अभयकी घोषणा की। कहा कि वे उसी मानव-भेदनीके एक भ्रंश हैं, विदेशी होकर भी वे उन्हींके एक अभिन्न बाधक और धात्मीय हैं। उनको सेवामें अपनेको देकर कृतार्थ होने वे आये हैं—और उनका सब कुछ उनके प्रेमके अधीन है।—अतमें उन्होंने अनुरोध किया कि तुरत उन्हें राजा वरुणके पास पहुँचाया जाये . . . ।

राजा वरुण द्वीपके समुद्र-तोरणपर स्वयं रावणके समुल्ल मुद्गमें संलग्न थे। जब उनके पास सवाद पहुँचा कि अभी-अभी अचानक दो विदेशी युवा, यानसे द्वीपमें उतरे हैं, सुंदर, शांत और निःशस्त्र हैं और उनकी सेवा किया चाहते हैं, तो सुनकर राजा बहुत अचरजमें पड़ गये। अवश्य ही या तो कोई महान सुयोग है, अथवा असाधारण दुर्योग—! जो भी हो, शत्रु भी यदि अतिथि बनकर घर आया है, तो वह समान और प्रेमका ही पात्र है।—अपने मंत्रणा-कक्षमें आकर राजा अतिथिकी प्रतीक्षा करने लगे . . . ।

कि इतने हीमें कई मशालची सैनिकोसे घिरे पवनजय और प्रहस्त सामने आते वीक्ष पड़े। राजाको पहचानकर कुमार सहज विनयसे नत हो गये। उन्हें देखकर ही वरुण एक अप्रत्याशित धात्मीय-भावसे मद्-मद हो गये। बिना किसी हिचकके मीन ही मीन राजाने दोनों अतिथियोंको गले लगा लिया। सैनिकोंको जानेका इंगित कर दिया—।

परस्पर कुशल-वार्तालाप हो जानेपर सहज ही पवनजयने मैत्री और धर्म-वात्सल्यका आश्वासन दिया। राजाने भी पवनजयके दोनो जुड़े हाथोपर अपना सिर रख दिया—और उनके बहुत्वको ससंमान भगीकार किया। इसके बाद कुमारने वरुणके वीरत्वका अभिनदन किया, अपना वास्तविक परिचय दिया और कहा कि जिस सत्यके लिये वरुण इस धर्म-युद्धमें अपने सर्वस्वकी आहुति दे रहे हैं, आदित्यपुरका युवराज उसी धर्म-युद्धका एक छोटा-सा सैनिक बनकर अपने मानवत्वको सार्थक करने आया है। क्या राजा वरुण उसकी सेवा स्वीकार करेंगे? वरुणके ओठ खुले रह गये, बोल नहीं फूट पाया, अननुभूत धानदके भांसू उस वीरकी आँखोंके किनारे चूम रहे थे। कुमारको गाढ़ स्नेहके आलिंगनमें भरकर राजाने मूक-मूक अपनी कृतज्ञता प्रकट कर दी।

पवनजयने तुरत प्रयोजनकी बात पकड़ी।—उन्होंने बताया कि द्वीपके पिछले द्वारमें जलके भीतरसे संघ लग चुकी है। सखेरतक द्वार टूट जानेका निश्चित अदेशा है।—उसी द्वारकी तट-वेदीके गर्भ-कक्षमें पवनजय उतर जाना चाहते हैं।—वही होगा उनका मोर्चा। अकेले ही वहां उन्हे लडना है। दूसरा कोई जन उनके साथ वहा नहीं होगा, अभिन्न सखा प्रहस्त भी नहीं! उनका प्रतिकार क्या होगा, वे स्वयं नहीं जानते, सो उस सबधमें वे कुछ कह भी नहीं सकते। निश्चय हुआ कि उस कक्षमें अनिश्चित कालके लिये वे बंद रहेंगे। आवश्यकताकी-चौजे एक खिडकीसे पहुंचा दी जायेंगी।

योजनामें राजाकी सहमति या अनुमतिकी प्रतीक्षा किये बिना ही, कुमारने अनुरोध किया कि तुरत उन्हे अपने निर्दिष्ट मोर्चेपर पहुंचा दिया जाय। जरा भी देर होनेमें भवसर हाथसे निकल जायगा!—इस रहस्यमय युवककी यह लीला राजाको अपनी बुद्धिसे परे जान पड़ी। उसके समुख कोई वितर्क नहीं सूझता है, अनायास एक विश्वास और

धम्मा हीसे बे भोत-भोत हो उठे ह । मात्र इसका अनुसरण करनेको बे बाध्य ह, और कोई विकल्प मनमें नहीं ह—।

राजाने तुरत अपने एक अत्यंत विश्वस्त चरको बुलाकर पवनजयको यथा-स्थान पहुंचानेकी पूरी हिदायतें दे दी । चलती बेर कुयारने प्रहस्तको बिना बोले ही भुजाओंमें भरकर भेंट लिया । फिर प्रहस्तकी और इगितकर, याचनाकी एक मूक दृष्टि उठाकर राजाकी ओर देखा; मानो कहा हो कि—‘यह मेरा अभिन्न तुम्हारे सरक्षणमें ह, मैं तो जा रहा हूँ—जाने कब लौट आनेके लिये...!’”

आगे-आगे चर और पीछे-पीछे पवनजय चल दिये; मुड़कर उन्होंने नहीं देखा ।—प्रहस्त आसूका घूट उतारकर पवनजयकी वह पीठ देखते रह गये ।

...वेदीका वज्र-कपाट खोलकर पवनजय देहलीपर अटक गये ।—चरने आगे बढ़कर निश्चिह्न भूमिमें गर्भ-कक्षकी शिला सरका दी । चरके हाथसे रत्न-दीप लेकर पवनजय गर्भ-कक्षमें उतर पडे । . भीतर करोड़ों वर्षोंका पुरातन ध्वात घटा-टोप छाया ह । चट्टानोंमें कटे हुए सैकड़ों खभो और छतोंमें जल-पछियोंके अनगिनती घोंसले लटके हुए ह । चारों ओर असंख्य अविजानित जीव-जतुओंकी भयानक सृष्टि फैली ह । समुद्रजलकी विचित्र गधसे भरे वातावरणमें, उन जतुओंके स्वामकी ऊष्मा घुल रही ह । जल-चरोकी नाना भयावह ध्वनियोंके संगीतसे वह निमिर-लोक गुजित ह ।—सामनेकी उस भीमकाय दीवारके ऊपरकी एक पार-दर्शी शिलामेंसे, समुद्र-तलका पीला उजाला भ्लाक रहा ह ।—ऊपर-नीचे, भीतर-बाहर, चारों ओर समुद्रका अविराम गर्जन और संघात चल रहा ह ।—गर्भ-कक्षके प्रकृत पाषाण-वातायनपर खडे होकर पवनजयने देखा—नीचे नाशकी अत-लांत खाई फैली पड़ी ह; उसके भीतर घुसकर समुद्र दिन रात पछाड़े खा रहा ह ।

... कुमारने चित्त और श्वासका निरोध कर लिया ।—सातों तर्कोंपर शासन करनेवाले जिनेंद्रका स्वरणकर, कर-बद्ध हो मस्तक झुका दिया । फिर अजुलि उठाकर, उनके संमुख संकल्प किया—

“हे परमेष्ठिन् ! हे निम्बिल लोकालोकके भ्रायतन ! तू साक्षी है, मंत्रका बल मेरे पास नहीं है, तंत्रका बल भी नहीं है, सारी विद्याएं भूल गई हैं, शस्त्र भी मेरे पास नहीं है, अस्त्र भी नहीं है, सारी शक्तियां हार गया हूँ, सारे बलोंका अभियान टूट गया है, केवल सत्य है मुझ निर्बलका बल !—यदि मेरा सत्य उतना ही सत्य है, जितना तू सत्य है और यह समुद्र सत्य है, तो इस महा-समुद्रकी लहरें मेरे उस सत्यकी रक्षा करे, और नहीं तो इस प्रकाश जल-राशिके गर्भमें ये प्राण विसर्जित हो जाय . . . !”

कहकर पवनजयने निम्बिल सत्ताके प्रति अपने आपको उत्सर्ग कर दिया . . . ।

× × × सबेरा होते न होते एक प्रबल वात्याचक्र द्वीपके भास-पास मडराने लगा । . . . देखते-देखते समुद्रमें ऐसा प्रलयकर तूफान आया जैसा द्वीपके लोगोंने न पहले कभी देखा था और न सुना ही था । अपनी दिग्विजयके समय, प्रबलसे प्रबल तूफानोंके बीच रावणने समुद्रोंपर आरोहण किया है, और उनकी जगतीपर अपनी प्रभुता स्थापित की है, पर आजका तूफान तो कल्पनातीत है । आत्थामें होकर वह धार-धार हो रहा है, अनुभवसे वह अतीत हो गया है । संपूर्ण ब्रह्मांड मानो एक जलतत्वमें निर्वाण हो गया है । सत्तामात्र इस जलाप्लावनकी तरंग भर रह गई है . . . ।

... विप्लवी और तुग लहरोंने उठ-उठकर चारों ओरसे द्वीपको ढांक लिया । . . . भास-पास पड़े आक्रमणकारियोंके विशाल बेड़े, बिना लगर उठाये ही, तितर-बितर होकर, समुद्रके दूर-दूरके प्रदेशोंमें, लहरोंकी मूर्खीपर फेंक दिये गये . . . । मनुष्यके संपूर्ण बल और कर्तृत्वका बंधन तोड़कर, तत्व अपनी स्वतंत्र लीलामें लीन हो गया . . . ।

... और सूर्योदय होते न होते तूफ़ान शांत हो गया। आक्रमण-कारियोंका एक भी पोत नहीं डूबा। पर बिल्लरे हुए जहाजी बेड़ोंने पाया कि संगर उनके उठाने नहीं उठ रहे हैं। अपने स्वामसे बे टससे मस नहीं हो पाते। झुपमें चमकते हुए चांदीसे समुद्रकी शात सतहपर, धिधु-सा भ्रमय वरुण-द्वीप मुस्करा रहा है ...।

... दिनपर दिन बीतते चले। अपने सारे प्रयत्न और सारी शक्तियां लगा देनेपर भी रावणने पाया कि पोत नहीं डिग रहे हैं...। तब उसे निश्चय हो गया कि अवश्य ही कोई देव-विक्रिया है, केवल अपने पुरुषार्थ और विद्याओंसे यह साध्य नहीं। विवश हो चक्रीने अपने देवा-धिष्ठित रत्नोका आश्रय लिया। एक-एककर अपने सारे रत्नों और विद्याओंकी समुक्त शक्ति रावणने लगा दी; नाशके जो अचूक अस्त्र अंतिम आक्रमणके लिये बचाकर रखे गये थे, वे भी सब फेंककर चुका लिये गये—। पर न तो द्वीप ही नष्ट होता है न रावण अपनी जगहसे हिल पाते हैं। ध्वज और दीपोंके सांकेतिक संदेश भेजकर, अंतरीपके स्कंधावारसे राजन्योंको नये बेड़े लेकर बुलाया गया; पर भयभीत होकर उग्होने आनेसे इनकार कर दिया।—इसी प्रकार लकापुरीसे रसद और सहायक बेड़ोंकी माग की गई, पर वहासे कोई उत्तर नहीं आया। बिन, सप्ताह, महीने बीत गये—। समुद्रके देवताओंने सपनेमें आकर रावणसे कहा कि—‘इस शक्तिका प्रतिकार हमारे बसका नहीं है...!’

... चार महीनों बाद पवनंजय एक दिन सवेरे अनायास बेदीके वातायनपर आ खड़े हुए। चारों ओर निगड़ित और पराजित बेड़ोंमें सहस्रों मानवोंको अपनी कृपाके अधीन प्राणकी याचना करते देखा—। पवनंजयका चित्त करुणा और वात्सल्यसे भ्रार्द्र हो गया। मन ही मन बोले—

“घातका संकल्प मेरा नहीं था, देव ! नाश मेरा लक्ष्य नहीं, निखिलके कल्याण और रक्षाके लिये है मेरा यत्न। प्राणियोंको इस तरह त्रास और

मरण देकर क्या शत्रुत्वका उच्छेद हो सकेगा ? द्वीपकी रक्षा इसी राह होनी थी, वह ही गई । बलात्कारीको अपने बलकी विफलताका अनुभव हो गया । पर क्या वही पर्याप्त है ? रावणका अभिमान इससे अवश्य खंडित हुआ है, पर क्या इस पराजयसे उसका हृदय घायल ही नहीं हुआ है ? क्या बैर और विरोधका यह आघात भीतर दबकर, फिर किसी दिन एक भयानक मारक विषका विस्फोट नहीं करेगा ? हार और जीतका राग जबतक बना हुआ है, तबतक बैर और विद्वेषका शोध तहीं हो सकेगा ।—मुझे रावण और इन इतने राजन्योपर शक्तिका शासन स्थापित नहीं करना है । उनपर स्वामित्व करनेकी इच्छा मेरी नहीं है, हो सके तो उनके हृदयोंको जगाकर उनके प्रेमका दास हो जाना चाहता हूँ । अधीनता और आधिपत्यके भावको तो मैं निर्मूल करने आया हूँ । त्रिखंडाधिपति रावणके निकट उसके विजेताके रूप में अपनेकी उपस्थित करनेकी इच्छा नहीं है; मैं तो उसकी मनुष्यताके द्वारपर उसके हृदयका याचक बनकर खड़ा हूँ । वह भिक्षा जबतक नहीं मिल जाती, तबतक टलनेको नहीं हूँ ।—हे सर्वशक्तिमान ! जिस सत्यने इस द्वीपकी रक्षा की है, वही उन बेड़ोंके त्रस्त मानवोंको भी जीवन-दान दे, वही मेरी इच्छा है . . . !”

निमिष मात्रमें बेड़ोंके लगर अपने आप उठ गये । बिना किसी प्रयत्नके पीत गतिमान हो गये । उनके आरोही मनुष्यों के आश्चर्यकी सीमा न थी । प्राणकी एक नई धारासे वे जीवित हो उठे । चारो ओर मृत्युकी खामोशी टूटी और हर्षका जय-जयकार सुनाई पड़ने लगा ।

. . . अतर्देवताका शासन अमंथ चल रहा है । एक निष्काम कर्म-योगीकी भांति अविकल्प भावसे पवनंजय उसके बाहक है । मन, वचन और कर्म तीनों इस क्षण एकरूप होकर प्रवहमान हैं ।—चुपचाप पवनंजयने एक गुप्त चरको भेजकर प्रहस्तको बुलवा लिया और दूसरे गुप्त-चरको भेजकर दान मंगवा लिया ।

...यान जब उडकर कुछ ही ऊपर गया था, कि द्वीपमें भारी हल-चल मच गई। व्यग्र जिज्ञासाकी आंखें उठाकर, द्वीप-वासी बार-बार हाथके संकेतोंसे पवनजयको लौट आनेका आवाहन देने लगे। उत्तरमें पवनजयने समाधानका एक स्थिर हाथ भर उठा दिया, और वह हाथ तबतक वैसा ही अचल दीखता रहा—जबतक यान द्वीप-वासियोंकी द्रष्टिसे भ्रोझल न हो गया।

एक लंबा रास्ता पारकर पवनजय और प्रहस्त अंतरीपमें आ उतरे। पहुंचते ही सबसे पहले प्रतीक्षानुर और व्याकुल सैन्यको सांत्वना दी, उनकी कुशल जानी और उनकी अनुपस्थितिमें सैन्यने आस-पासके सारे वर-विरोधों के बीच जिस तरह अनुशासनको अभंग रक्खा है, उसके लिये गद्-गद कठसे उनका अभिनंदन किया। इसके बाद तुरत कुमार झपटते हुए आयुध-शालामें गये और आह्वानका शस्त्र उठाकर उसी वेगसे अतरीपके समुद्र-छोरपर जा पहुंचे। तरंगोंसे विचुंबित बेलामें, पृथ्वी और समुद्रकी संधिपर खड़े हो, पवनजयने चारों दिशाओंमें तीन-तीन बार आवाहनका शंख-संधानकर, अर्ध-चक्री रावण और उनके सपूर्ण नरेंद्र-मंडलको रणका न्योता दिया !

चक्रीका सीमंघर महापोत जब ठीक लकापुरीके समुद्र-तोरण-पर आ पहुंचा था कि उसी क्षण, अतरीपसे यह रणका अप्रत्याशित आमंत्रण सुनाई पडा। सुनकर रावण एक बारगी ही मानो बज्जाहत-से हो गये। गुम-सुम और मतिहारा होकर एक बार उन्होंने अतरीपकी ओर दृष्टि डाली; आंखोंमें मानो एक बिजली-सी कौंध गई—समुद्र, पृथ्वी, आकाश सभी कुछ एकाकार होकर जैसे चक्कर खाते दीख पड़े—। भीतर एकाएक टूट गई प्रत्यचाकी टकार-सा प्रश्न उठा—“क्या चक्रीका चक्र-वर्तित्व भूमंडलसे उठ गया?—विश्वकी कौन-सी शक्ति है जो जन्म-जात विजेता रावणको रणका निमंत्रण दे सकती है...?” कि ठीक उसी क्षण उन्हें अपनी वरुण-द्वीपपर होनेवाली सद्य पराजयका ध्यान

धायी, जिससे लौटकर अभी-अभी वे धाये हैं। चक्रोका घायल ग्रंहकार भीषण क्रोधसे फुकार उठा। गरजकर वे महासेनापतिसे बोले—

“महाबलाधिकृत, पृथ्वीको शत्रुहीना किये बिना मैं लंकामें पैर नहीं रखूंगा। सैन्यको सीधे भंतरीपकी ओर प्रयाण करनेकी आज्ञा दी जाय। महामंत्रीको सूचित करो कि वे तुरंत सारे सुरक्षित भूसैन्य और जल-सैन्यको भंतरीपमें भेजनेका प्रबंध करें।”

रास्तेभर रावणका चित्त अनेक दुःसह शंकाओंसे पीड़ित था। क्या यह भी संभव है कि द्वीपपर उसको पराजयका दृश्य देखकर, भतरीपस्थित उसीके मांडलीक राज-चक्रने अवसरका लाभ उठाना चाहा है। और संभवतः इसीलिये, उसकी निर्बलताके क्षणमें, उसे रणके लिये बाध्यकर उसके स्वामित्वसे मुक्त हो जानेकी बात उन्होंने सोची हो—। दोनों हाथोंसे छाती मसोसकर चक्री इन चिंताओं और शंकाओंको दफना देना चाहते हैं, और मस्तिष्कमें कषायका एक अदम्य वात्या-चक्र चल रहा है।

पर चक्रीका महापोत ज्यो ज्यों भतरीपके निकट पहुंचने लगा, तो तटवर्ती शिविरोंसे तुमुल हर्षका कोलाहल और जयघोष सुनाई पडने लगा। रावणके चित्तका क्षोभ, देखते-देखते आह्लादमें बदल गया। ज्योंही चक्रीका महापोत भतरीपके तौरणपर लगा कि लक्ष-लक्ष कठोंकी जयकारोंसे आकाश हिल उठा। अतुल समारोहके बीच सहस्रो छत्रधारियोंने नत मस्तक होकर महामंडलेश्वरको बधा लिया। स्वागतके उपलक्ष्यमें बज रहे बाजोंकी विपुल सुरावलियोंपर चढ़ रावण फिर एक बार अपने चरम अहंकारके झूलेपर पैंग भरने लगे।

यथास्थान पहुंचनेपर रावणको पता लगा कि इस युद्धका आह्वान देनेवाला बूसरा कोई नहीं, वही आदित्यपुरका युवराज पवनंजय है, जिसने आजसे तीन महीने पहले एक दिन अचानक शांतिका शसनादकर उसके युद्धको अटका दिया था। रावण सुनकर भींचकैसे रह गये—! उस रहस्यमय युवाका स्मरण होते ही, क्रोध आनेके पहले, बरबस रावणको

हसी भा गई । अनायास उनके मुंहसे फूट पड़ा—‘ओह—अद्भुत है उस उद्वत छोकरेकी लीलाए, मेरे निज-महलके बदीमूहसे वह भाग छूटा और अब उसकी यह स्पर्धा है कि त्रिसंडाधिपति रावणको उसने रणका निमंत्रण दिया है । हूंअ—नादान युवक—जान पड़ता है उसे जीवनसे अरुचि हो गई है और रावणके हाथो मीत पानेको वह मचल उठा है . . . !’

कहते-कहते रावण फिर एक गभीर चिंतामे डूब गये । विचित्र शकाओसे उनका मन क्षुब्ध हो उठा ।—जिस दिन उस कौतुकी युवाने युद्ध अटकाया था और उन्होंने उसे बंदी बनाकर लका भेजा था, ठीक उसके दूसरे ही दिन सवेरे वह अक्रांड दुर्घटना घटी—निकट आई विजय हाथसे निकल गई—। उन्हे यह भी याद आया कि महासेनापतिको जब वे पवनजयको बदी बनानेकी आज्ञा दे रहे थे—उस समय उस युवाके सामने ही द्वीपके पिछले द्वारमें सेष लगनेकी बात उनके मुहसे निकली थी—लेकिन फिर वह सर्वनाशी तूफान—? उसके बाद वह पीतोका स्तम्भन—? नहीं उस छोकरेके बसकी बात नहीं थी वह—वह किसी मानवका कर्तृत्व नहीं था—देवो और दानवोसे भी अजेय थी वह शक्ति . . . ! उस घटनाकी स्मृति मात्रसे रावणका वह महाकाय शरीर थर-थर कांपने लगा । मस्तिष्क इतने बेगसे घूमने लगा कि यदि इस विचार-चक्रको न थाम लेंगे तो वे पागल हो जायेंगे—। बहुत दृढ़ता पूर्वक उन्होंने मनको उस ओरसे मोड़कर बाहरकी युद्ध-योजनाओमे उलझा देना चाहा—। पर भीतर रह-रहकर उनके चित्तमे एक बात बड़े जोरसे उठ रही थी—‘क्यो न उस स्वामी-द्रोहीको फिर बदी बनवाकर—लंकापुरीके तहखानोमें आजन्म कारावास दे दिया जाय—? यदि उस उपद्रवीको मुक्त रक्खा गया, तो क्या आश्चर्य, वह किसी दिन समूचे नरेंद्रचक्रमें राज-द्रोहका विष फैला दे—। पर उसने मुझे संग्रामकी खुली चुनौती दी है । उसने मेरे बाहु-बल और मेरी सारी

शक्तियोंको ललकारा है। युद्धसे मुह मोडकर यदि उसे बलात्कार-पूर्वक बंदी बनाया जायगा, तो दिग्बजेता रावणकी विजय-गरिमा खडिल हो जायगी। लोकमें भेरे वीरत्वपर लांछन लगेगा... नहीं, यह नहीं होया... कल सवेरे रण-क्षेत्रमें ही उसके भाग्यका निर्णय हो जायगा....

नरेन्द्र-चक्रके स्कंधावारमें अविराम रण-वाद्यके प्रचंड घोषके बीच, दिन और रात युद्धका माज मजता रहा।

उधर पवनजयके शिविरमें अखंड निस्तब्धता का साम्राज्य था। रातको प्रकृत और निबिड शांतिमें एक निर्वेद कठका प्रच्छन्न और मृदु-मंद स्वर हवामें गूजता हुआ निकल जाता—। मानो मगोचरसे आती हुई वह आवाज कह रही थी— '...अमृत-पुत्रो, प्राण लेकर नहीं, प्राण देकर तुम्हें अपने अजेय वीरत्वका परिचय देना है। अंतिम विजय मारनेवालोंकी नहीं, मरनेवालोंकी होगी। अपने ही प्राण विसर्जितकर असख्य मानवताके जीवनका मोल हमें चुकाना होगा। प्रहारकके तने हुए शस्त्रकी धारपर अपना मस्तक अर्पितकर हमें अपने अमरत्वका परिचय देना होगा।—फिर देखे विश्वकी कौनसी शक्ति है जो हमारा घात कर सकेगी। वीरो, जीवन और मृत्यु साथ-साथ नहीं रह सकते। यदि हम सचमुच जीवन हैं और हमें अपनी जीवनी-शक्तिपर विश्वास है, तो जीवनकी उस धाराको खुलो और निर्बाध छोड़ दो—फिर मौत कही नहीं रह जायगी। चारो ओर होगा.....जीवन.....जीवन.....जीवन.....' एक मानवके इस अस्खलित और केंद्रित नादमें सहस्रो मानवोंकी प्राण-शक्ति एकीभूत और तन्निष्ठ हो गई थी। रात्रिकी गहन-शांतिमें हवाओंके झकोरोपर अनंत होता हुआ वह स्वर, निखिल जल-स्थल और आकाशमें परिव्याप्त हो जाता।

दूसरे दिन प्रातःकाल मूर्योदयकी बेलामें, रण-क्षेत्रमें दोनों ओरके सैन्य

सज गये । अविकल तूर्य-नाद, दुदुभिघोष और रणवादिशोके उत्तरोत्तर बढ़ते स्वरोने समस्त चराचरको घातकित कर दिया ।

एक ओर अपने देवाधिष्ठित मप्तास्व रथके सर्वोच्च सिंहासनपर महामण्डलेश्वर महाराज रावण अपने परिकर सहित आरूढ़ हैं; और उनके पीछे जबुद्धीपके विशाल नरेद्र-चक्रका अपार सैन्य-बल युद्धके लिये प्रस्तुत है । चक्रीके रथके आगे उनके चक्रवर्तित्वका उद्धोषक चक्र तेजोद्गामित घूम रहा है । दूसरी ओर आदित्यपुरके युवराज पवनजय एक अरक्षित और निवृद्धन रथपर, अकेले खड़े हैं, अपने पीछे एक छोटी-सी सेना लेकर—! रावणने पहचाना—वही आलुलायित झलकोवाला मस्ताना तरुण सामने खड़ा है । बालोकी वही मनमोहिनी धुधुर ललाटपर खेल रही है । और उस कोमल-कात परतु जाज्वल्य मुखपर, एक हृदय-हारिणी मुस्कान महज ही खिली है । चक्रीकी चर्चा भृकुटियोंमें क्रोधसे अधिक विस्मय था और विस्मयसे अधिक एक अपूर्व मुग्धता ।

समुद्रके क्षितिजपर, ऊँचाके अरुण चीरमेसे उगते सूर्यकी कोर भाँकी—। युवराज पवनजयने अपने रथपर खड़े होकर दो बार युद्धा-रभका शंख-नाद किया । एक भीषण लोह-घर्षणके साथ, चारों ओर शस्त्रास्त्र तन गये । आघुघोके फलोकी चमकसे वातावरणमें एक विजली-सी कौंध उठी । लक्ष-लक्ष तनी हुई प्रत्यंचाओपर कसमसाकर तीर खिंच रहे थे—।

. . कि ठीक उसी क्षण उस कौतुकी युवाने, एक अनोखे भगसे मुस्कराकर, रावणके चक्रके संमुख दोनो हाथोंसे अपना शस्त्र डाल दिया ? फिर ईषत् मुडकर एक मधुर झू-भंगके साथ अपने सैन्यको इगित किया—। निमिष मात्रमे भल-भनाभन करते हुए हज्जारों शस्त्र धरतीपर डेर हो गये । कुमारने वक्षपरसे कवच और माथेपरसे शिरस्त्राण उतार-कर फेंक दिये । फिर एक प्रबल भल-भनाभनके बीच उनकी सेनाओने उनका अनुसरण किया ।

... पुनः एक बार कुमारने पूर्ण स्वाससे युद्ध आह्वानका शंस पूरकर दिशाए हिला दी. . . .

तदनंतर रावणके तने हुए दिव्यास्त्रके समुख अपना खुला वक्ष प्रस्तुत-कर, विनम्र-वदन, मुस्कराते हुए पवनजयने, एक अमय शिशुकी तरह आकाशमे अपनी भुजाए पसार दी। अनुगामी सैन्यने भी ठीक वैसा ही किया।

... सहस्रों मानवोके अरक्षित खुले हुए वक्षोके समुख लाखो तने हुए तीर कीलित रह गये। चारो ओर अमेघ निस्तम्बता छा गई—। त्रिलडाधिपतिकी आंखकी कोरोमे एक अतींद्रिय आनद-वेदनाके आनू उभर आये ? दिव्यास्त्र अग्नि बरसाता हुआ उनके हाथसे खसक पडा। चक्र डगमगाकर विप्लवी घोष करता हुआ, चक्रीके रथ-पर आक्रमण करने लगा। सप्ताश्व-रथके दैवी घोडे भयकर शब्द करते हुए उल्टे पैर लौट पडे—और रथ मानो धरतीमे घसकने लगा। तीन खंडके नाथके मस्तकपरके छत्र छिन्न-भिन्न होकर भूमिपर आ गिरे, और घूलिमे लोटने लगे . . .।

रावण तुरत रथसे भूमिपर उतर आये। पवनजयके रथके निकट जा दोनो हाथ फैलाकर उनसे नीचे आनेका भूक अनुरोध किया—। हाथ जोडकर कुमार सहज विनयसे अवनत हो गये और हसते हुए नीचे उतर आये। चक्रीने अपनी अतुल बल-शालिनी भुजाओमे उन्हें भर-भर लिया, और बार-बार गले लगाकर उस कुचित-अलका लिलारको विह्वल होकर चूमने लगे।—अशेष आनदके मौन-मौन आंनू ही दोनोकी आंखोमे उमड़ रहे थे। और देखते-देखते चारो ओर प्रेमका एक पारावार-सा उमड़ पडा—। आत्म-संतापके आसुओमे विगलित लक्ष-लक्ष मानवके पुत्र एक-दूसरेको भुजाओमे भर-भरकर गले लगा रहे थे। मानो जन्म-जन्मका शत्रुत्व विस्मरण कर पहली ही बार एक दूसरे को अपने आत्मीय के रूप मे पहचान रहे है. . . !

पांच दिनतक अंतरीपमें मर्त्य मानवोंने प्रेमका ऐसा अपूर्व उत्सव मनाया, कि अमरपुरीके देवता भी अपने विमानोंपर चढ़कर उसे देखने निकले और आकाशसे मंदार पुष्पोंकी मालाएं बरसती दीख पड़ीं ।

[३०]

उत्सवके पाचवें दिन, प्रातःकाल—

अंतरीपके छोर पर, स्फटिकका एक उच्च लोकाकार स्तंभ, आकाश और समुद्रकी सुनील पीठिकापर लडा है । उसके चरणोंमें चिर कुमारिका पृथ्वी लहरोका चंचल वसन बार-बार खसकाकर आत्मार्पण कर रही है । स्तंभके शीर्षपर वैडूर्यमणिकी एक भव्य अर्ध-चंद्राकार सिद्ध-शिला विराजमान है ।—समुद्र, आकाश और पृथ्वी एक साथ उसमें प्रतिबिंबित हैं । सूर्यको किरणें उसमें टूटकर ज्योतिकी तरंगें उठा रही हैं । मानो त्रिलोक और त्रिकालके सारे परिणमन उसमें एक साथ लीलायित है ।

स्तंभके पाद-प्रातमें, मर्कतके एक प्रकांड मगरके मुखपर, चारो समुद्रोंके गुलाबी और शुभ्र मोतियोंसे निर्मित, तीन खड्कका सिंहासन शोभित है । उसकी सर्वोच्च बेदिकाके बीच चक्रीका देवोपनीत सिंहासन-रत्न है । वह राज्यासन इस ममय रिक्त पड़ा है । केवल उसके दाईं ओर उपधानके सहारे वह दड-रत्न रक्खा हुआ है । उसकी पीठिकामें पन्नो और नीलमोंका वह कल्पवृक्षाकार भागंडल है । उसके ऊपर बड़े-बड़े अगूरी मुक्ताकी झालरोवाले तीन छत्र दीपित हैं, जिनकी प्रभामें निरंतर लहरोका आभास होता रहता है । इस सिंहासनकी सीढ़ियोंपर दोनो ओर चक्रीकी नाना भोग और विभूतियां देनेवाली निधियां और रत्न सजे हैं । सबसे ऊपर की सीढ़ीपर बीचों-बीच चक्र-रत्न घूम रहा है ।

सर्वोच्च बेदीकी कटनीमें एक ओर, चदनकी एक विशद चौकी-पर ढाभका आसन बिछा है । उसीपर रावण अपनी दक्षिण भुजामें

वरुण-द्वीपके राजा वरुणको आवेष्टित किये बैठे हैं। दूसरी ओर ऐसे ही ङाभके आसनपर बैठे हैं कुमार पवनजय।

सिंहासनके तले, खुले आकाशके नीचे, जडु-द्वीपके सहस्रो मुकुट-बद्ध राजा और विद्याधर अपने विपुल सैन्य-परिवारके साथ बैठे हैं। फूटनेको आतुर कलीकी तरह सभीके हृदय एक अपूर्व सुखके सौरभसे आविल हैं।

अवाक् निस्तब्धताके बीच खड़े होकर, त्रिखंडाधिपतिने अपने चक्रके समस्त राजवियोकें प्रति नम्रीभूत होकर, पहली ही बार, अपना मस्तक झुका दिया। तदुपरात समुद्रके गभीर गर्जनको विनिदित करनेवाले स्वरमें रावण बोले—

“लोकके हृदयेश्वर देव पवनजय और मित्र राजन्यो, लोकके शीर्षपर सिद्ध-शिलामें विराजमान सिद्ध परमेष्ठी साक्षी हैं : त्रिखंडाधिपति रावणका गर्व, उसका सिंहासन, उसका चक्र और उसकी समस्त विभूतियां आजसे लोककी सेवामें अर्पित हैं।—इन पर स्वामित्व करनेका मेरा सामर्थ्य इस रण-क्षेत्रमें पराजित हुआ है।—मेरी आखी आर्ग, मेरे ही पुण्य-फल इस चक्र-रत्नने विद्रोही होकर मेरे विजयाभिमानको विदीर्ण कर दिया। मेरे हाथके दिव्यास्त्रसे निकलती हुई अग्नि मुझे ही भस्म करनेको उद्यत हो पड़ी। मेरे ही रथने मेरे ऊपर उलटकर, मेरे सिंहासनको रोंद देना चाहा। और इस महासमुद्रकी चंचल लहरोंने, जिनपर शासन करनेका मुझे एक दिन घमड था, वज्रकी शृंखलाएँ बनकर मुझे बंदो बना लिया !—उनके अधीन प्राणका भिलारी बनकर मैं धरती उठा।—तब कैसे कहूँ कि मैं इनका स्वामी हूँ और अपनी इन उपलब्धियोंके बलपर मैं लोककी जीवित सत्तापर शासन कर सकूँगा . . . ? जड भौतिक विभूतियोंको अपने अधीन पाकर, निखिल चराचरपर अपना साम्राज्य स्थापित करनेका मुझे उन्माद हो गया था। तब चेतनकी उस केंद्रीय महाप्राण सत्ताने, अपने ऊपर छा गये जड़त्वके स्तूपको उखाड़

फेरनेकेलिये विद्रोह किया है।—उसी चेतनका मुक्ति-दूत बनकर आया है, यह आदित्यपुरका विद्रोही राजकुमार पवनजय ! टूटते हुए बरुण-द्वीपकी बेदीमें खड़े होकर, उसने अपने आत्मबलसे तत्त्वोंकी सृष्टिपर शासन स्थापित किया। देवताओं और दैत्योंने उस शक्तिसे हार मानी। परोक्ष आत्म-सत्ताके उस आविर्भावने मेरे अभिमानको तोड़ा अवश्य; पर भीतर हृदयका राग और ममत्व पराजयकी एक दाहक पीड़ा जगा रहा था।—तब इस रण-भूमिमें प्रत्यक्ष समुल्ल खड़े होकर पवन-जयने मेरी जड़ बल-सत्ताको चुनौती दी। मेरे सारे तने हुए प्रतापकी धारपर उसने शस्त्र-समर्पण कर दिया। और तब हृदयपर अखण्ड प्रेमकी जोत जलाकर उसने मेरे प्रहारको आमंत्रित किया। अगले ही क्षण सहस्रो जलती हुई प्राण-शिखाएँ एक-साथ निछावर हो उठी। देखती आंखों आत्माकी उस अमर ज्योतिमें, मेरे प्रताप, वैभव और विभूतिका वज्र गलित हो गया....।

....इस रण-क्षेत्रमें इस अद्भुत युवाने धर्मका शासन उतारा है। मुझे प्रतीति हो रही है कि आजसे आतक और शक्तिका जड़ शासन भंग हो गया। धर्मका स्वयम्भु शासन ही लोकके हृदयपर राज्य कर सकेगा। चक्रीका यह सिंहासन आजसे धर्म-राजका सिंहासन हो। लोकके कल्याणके लिये प्रस्तुत हो ये सारी विभूतिया। चक्री मात्र इनका रक्षक होकर, नम्रतापूर्वक इस धर्म-शासनका सूत्रसंचालन करेगा। वह होगा लोकका एक अकिंचन सेवक—दासानुदास !

....पृथ्वीपतियो ! धर्म-राजके इस सिंहासनके नामपर तुम सबसे मेरा एक ही अनुरोध है लोककी जड़ सत्ताके बलात्कारी अधिपति बनकर नहीं, जीवत लोकके विनम्र सेवक बनकर उसके हृदयपर अपना आधिपत्य स्थापित करो, और यों अपने राजत्व और क्षात्रत्वको कृतार्थ करो। ससागरा पृथ्वीके तीन खंडोको जीतकर भी, इस छोटै-से बरुण-द्वीपपर आकर, मेरा समस्त बल-वीर्य, और शक्तिया पराजित हो गईं।

पर इस भुवराज पवनजयने हमारे हृदयोंपर शासन स्थापितकर, तस्वकी चेतन सत्ताको जीता है। इसीसे कहता हूं, आजसे वही होगा हमारा हृदयेश्वर ! लोक-हृदयके सिंहासनपर आज नरेंद्रोकी यह सभा इस धर्म-पुत्रका अभिषेक करे, यही मेरी कामना है।”

कहकर रावण पवनजयकी ओर बढ़नेको उद्यत हुए कि स्वयं पवनजय अपने आसनसे उठकर आगे बढ़ आये, और सहज विनयसे नम्रीभूत हो गये। रावणने अभित वात्सल्यसे उमरते हृदयसे बार-बार उन्हें आलिगन किया। समस्त नरेंद्र-मंडल गद्गद कंठसे पुकार उठा—

“लोक-हृदयेश्वर देव पवनजयकी जय !

धर्म-चक्री महाराज रावणकी जय !”

चारों ओरसे जय-मालाओं और पुष्पोंकी वर्षा होने लगी। रावण और पवनजय उसमें डक गये। दोनो राज-मुखोने बार-बार माथा नवाकर राज-चक्रके इस मुक्त हृदयार्पणको बधा लिया।

फिर एक बार रावणके इंगितपर सभा शांत हो गई। तब चक्रीने वरुणको गले लगाकर, उन्हें आजसे सामुद्रिक साम्राज्यका प्रतिनिधि घोषित कर दिया। तदुपरांत समुद्रके शासन-देवों द्वारा प्राप्त अपने अनेक दिव्यास्त्र और रत्न उन्होने वरुणको समर्पित किये। फिर उनके गलेमे जयमाला पहनाकर घोषित किया—

“वरुण-राजने अपने आत्म-देवताकी समान-रक्षाके लिये, कालके विरुद्ध खड़े होकर धर्म-युद्ध लड़ा है। उन्होने—त्रिस्रडाधिपति रावणके आतंककी अवहेलनाकर, सर्वकी जन्म-जात स्वाधीन सत्ताकी स्थापनाका श्रेय लिया है। उनके इस अप्रतिम साहस और बीरत्वका मैं अभिनंदन करता हू। प्रेम, अभयदान, साम्य और स्वाधीनता यही होंगे आजसे हमारे राजत्वके चक्र-रत्न, और इन्हीं पायोंपर आसीन है धर्म-राजका यह सिंहासन . . . !”

फिर एक बार ‘लोक-हृदयेश्वर देव पवनजयकी जय, धर्म-राजेश्वर

महाराज रावणकी जय, वीर-कुल-तिलक वरुण-राजकी जय !'—समुद्रके क्षितिजतक गूँज उठी। तदनंतर मंगल-वादित्रोंकी धीमी और मधुर ध्वनियोंके बीच ममा विमजित हो गई।

[३१]

शरद ऋतुकी सध्या गिरिमालाम्रोमे नम रही है। समुद्र-पर्यंत पृथ्वीपर जिसके यशोगान गूँज रहे हैं, ऐसी जय-श्री लेकर पवनंजय आज आदित्यपुर लौट रहे हैं। पार्वत्य-बाटिया सैन्यके अक्षिराम जय-नाचो और मंगल-शंखोसे गूँज रही हैं। अपने अवर-गोचर नाभा हाथीपर, सोनेकी अबाड़ीके रेलिगपर झुककर पवनजयने दूरतक दृष्टि डाली। विजयार्थके ऊँचे कूटोंपर दूर-दूरतक रंग-बिरंगे मणि-मोलकोके प्रदीप लगे हैं। कि एक-एक उनकी दृष्टि अपने प्रियतम और सर्वोच्च कूट अजितजयपर जा ठहरी। इतना ऊँचा है वह कूट कि वहा दीप नहीं लगाया जा सका है। वहा तो केवल वनस्पतियोंके अंतरालमें स्वर्ण-जुही-सी गोरी सध्या अभिसार कर रही है। उमकी लिलारमे शुक्र-ताराकी बिंदिया मजी है। ऊपर घिरती प्रदोषकी गाढ नीलिमामे, रात उसके मुक्त केशों-सी अंतहीन होकर फैल रही है। भुट-पुट तारोके उजसे फूल उसमें फूट रहे हैं।—और—पवनजयकी जय-श्री वहां जाकर, उस अभिसारिकाके पैरोंमें नीरव नूपुर बनकर मुखरित हो उठी। उस भंकारपर दिगग-नाभोंने अपने आचल खसकाकर, अनंत रूप-राशियां निछावर कर दीं।

....पवनंजयकी आंखोके सामने रत्न-कूट प्रासादकी वह स्फटिककी घटारी खिल उठी। जिस वातायनमें वे उम रात बैठे थे, उसीमें बैठी अंजना अकेली अपने हाथोंसे सिंगार-प्रसाधन कर रही है।.... शत-शत वसंतोंके सौंदर्यने आज उसे न्हिलाया है। कल्प-सरोवरकी कुमुदनियोंने उसके तनु अंगोंमें लावण्य और यौवन भरा है। केशरिया

स्वर्ण-तारोंके द्रुकूलमे वह कपूर-सी उज्ज्वल देह चादनी छिटका रही है। दूजकी विधु-लेखा-सी जिस विरहिणी तापसीको उस रात वह अपनी बाहुओंमे न भर सका था, वह आज राकाके पूर्ण चंद्र-सी अपनी सोलहो कलाओंसे भर उठी है।—सामने उसके पडा है वह रत्नोका दर्पण। पास ही पडे स्वर्णिल धूपायनके छिद्रोंसे कस्तूरी और अगुरुके धूपको धूम्र-लहरे निकल रही है। अतिशय मार्दवसे देहमें एक भंग डालकर, अपने दोनो लीलायित हाथोंमे विपुल कुतलोको उभारती हुई अजना, गध-धूम्रसे उनका सस्कार कर रही है। पैरोंके पास खुले पडे रत्न-करडोंमे नाना शृंगारों और अलंकारोंकी सामग्रिया फैली है—।

कल्प-काननके सारे फूलोका मधु लेकर, काम और रतिने सुहागकी शय्या रच दी है। जिस महासमुद्रकी लहरोको पवनजयने बाधा था, वही मानो चदोवा बनकर उस शय्यापर तन गया है। उसी शय्यापर बैठी है वह अक्षय-सुहृदिनी अजना, अजितजय कूटपर प्रतीक्षाकी आतुर आखें बिछाये।—उसीके वक्षमें विसर्जित होकर विजेता आज अपनी शेष कामनाकी मुक्ति पायेगा . . . !

अतुल हर्षके कोलाहल और जय-ध्वनियोंके बीच पवनजयकी तद्रा टूटी। जहातक दृष्टि जाती है, विजयोत्सवमें पागल नागरिकोंका प्रवाह उमडता दीख रहा है। गज-भागके दोनों ओर दूरतक दीप-स्तभाकी पक्तिया चली गई हैं। विपुल गीत-वादित्रोंकी ध्वनियोंसे विशाए आकुल है। विजयार्थके प्रकृत सिंह-तोरणमेंसे निकलते ही कुमारने देखा—सामने हस्ति-दतका विशाल जय-तोरण रचा गया है। मुक्ताकी झालरो और फूलोंकी बदनवारोंसे वह सजा है। उसके शीर्षपर चार खडोंके अलिदो और गवाक्षोंमेंसे अप्सराओं-सी रूपमिया पुष्पो और गध-चूणोंकी राशिया बिखेर रही है। गत-शत मृणाल बाहुओंपर आरतियोंके स्तवक भूल रहे हैं। कुमारने पाया कि उन्हीके हृदयके माधुर्यमेंसे उठ रही है, ये सौंदर्यकी शिखाए ! उनकी आँखोंमें आत्स्य-दर्शनके

आसू उभर आये। भुकी आखी और जुड़े हाथोमे बार-बार उन्होने उन कुमारि-काओका वदन किया।—आज सौंदर्य अप्राप्त वासनाका विष बनकर हृदयको नहीं डस रहा है, वह अंतरका अमृत बनकर नितर रहा है।

द्वारमेंसे निकलकर जब कुमारका अंबर-गोचर हाथी आगे बढ़ा तो दूरपर आदित्यपुरके भवन और प्रासाद-मालाए सहस्रों दीपोंकी सघन पक्तियोसे उद्भासित दिखाई पड़े। उन ऋलमलाती वातियोंमें, भवांतरोकी जाने कितनी ही अविज्ञात इच्छाएं, एक साथ ज्वलित होकर आंखोमे नृत्य करने लगी। उन दीप-मालाओके बीच-बीचमे विभिन्न प्रासाद-शिखरोंके अनेक-रंगी रत्न-दीपोका एक हार-सा दीख रहा है। और तभी कुमारको ध्यान आया उस हारके कौस्तुभ-मणिका!—रत्न-कूट प्रासादके शिखरपर नीली और हरी काति बिखेरते उस शीतल रत्न-दीपको उन्होने चीन्हना चाहा।—आखे फाड़-फाड़कर बार-बार देखा, पर नहीं दिखाई पड़ रही है वह हारकी कौस्तुभ-मणि—! . . . देखते-देखते कुमारकी आखोमे वे दीपावलिया करोडो उल्कापातो-सी वेगसे चक्कर काटने लगी।—एक विभ्राट अग्निकाडमे सब कुछ भभक उठा।—उनकी छातीमे एक बज्रविस्फोटका धमाका सुनाई पड़ा . . .। और अगले ही निमिष वह सारा दीपोत्सव बुझ गया . . .। निःसीम अधकारका शून्य आंखोके सामने फैल गया।—कुमारने दोनो हाथोसे आखे मूद ली। भीतर पुकारा—‘कल्याणी, तुम्हे मिलनेका अमित सुख मुझे पागल बनाये दे रहा है—मेरी चेतना खोई जा रही है, और तुम कहा भागी जा रही हो? . . . मुझसे घोरतर अपराध हो गया है। . . . क्या मैं तुम्हें भूल गया था . . . सर्वथा भूल गया था . . .? क्या इन बारह महीनोंमे तुम्हारी सुध मुझे कभी नहीं आई . . .? ओह, मैं विजयके मदमे पागल हो गया था! . . . कौनसा मुह लेकर तुम्हारे निकट आ सकूंगा? इसीसे विजयकी दीप-मालाए एकाएक बुझ गई है . . .। . . . स्वागतकी वह आरती तुमने समेट ली है . . .। पर ओ करुणामयी, ओ क्षमा,

ओ मेरी धरणी, क्या तुम भी मुझसे मुह मोड लोगी ? एक बार अपने निकट आ जाने दो, फिर जो चाहो दंड दे लेना ।' कुमारके हृदयको फिर भीतरसे एक ऊष्म स्पर्शने बाध लिया । ससंज्ञ होकर उन्होंने अपनेको स्वस्थ पाया । दीपोत्सव वैसा ही चल रहा था, पर कुमारकी आंखें नहीं उठ रही हैं उस ओर ।

राजागनमें प्रवेश करते ही कुमारने महावतको कुछ संकेत कर दिया । आस-पासके उत्सव, बधाइयाँ, जयकारें और गीत-वादित्रोंके म्बर पवनंजयके पास नहीं पहुंच पा रहे हैं । उनका समस्त मन-प्राण अंतरके एक अथाह शून्यमे घोते लगा रहा है ।

× × × रत्न-कूट प्रासादके द्वारपर आकर पवनजयका अवर गोधर गज-राज बैठ गया । शुद्ध उठाकर हाथीने स्वामीको प्रणाम किया । अबाडीपर नसेनी लगा दी गई । ऊपर निगाह डालकर कुमारने देखा : महलके छज्जोंपर दीपावलियां वैसी ही शोभित हैं, पर उसके गवाक्षोंके कपाट रुद्ध हैं, उनसे नहीं बरस रही हैं फूलोंकी राशिया, नहीं बह रही संगीतकी सुरावलिया, नहीं उठ रही हैं सुगंधित धूपकी धूम्र-लहरे । उस महलका अलिंद शून्य पडा है । . . . भ्रमटते हुए कुमार सौध की सीढ़िया चढ़ द्वार के पास पहुंच गये . . । विद्याल द्वारके कासेके कपाट रुद्ध हैं, उनकी बड़ी-बड़ी अर्गलाओंमें ताले पड़े हुए हैं । . . . द्वार-पक्षमे चिपकी, मंगलका पूर्ण-कलश लिये खड़ी वह तन्वगी, विश्वकी सपूर्ण करुणा और विषादको आंखोंमें भरकर फिर मुस्करा उठी ।—पवनंजयके मस्तिष्कमें लाख-लाख विजलिया तड़-तड़ाकर टूट पड़ी । चारों ओर उमड़ता उल्लसित जन-समूह, अपार दुःख, आश्चर्य और भयसे स्तंभित होकर, पत्थर-सा धमा रह गया । क्षण मात्रमें हर्षका सारा कोलाहल निस्तब्ध हो गया । भीतर-भीतर त्रासकी सिसकारिया फूट उठी, पर उससे भी अधिक अचरजसे सबकी आंखें फटीं रह गईं ।

....कुमारने लौटकर देखा : दोनों ओर सामोश खड़ी—प्रति-हारियोंकी आँखोंमें आंसू झलक रहे थे । कुमारकी आँखोंके मूक प्रश्नके उत्तरमें, वे कूहनियोतक दीर्घ हाथ जोड़कर नत हो गईं । भालेके फल-सा एक तीक्ष्ण प्रश्न कुमारकी छातीमें चमक उठा । एक गहरी शंका हृदयको बीघने लगी । ओठ खुले रह गये—पर प्रश्न शब्दों में न फूट सका । अनजाने ही विजेता का वह किरीट-बद्ध ललाट, द्वारके कपाटोसे जा टकराया.... । प्रतिहारिया और जन-समूह हाय-हाय कर उठा । कुमारकी आँखोंमें प्रलयकर अंधकारकी बहिया उमड़ पड़ी । सारे अत.पुरमे संवाद बिजलीकी तरह फैल गया !

उन्मत्तकी तरह झपटते हुए कुमार माताके महलकी ओर पैदल ही चल पड़े । ललाटसे रक्त चू रहा है और तीरके बंगसे धीं चले जा रहे हैं । उलटें पैरो पीछे धमक कर जन-समूहने राह छोड़ दी । किसकी सामर्थ्य है जो उस कुमारको धाम ले । प्रतिहारिया उसके पथमें पांवड़े बिछानेकी सुष भूल गईं, और आचलमे मुहुं डांककर सिसकने लगी ।

सहारानी केतुमती शृंगार-आभरणोंमें सजी, अपने प्रासादके अलिद-तोरणमें खड़ी है । स्वर्णके बालमें अक्षत-कुकुम और मंगलका कलश सजाये, उत्सुक आँखोंसे वे बाट जोह रही हैं, कि अपूर्व विजयका लाभ लेकर आये पुत्रके भालपर वे अभी-अभी जयका टीका लगायेंगी ।—उनकी गोद फड़क रही है, कि वर्षोंके लूटे पुत्रको आज वे एकांत रूपसे पा जायेंगी । अभी-अभी उनके कानतक भी वह उपरोक्त संवाद अस्पष्ट रूपसे पहुँच चुका था । सुनकर वे मिरसे पैरतक थरीं उठी हैं, पर विष्वास नहीं हो रहा है ।

कि इतने हीमे भूभाके भोकेकी तरह पवनजय सामने आकर खड़े हो गये । पसीनेमे सारा चेहरा लथ-पथ है—और भालपर यह बहते कुकुम का जय-तिलक माँ से पहले किसने लगा दिया.... ?—

और अगले ही क्षण दीखा, बहता हुआ रक्त . . . ? अभी-अभी जो सुना था और सुनकर भी जिसकी अवज्ञा की थी, वह झूठ नहीं था !—रानीके हाथसे मंगलका थाल गिर पड़ा। कलश टुलक गया, अक्षय दीवट बुझ गई ! . . पवनजय आगे न बढ़ सके . .। अवाक् और निस्तब्ध वे माके चेहरेकी ओर ताकते रह गये . .। रानीके पीछे खड़ी मंगल-नीत गा रही अतःपुरकी रमणिया हाथ-हाथ कर उठी। अपगधिनीकी तरह टुलकी-सी खड़ी महादेवी थर-थर काप रही हैं—आखे उनकी धरतीमे गड़ी है। पुत्रकी ओर दृष्टि उठाकर देखनेका साहस उन्हें नहीं है। अपने बावजूद पवनजयके मुहसे अनायास प्रश्न फूट पडा—

“मा . . . लक्ष्मी कहा है ? उसके महलका द्वार हद है—और तुम्हारे पीछे भी वह नहीं खड़ी है ! . . . नहीं लगायेगी वह मुझे जय-तिलक . . ? नहीं पहनायेगी वह मुझे जय-माला . . ? बोलो मा . . . जल्दी बोलो ! . . . शायद तुमने सोचा होगा कि अपशकुन हो जायगा (ईषत् हसकर) . . . इसीसे, जान पडता है, उसे कही छुपा दिया है ! . . . पर मा तुम नहीं जानती . . . उसीके लिये लाया हू यह जय-श्री—! उसके चरणोमे इसे चढाकर अपना जन्मोका ऋण मुझे चुकाना है ! पहले उसे जल्दी बुलाओ माँ—मैं विनोद नहीं कर रहा हू। . . . मैं समझ रहा हू तुम धबडा रही हो—पर मैं तुम्हे अभी सब बातें बता दूंगा। लज्जावश शायद वह तुमसे न कह सकी हो। पर पहले लक्ष्मीको बुलाओ मा. देर न करो . . . मुहूर्त टल रहा है”

रानी बेसुध-सी हो पुत्रकी ओर बढ़ी और उसे अपनी दोनों बाहोसे छातीमे भरकर रो उठी—। पवनजय माके आलिंगनमे मुँछित हो गये। चारों ओर हाहाकार व्याप्त हो गया। उत्सवका आह्लाद क्रन्दनमें परिणत हो गया। एक स्तब्ध विषादकी नीरवता चारो ओर फैल गई।

[३२]

महादेवीके कक्षकी एक शय्यापर पवनजय मांकी गोदमे लेटे है । सिरहानेकी ओर राजा, मसनदके सहारे सिर लटकाये निश्चेष्टसे बैठे हैं । पायतानेके पास प्रहस्त एक चौकीपर मानो जड़ीभूत हो गये हैं; उनका एक हाथ पवनजयकी पगतलीपर सहज ही पड़ा है । उनकी आँखकी कोरोमे पानीकी लकीरे धमी हैं । शय्याके उस ओर खड़ी दो प्रतिहारिया मयूर-पख्खके दो विपुल पखोसे विजन कर रही हैं ।—सारे उपचार समाप्त हो गये हैं, पर पवनजयको अभी चेत नहीं आया ।

हृदयपर पहाड़ रखकर प्रहस्तने उस अपराधिनी पुण्य-रात्रीका वृत्त मुना दिया । मुनकर राजा क्षणभरको स्तम्भित-से रह गये—। फिर दोनो हाथोसे कपाल पीट लिया और मुकुट-कुंडल उतारकर धरतीपर दे मारे । भूषण-अलंकार छिन्न-विच्छिन्नकर फेंक दिये । पृथ्वीपति, पृथ्वीपर गिरकर उसकी गोदमे समा जानेको छटपटाने लगे । पर माता पृथ्वी भी सुनकर मानो निस्पद और निष्प्राण हो गई है; निमंम होकर वह राजाके टूक-टूक होते हृदयको कठिन अवरोधसे ठेल रही है । —लगता है कि बुक्का फाड़कर वे रो उठे और यो अपने इस पापी जीवनका वे अंत कर लें—। पर नहीं, इस क्षण वह इष्ट नहीं है—। मरणातक कष्ट पुत्रके हृदयको जकड़ें हुए हैं । राजाकी प्रत्येक श्वासमें पुत्रका दुख शूलो-सा चुभ रहा है । जीवनमें, मरणमें, लोकमें, परलोकमें कहीं मानो राजाको स्थान नहीं है ।

रानी सुनकर वज्राहत-सी बैठी रह गई ।—देखते-देखते वह प्रेतिनी-सी विवर्ण और भयानक हो उठी है । उसकी आँखें फटकर मानो अभी-अभी कोटरोसे निकल पड़ेगी । उन पुतलियोका प्रकाश जैसे बुझ गया है । अचानक दोनो हाथोके मुक्कोसे रानीने छाती पीट ली, माथा पलंगकी पटरियोंपर दे मारा । आकाश-भेदी रुदन गलेमें

धाकर घुट रहा है। कुछ बत न चला, तो अपने केशों और भ्रुवोंको उसने नीच-नीच लिया। प्रतिहारियोंने रानीको सम्हाला, और प्रहस्तने राजाको उठाकर तल्पके उपधानपर लिटा दिया। धीमे धीरे व्याकुल स्वरमें इतना ही कहा—“शात राजन्, शात—कष्टकी यह घड़ी बहुत ही गभीर है—अर्थात् होनेसे बहुत बड़ा अमंगल घट जायगा !” राजा और रानी कलेजा थामकर अपने भीतर क्षार-क्षार हो रहे हैं।

कि इतने हीमें हलकी-सी कराहके साथ पवनजयने आख खोली—। माथेके नीचेकी गोदीका परस अनुभवकर बोले—

“... आह तुम... तुम आ गई रानी. वल्लभे ... प्राणदे... तुम....?” और पुतलिया ऊपरकी ओर चढाकर देखा “ओ.....मा.....तुम?.....और कहा है वह.....लक्ष्मी.....?” एकाएक पवनजय उठ बैठे और आसुओंमें धुलते मांके उस क्षत-विक्षत चेहरेको क्षणभर स्तब्धमें ताकते रह गये—। फिर दोनों हाथोंसे उस विह्वल मुखको झकझोरकर उद्विग्न कठसे फूट पडे—

“ओह मां. . .यह क्या हो गया है तुम्हें? . . .और वह कहा है मां. . .बोलो, जल्दी बोलो. . .लक्ष्मी कहाँ है? यदि पुत्रका कल्याण चाहती हो तो उसे मुझसे न छुपाओ—उसीने मुझे प्राण-दान दिया है कि आज मैं जी रहा हूँ। उसीने मुझे शक्ति दी है कि मैं त्रिलोककी विजय-लक्ष्मीका वरण कर लाया हूँ—केवल उसके चरणोंकी दासी बना देनेके लिये. . . ! तुम नहीं जानती हो मा—उस सौभाग्य-रात्रीकी वार्ता—वह सब मैं तुम्हें अभी कहूँगा। . . .पर पहले उसे बुलाओ मां. . .तुम नहीं, वही इन प्राणोंको रख सकेगी ! . . .उसे जल्दी बुलाओ मां. . .नहीं तो देर हो जायगी. . . !”

पुत्रके कथेपर माथा डालकर रानी छाती तोड़कर-रो उठी। कुछ देर रहकर पवनजयके उस पगले मुखको अपने वक्षमें दोनों हाथोंसे दबा लिया, फिर कठोर आत्म-विडम्बनके ढीठ स्वरमें बोली—

“...सुन चुकी हूँ बेटा, सब सुनकर भी जीवित हूँ मैं हत्वारी—। अनर्थ घट गया है मेरे लाल...घोर अमगल हो गया है...। छातीमें लात मारकर मैंने लक्ष्मीको टेल दिया है। मैंने सतीपर कलंक लगाकर उसे इस घरसे निर्वासित कर दिया है...। वसंतके कहेपर मैंने विश्वास नहीं किया—तेरे वलय और मुद्रिका उठाकर फेंक दिये। अपने भीतरका सारा विष उडेलकर मैंने सतीकी अवमानना की है। आह...उसके गर्भमें आये अपने कुल घरका ही मैंने घात किया है। वशकी परंपराको ही मैंने तोड़ दिया है—कुल-लक्ष्मीको धक्का देकर मैंने राज-लक्ष्मीका आसन उच्छेद कर दिया है।—एक साथ मैंने सतीघात, कुल-घात, राज्य-घात, पति-घात और पुत्र-घातका अपराध किया है, बेटा...! मैं तुम्हारी मा नहीं—मैं तो राक्षसी हूँ। मुझे क्षमा मत करो बेटा—मुझपर दया करके मुझे अपने पैरो तले कुचल डालो—तो सुगति पा जाऊंगी—और नहीं तो सातवे नरकमें भी मुझ पापिनको स्थान नहीं मिलेगा...।”

कहती-कहती रानी धमाकसे पुत्रके पैरोमें गिर पड़ी। पवनंजय पहले तो अचल पाषाणकी तरह सब कुछ सुन गये, मानो आत्मा ही लुप्त हो गया हो। पर ज्योही मा पैरोमें गिरी कि भुझलाकर पैर हटा लिये और छिटककर दूर खड़े हो गये। एक क्षुब्ध सन्नाटा कक्षमें व्याप गया। दोनों हाथोंमें मुह ढापकर कुमार बड़ी देरतक निस्पद और अकप होकर अपने भीतर डूब रहे...। फिर एकाएक धुमडते भेघ-से गभीर स्वरमें गरज उठे—

“...धिक्कार है यह पुरुषत्व और वीरत्व—धिक्कार है मेरी यह विजय-नरिमा, धिक्कार है यह राज्य, यह सिंहासन, यह प्रभत वैभव और ऐश्वर्य—धिक्कार है यह कौलीन्य, यह सतीत्व, यह शील और यह लोक-भर्यादा। सत्यपर नहीं, हमारे अहंकारो और स्वार्थोंपर टिका है यह सदाचारोका पृथुल विधान...!—आह रे दंभी पुरुष,

देवत्व, ईश्वरत्व और मुक्तिके तेरे ये दावे धिक्कार हैं ! निपीडक, नृशंस, बर्बर ! युग-युगसे तूने अपने पशु-बलके विधाक्त नखोंसे कोमला नारीका वक्ष चीरकर उसका रक्त पिया है . . . !—उम वक्षका जिसने अपने रक्त-मासमेसे तुझे पिंड-दान किया—और जन्म देकर अपने दूधसे तुझे जीवन-दान किया । और उसीपर सदा तूने अपने वीरत्वका मद उतारना चाहा है ! उस विधात्री और शक्ति-दात्रीसे शक्ति पाकर, आप स्वयं उसका विधाता और नियता बननेका गौरव लिये बैठा है ?—घूर्त, पाखंडी, कापुरुष . . . ! . . . मेरे उसी पुरुषत्वका यह जन्म-जन्मका निदारुण अपराध है कि ऐसा अमगल घटा है । यह एक पुरुष या एक स्त्रीका दुर्दैव नहीं है, प्रहस्त, यह हमारी परंपराके मर्मका व्रण फूटकर सामने आ गया है—?—जियो मा—जियो, तुम्हारा दोष नहीं है । सतीकी अवमानना तुमसे पहले मैंने की है, उसीका दड मैं भोग रहा हूँ ।—इसमें तुम्हारा और किसीका क्या अपराध . . . ?”

क्षणभर चुप रहकर कुमारने पिताकी ओर निहारा ।—मुकुट धरतीमें लोट रहा है ! राज्यत्व और क्षात्रत्व अपने पराभव-से भूलुठित और विध्वस्त होकर धूलमें मिल रहे हैं । पवनजयके हृदयमें फिर एक जोरका आघात हुआ । अतर्भेदी स्वरमें कुमार पुकार उठे—

“उठो, प्रहस्त, उठो—देर हुई तो ब्रह्मांड विदीर्ण हो जायगा । लोक-कल्याणकी तेज-शिखा बुझ गई है । आनदका यज्ञ भग हो गया है, और मंगलका कलश फूट गया है । जीवनकी अधिष्ठात्री हमें छोड़कर चली गई है . . . । जल्दी करो प्रहस्त, नहीं तो लोककी प्राण-धारा छिन्न हो जायगी । मेरी आसोंमें कल्पातकालका प्रलयकर रुद्र ताडव-नृत्य कर रहा है—। नाशकी भंभा-रात्रि चारों ओर फैल रही है, प्रहस्त, सृष्टिमें विप्लवके हिलोरे दौड़ रहे हैं । इम ध्वंस-लीलाके बीच, जल्दीसे जल्दी उस अमृतमयी, प्राणदाको खोज लाकर, उसे विधातृके आसनपर प्रतिष्ठित करना है ।—वही होगी नवीन सृष्टिकी अधी-

स्वरी ! उसीके धर्म-शासनका भार वहनकर हमारा पुरुषत्व और वीरत्व कृतार्थ हो सकेगा !—प्रस्तुत होओ, मेरे आत्म-सखा . . . !’

फिर मांकी और लक्ष्यकर बोले—

“रोओ मत मां, मेरे पापका प्रायश्चित्त मुझे ही करने दो—।

जल्दी बताओ, निर्वासितकर तुमने उसे कहां भेजा है . . . ?”

रानीने धरतीमे मुह डुबाये ही उत्तर दिया—

“महेंद्रपुर . . . उसके पिताके घर ।”

“उठो प्रहस्त, अश्व-शालामें चलकर तुरत वाहन प्रस्तुत करो, चिताका समय नहीं है ।”

प्रहस्त उठकर चले गये । कुछ देर द्रुत-पगसे कुमार, कक्षमें इधरसे उधर टहलते रहे—फिर तुरत झपटते हुए कक्षसे ग़ाहर हो गये । मां और पिता बेकाबू होकर रो उठे और जाकर पुत्रके चरण पकड़ लिये ।—भटकेके साथ पैर छुड़ाकर पवनजय द्वारके बाद द्वार पार करते चले गये । राहमे प्रतिहारियो और राज-कुलकी महिलाओंने अपने वक्ष बिछाकर उनकी राह रोकनी चाही, कि उनपर पैर धरकर ही बे जा सकते हैं । पवनजय एक भटका-मा न्वाकर रुक गये, पीछे लौटकर देखा, और दूसरे ही क्षण रेंलिंग फादकर अलिदके छज्जेपर जा उतरे और अपलक नीचे कूद गये . . . । महलमे हृदय-विदारक रुदन और विलापका कोहराम मच गया । चारो ओरसे प्रतिहार और सेवक दौड़ पडे, पर राजागनमे कही भी कुमारका पता न चला ।

[३३]

रातकी अमूझ तमसाको चीरते हुए दो अश्वारोही, प्रभजनके बेगमे महेंद्रपुरकी ओर बढ़ रहे हैं । आगे-आगे दीर्घ मशाल लेकर एक मार्ग-दर्शक सैनिकका घोड़ा दौड़ रहा है । शीतकालकी हठी कंपा देनेवाली

हवायें विरहिणीके रुदन-सी दिगतमें भटक रही हैं। घोडोकी टापोकें भविराम आघात ही उस गुजानशून्यको विदीर्ण कर रहे हैं। दूर-दूरसे श्रुगालों और वन-पशुओंके समन्वित रुदनकी पुकारें रह-रहकर सुनाई पड़ती हैं। कहीं किसी खेतकी मेड़पर कोई कृत्ता ढीठ स्वरमें भूक उठता है। सुदूर अघकारमें किसी ग्रामके घरका एकाकी दीप भलक जाता है। प्रियाके बाहु-पाशका ऊष्म आश्वासन हृदयको गुद-गुदा देता है। तभी कहीं राहके किसी पुरातन वृक्षकी कोटरमें उल्लू बोल उठता है।— अश्वारोहियोंके माथेपरसे कोई नीडहारा एकाकी पच्ची श्लथ पखोसे उड़ता हुआ निकल जाता है। दूर जाकर सुनाई पड़ती है उसकी आर्त और विकल पुकार।

दोनों अश्वारोहियोंके मनोके बीच एक अथक शक्तिका स्रोत बह रहा है। उनके सारे सकल्प-विकल्प खोकर, उसी मौन प्रवाहके अंश बन गये हैं।—पर इस सक्रमणमें पवनजय नितात अकेले पड़ गये हैं। धरती उलटकर उनके माथेपर घूम रही है, और तारोभरे आकाशका अथाह शून्य उनके अश्वकी चापो तले फैल गया है। ग्रह-नक्षत्रोंके सघर्षोंमें उनकी राह रुक जाती है।—प्राणका अस्त्र फेककर वे घोड़ेको एड देते हैं। एक नक्षत्रको पीछे ठेलकर वे दूसरेपर जा चढ़ते हैं।— देखेगा, वह कौन शक्ति है जो आज उसकी राह रोकेगी !

× × × × सवेरे काफी धूप चढ़नेपर, महेन्द्रपुरके सीमस्तभके पास आकर वे दोनों अश्वारोही उतर पड़े। मार्गसे परे हटकर, एक एकात वृक्षके नीचे जाकर उन्होंने विराम लिया।—दूरपर महेन्द्रपुरके प्रासाद-शिखरोकी उड़ती पताकाए दीख रही है। एक साधभरी वेदनकी उत्सुक और विधुर दृष्टिसे पवनजय उस ओर देखते रह गये। फिर एक दीर्घ निश्वास ओठोंमें दबाकर बोले—

“जाओ भाई प्रहस्त, मेरे पाप-पुण्योंके एकमेव सगी, तुम्ही जाओ।—जाकर देवीसे कहना, कि अपराधी इस बार फिर चरम

अपराध लेकर आया है—प्राणका भिलारी बनकर वह उसके द्वारपर खड़ा है। यह भी कहना कि अब इस अपराधकी आवृत्ति नहीं होगी—उसके मूलोच्छेदका संकल्प लेकर ही पवनजय इस बार आया है! मुझे विश्वास है, वह नटेगी नहीं, रोष भी नहीं करेगी। इनकार तो वह जानती ही नहीं है, वह तो देना ही जानती है। जाओ भैया—जल्दीसे जल्दी मेरा जीतव्य लेकर लौटो....”

कहकर पवनजय वृक्षके तनेके सहारे जा बैठे।

प्रहस्तने फिर घोड़ेपर छलाग भरी और नगरकी राह पकड़ी। सैनिकने पासके वृक्षोके मूलमें दोनो घोड़े बांध दिये और स्वामीकी आज्ञामें आ बैठा।

नगर-तोरणके बाहरकी एक पाथ-शालामें जाकर प्रहस्त घोड़ेसे उतर पड़े। घुडसालमें घोडा बाधकर, एक भृत्यके द्वारा पाथ-शालाके रक्षकको बुला भेजा। रक्षकके आनेपर, उसे एक ओर ले जाकर उन्होंने उसे कुछ स्वर्ण-मुद्राएं भेंट की और कहा कि वह साथ चलकर उन्हें—राज-अत पुरके द्वारपालसे मिला दे। उन्होंने उससे यह भी कह दिया कि राजमार्गसे न जाकर वे नगर-परकोटके रास्तेसे ही वहातक पहुंचना चाहेंगे। रक्षकने यथादेश प्रहस्तको अतःपुरके सिंह-तोरणपर पहुंचा दिया, और उनके निर्देशके अनुसार द्वार-पालको जाकर सूचित किया कि कोई विदेशी राज-दूत किसी गोपनीय कामको लेकर उनसे मिला चाहता है। द्वारपालने तुरत प्रहस्तको बुला भेजा। यथेष्ट लोकाचारके उपरांत, प्रहस्तने एकांतमें चलकर कुछ गुप्त वार्ता-लाप करनेकी इच्छा प्रकट की। द्वारपाल पहिले तो सदिग्ध होकर, कुछ देर उनकी अवज्ञा करता रहा, पर प्रहस्तके व्यक्तित्वको देखकर उनका अनुरोध टालनेकी उसकी हिम्मत न हुई।—एकांतमें जाकर प्रहस्तने अपना मतव्य प्रकट किया। बताया कि वे आदित्यपुरके राजा प्रह्लादके गुप्त-चर हैं, और महाराजका एक अत्यंत निजी और गुप्त सदेश वे युवराज्ञी अजनाके लिये लाये हैं, वे स्वयं

ही उनसे मिलकर अपना सदेश निवेदन किया चाहते हैं, अतएव बड़ा अनुग्रह होगा यदि वे तुरत उन्हें युवराज्ञीके पास पहुंचा सके—। कहकर अपने गलेसे एक मुक्ताकी एकावली उतारकर उन्होंने भेटस्वरूप द्वारपालके समुख प्रस्तुत की।

द्वारपाल सुनकर सन्नटेमे आ गया. . . .। उसने अपने दोनो कान मींच लिये। एक गहरी भौंति और आश्चर्यकी दृष्टिसे पहले वह सिरसे पैरतक प्रहस्तको देखता रहा। फिर शक्ति और आतंकित दबे स्वरमें बोला—

“... विदेशी युवक, तुम मुझे धोखा नहीं दे सकते।—साफ़ है कि तुम झूठ बोल रहे हो, तुम आदित्यपुरके दूत कदापि नहीं हो सकते। मूर्ख, तुम्हें यह भी नहीं मालूम कि कलकिनी अजना स्वसुर-गृह और पितृ-गृह दोनो ही से तज दी गई है—! उस बातको भी कई महीने बीत गये। सावधान विदेशी, अपने प्राण ध्यारे हो तो इस नगरकी सीमा छोड़कर इसी क्षण यहांसे चले जाओ। इस राज्यमे यह आज्ञा घोषित हो चुकी है कि कोई भी नागरिक यदि पुश्चली अजनाको शरण देगा या उसकी चर्चा करता पाया जायगा, तो उसे प्राण-दंडकी शिक्षा होगी।—चुपचाप यहांसे चले जाओ, फिर भूलकर भी किसीके सामने अजनाका नाम न लेना. . . .”

उल्टे पैर प्रहस्त लौट पड़े। उनका मस्तक चकरीकी तरह घूम रहा था। राहमे रक्षकके कंधेपर हाथ रख वे अधाधुव चल रहे थे। लगता था कि पैर धूम्रमे पड़ रहे हैं। चेतना चुक जाना चाहती है। यह निष्पुत्र वार्ता भी अपनी इसी जवानसे पवनजयको जाकर सुनानी होगी—? हाथरे दुर्बल, पराकाष्ठा हो गई।—नहीं, इस शरीरमे अब यह भोषण कृत्य कर सकनेकी शक्ति नहीं रह गई है। यह संवाद लेकर पवनजयके सामने जानेकी अपेक्षा, वे राहकी किसी वार्पामे डूब मरना चाहेगे। पर अगले ही क्षण लगा कि वे कायर हो रहे हैं। दुखसे भयभीत और कातर

होकर, इस प्राणांतक आघात के समुख मित्रको अकेला छोड़कर भागनेका अपराध उनसे हो रहा है ।

प्राथशालामे पहुचकर प्रहस्तने बिना विलव किये अश्व कसा । अजनाके सबधमे और भी जो कुछ वे रक्षकसे जान सकते थे—वह जान लिया । फिर नियति-दूतकी तरह कठोर होकर घोडेपर सवार हो गये और नगर-सीमकी राह पकडी ।

प्रहस्तको दूरपर आते देख, अघोर पवनजय उठकर आगे बढ़ आये । मित्रका उदास और फक् चेहरा देखकर पवनजयके हृदयमे खटका हुआ ।—अपनी जगहपर ही वे ठिठक रहे ।

घोडेसे उतरकर प्रहस्त दूरपर ही गडेमे खडे रह गये । माथा छातीमें धमा जा रहा है । वक्षपर दोनो हाथ बधे हैं । और टप्-टप् आसू टपककर भूमिपर पड रहे हैं ।

व्यग्र और कपित स्वरमे पवनजयने पूछा—

“प्रहस्त यह क्या . . . ?”

और ओठ खुले रह गये । सिर उठाकर भर्रा आते कंठको कठिनकर तीव्र स्वरमे प्रहस्त बोले—

“कहूंगा भाई . . . कहूंगा . . . हृदयोको बीघनेके लिये ही विधाताने मुझे अपना दूत बनाकर धरतीपर भेजा है ! . . . अपनी भाग्यलिपिका अंतिम सदेश सुनो, पवन ।—त्यक्ता और कलकिनी अजनाके लिये पितृ-गृहका द्वार भी नहीं खुल सका । आजमे पाच महीने पहले एक सध्यामे वह यहा आई थी । पिताने मुह देखनेसे इनकार कर दिया । पितृ-द्वारसे ठुकराई जाकर वह जाने कहा चली गई हैं, सो कुछ ठीक नहीं है । पितासे छुपाकर, माके अनुरोधसे उसके सारे भाई गुप्त रूपसे दूर-दूर जाकर उसे खोज आये, पर कही भी उसका पता न चला ।—महेंद्रपुरके राज्यमें अजनाका नाम लेनेपर प्राण-दडकी शिक्षा घोषित कर दी गई है, पवन . . . !”

प्रलयकालके हिल्लोलित समुद्रके बीच अचल मंदराचलकी तरह स्तम्भ पवनजय खड़े रह गये—! प्रहस्त आखे उठाकर उन्हें देखनेका साहस न कर सके। जाने कितनी देर बाद एक दीर्घ निःश्वास सुनाई पड़ा। गभीर वेदनाके स्वरमे पवनजय बोले—

“सच ही कह रहे हो, सखे ! मुझ पामरकी यह स्पर्शा— कि अपने इगितपर मैं उसे पाना चाहता हू ?—उसे देवी कहकर अपनी चरण-दासी बनाये रखनेका मेरा वंचक अभिमान अभी गला नहीं है। अक्षम्य है मेरा अपराध, प्रहस्त,—उसे पानेकी बात दूर, मैं उसकी छाया छूनेके योग्य भी नहीं हू। इसीसे वह चली गई है मर्यादेके इस माया-लोकसे दूर . . . बहुत . दूर”

कुछ देर चुप रहकर कुमार फिर बोले—

“.. अच्छा प्रहस्त, जाओ—अब तुम्हे कष्ट नहीं दूंगा। जिस लोकमे सतीके सत्यको स्थान नहीं मिल सका, उसमे लौटकर अब मैं जी नहीं सकूंगा।—इन प्राणोको धारण करनेवाली धरित्री जहा गई है, वही जाकर इन्हे अबस्थिति मिल सकेगी। उसे छोड़कर सारी सृष्टिमे पवनजयका जीना कही भी संभव नहीं है। . . . जाओ भैया . मैं चला . . .”

कहकर पवनजय लौट पड़े और सैनिकको अश्व प्रस्तुत करनेकी आज्ञा दी। झपटकर प्रहस्तने पवनजयको बाहमे भर लिया और उनके कंधेपर माथा डाल बिलस-बिलसकर रोने लगे

“ नहीं पवन . . . नहीं, यह नहीं होने दूंगा . . .। बचपन मत करो मेरे भैया . . .। उदयागत अशुभको भेलकर ही छुटकारा है। तीर्थकरो और शलाका पुरुषोको भी कर्मने नहीं छोडा है—तो हमारी क्या बिसात। भव-भवके प्रबल अतरायने तुम्हें यह आजन्म विच्छेद दिया है।—भाग्यसे होड बदनेकी बाल-हठ तुम्हे नहीं शोभती, पवन . . . !”

“ओह, प्रहस्त—तुम्हीं बोल रहे हो—या लोककी मायाका प्रेत तुममेंसे बोल रहा है ? भाग्यसे पराजित होकर—उसके विधानको छातीपर धारणकर—उसकी दयाके अधीन मुझे जीनेको कह रहे हो,—प्रहस्त ? . . . और तीर्थकरों और शलाका पुरुषोंने क्या उस कर्मके चक्रको लात मारकर नहीं तोड़ दिया । क्या उन्होंने सिर झुकाकर उसे सह लिया ? दैवपर पुरुषार्थकी विजय-लीला दिलानेके लिये ही वे पुरुष-पुगव इस घरतीपर अवतरित हुए थे । इसीसे आजतक मुक्ति-मार्गकी लीक अमिट बनी है । वही हमारी आत्माकी पल-पलकी पुकार है ।—उसे दबाकर अकर्मण्य होनेकी बात तुम कह रहे हो . . . ?

“—मोह मत करो, प्रहस्त, कर सको तो मुझे प्यार करो, भैया । हसते-हसते मुझे जानेकी आज्ञा दो—और आशीर्वाद दो कि लक्ष्मीको पाकर ही मैं फिर तुम्हारे पास लौटू । किसी प्रबलसे प्रबल बाधाके समुख भी मैं हार न मानू ।—मानवी पृथ्वीके अतिम छोरोतक मैं अजनाको खोजूंगा—। यदि कुलाचल भी मेरे मार्गकी बाधा बनकर समुख आयेगे, तो उनका भी उच्छेद करूंगा ! ग्रह-नक्षत्रोंको भले ही अपनी चाले उलटनी पड़े, पर पवनजयका मार्ग नहीं रुधेगा । एक नहीं, सौ जन्मोंमें सही, पर पवनजयको उसे पाकर ही विराम है . . . !

“ . . . एक जन्मके भाग्य-बन्धनको तोड़कर जो पुरुषार्थ अपनी प्रियाको नहीं पा सकता, निखिल कर्म-सत्ताको जीतकर वह मुक्ति-रमणी-के वरणकी बात कैसे कर सकता है—? यह मेरे अस्तित्वका अनुरोध है, प्रहस्त, इसे दबाकर तुम मुझे जिलानेकी सोच रहे हो . . . ?”

एक अनोखी आनन्द-वेदनासे विह्वल हो प्रहस्तने बार-बार पवनजयका लिलार चूम लिया—और हारकर दूर खड़े हो गये । आसू उनकी आँखोंसे उफनते ही आ रहे हैं; एकटक वे पवनजयका उस क्षणका अपूर्व तेजस्वी रूप देख रहे थे—। रण-क्षेत्रमें शस्त्रार्पणके उपरात जो

प्रखर तेज विजेता पवनजयके मुखपर प्रकट हुमा था, वह भी इस मुखकी कोमल-करुण दीप्तिके समुख प्रहस्तको फ्रीका लगने लगा ।

“अच्छा भैया, आज्ञा दो, चलू—! पहली ही बार तुमसे अनिश्चित कालके लिये बिदा हो रहा हूँ । बिदाके मुहूर्तमें दुर्बल मोह न दो, भैया, बलवान प्रेमका पाथेय दो”

कह कर पवनजय ने नीचे झुक प्रहस्तके पैरोकी धूल लेकर माथेपर लगा ली । प्रहस्त ने तुरन्त झुक कर दोनों हाथों से कुमार को उठा लिया । सिरपर हाथ रखकर वे इतना ही कह सके—

“जाओ पवन . . . प्रियाके आचलमें मुक्ति स्वयं साकार होकर तुम्हें मिले . . . !”

× × × आमुओमें डूबती आलोंमे प्रहस्त और सैनिक देखते रह गये . दूरपर घोड़ेकी चापोसे उडती धूलमे, पवनजयके मुकुटकी चूडा ओझल होती दिखाई पडी . . . ।

[३४]

अश्वारूढ़ पवनजय, निर्मम और उद्द, एक ही उडानमे योजनो लाघ गये ।—दूर-दूरतक नजर फेकी—दिशि-दिशातरमे कही कोई आकर्षण नही है, कही कोई परिचय या प्रीतिका भाव नही है । लोकमे मत्पका ज्योति कही भी दिखाई नही पड रही है । सारे विश्वासोके बघन जैसे टूट गये हैं । एक गभीर अश्रद्धा और विरक्तिसे सारा अतस्तल विषण्ण हो गया है । -मानवकी इस पृथ्वी और आकाशकी अवहेलना-कर, आज वह क्षितिजकी नीली साकल तोडेगा . . . ! वही मिलेगी, लोकसे परे, शून्य वात्यालोकमे, आलोककी अखड ली-सी दीपित वह प्रियतमा । एक नया ही विश्व लिये होगी वह अपनी उठी हुई हथेलीपर । उसी विश्व में वह नव-जन्म पायेगा . . . ! वही जाकर

छुपा है उसका सत्य । आस-पासकी जगतीसे सत्यकी सत्ता ही मानो निःशेष हो गई है । उसके जीवनको आश्रय देनेकी शक्ति ही मानो इस लोकमें नहीं है ।—भीतरका सवेग और सवेदन और भी तीव्र हो गया । उद्धत और दुरत होकर फिर घोड़ेको एड दी—। आत्महारा और लक्ष्यहीन तरुण फिर निर्जीव शून्यमें भटक चला । पुराने दिनोंकी निःसार कलना फिर हृदयको मथने लगी । गतिके इस नाशक प्रवेगमें शरीरपर भी वश नहीं रहा ।

... एकाएक कुमारके हाथसे वल्ला छूट गई । घोड़ा अपने आप घामा पड चला । अनायास ही आस-पासकी घरतीपर दृष्टि पड़ी । श्रीहीन और करुण-मुखी पृथ्वी विरह-विधुरासी लेटी है—आकाशके शय्या-प्रातमे लीन होती हुई । वृक्षोंकी शाखाओंमें एक भी पल्लव नहीं है । पत-भरकी धूल उडाती हवामे पीले पत्ते उड रहे हैं । दिशाए धूसर, और भवसादमे मलिन है । दूरकी एक शैला-रेखापर अंजन छाया घनी हो गई है । ऊपर उसके दूध-पीते शिशु-सा एक बादल-खड पडा है । और उससे भी परे किसी तरहके शिखरपर, साध्य-धूपकी एक किरण ठहराई है ।

... पवनजयके मनका सारा औद्धत्य और निर्ममता, क्षण मात्रमें पिघल चले । एक निगूढ आत्म-वेदनाकी करुणासे मन-प्राण आविल हो गया । सामने राहके किनारे जाता एक प्रवासी कृषक दिखाई पडा । काधेपर उसके हल है, आत और क्लात, पसीनेमे लथ-पथ, धूलभरे पैरोंसे वह चला आ रहा है ।—कुमार उसके पास जा विनतिके स्वरमे बोले—

“हलघर बधु ! बहुत थक गये हो । मुझ विदेशीका उपकार करो । लो यह घोडा लो—मेरा यह मुकुट लो—इसका भार अब मुझे नहीं ढोया जाता । अपनी पगडी और भगा मुझे दे दो भाई, तुम्हारा बहुत-बहुत कृतज्ञ हूंगा !”

हल-धर चौंका । समझ गया कोई राज-पुरुष है, पर क्या वह पागल हो गया है ? विमूढ़ हो वह ताकता रह गया । क्या बोले, कुछ समझ न आया । सोचा कि नायद आज भाग जागा है । कुमारने उसके अंग और पगड़ी उतारकर आप पहन लिये । अपने हाथसे उस कृष्णके माथेपर मुकुट बाधा, और अपने बहुमूल्य वस्त्राभरण उसे पहना दिये । घोड़ेकी बल्गा उसके हाथमें थमा दी ।

“उपकृत हुआ- हल-धर बधु—!”

कहकर उसके पैर छुए और बोले—

“अच्छा, बिदा दो,—कष्ट दिया है, अपना ही अतिथि जान क्षमा कर देना”

कृष्णक अचरजसे आखें फाड़ देखता रह गया । विदेशी राजपुरुष चल पडा अपनी राहपर, और मुडकर उसने नहीं देखा

राज-मार्गपर पवनजयको असह्य चरण-चिन्ह दीख पड़े ।—अनत काल बीत गये हैं, कोटि-कोटि मानव इस पथपर होकर गये हैं । उन पद-चिन्होमे कुमारको प्रियाके चरणोका आभास हुआ । निश्चयही इमी राह होकर वह गई है . . । झुककर वे एक-एक चरण-चिन्हका वदन करने लगे, चूमने लगे और बलायें भरने लगे ।

प्रियाके अन्वेषणमे वातुल और विक्षिप्त राज-पुत्र देश-देशांतर घूम चला । अकिंचन और सर्वहारा वह दिवा-रात्रि चल रहा है—अथात और अविराम । नाना रूप और नाना बेष धरकर, वह देश-देशमे, ग्राम-ग्राम और नगर-नगरमे, हाटमे और बाटमे, नदियोके घाटमे, प्रियाको खोजता फिरता है । कही तमाश-गीर बनकर तमाशे दिखाता, कही माली बनकर नगरके चौराहोमे भाति-भातिके पुण्याभरण बेचता । कभी रत्न अथवा कला-शिल्पकी वस्तुएं लेकर राज-अत.पुरोमें पहुंच जाता । रानिया, राज-बधुएं और राजकन्याये, इस मनमोहन और आवारा कलाधर को देखकर भौचक रह जाती । उसकी कला-सामग्री यों ही फैली रह जाती,

और वे रमणियां उसके देश और उसके घरका पता पूछने लगती; उसके बारेमें अनेक गोपन जिज्ञासाओंसे उनका मन भर आता । निरीह और अज्ञान कलाकार बड़ी ही बेबस और दीन हसी हस देता । निर्दोष और विचित्र पहेलिया—भरी आँखोंसे वह उनकी ओर देखता रह जाता । वह कहता कि घर. . . ?—घर तो उसका कहीं नहीं है—जिस भाँडके नीचे, जिस मनुष्यके द्वारपर वह रात बिता देता है—वही उसका घर है । राहके सगी ही उसके आत्मीय हैं—वे मिलते हैं और बिछुड भी जाते हैं । घरती और आसमानके बीच सब कहीं उसका देश है ।—कहासे आया है और कहा जायगा, सो तो वह स्वयं भी नहीं जानता है—। महलोंके सुखमें बेसुध रहनेवाली वधुएँ और कन्याये, आत्माके चिरतन विद्धोहसे भर आती । कलाकार उनकी सहानुभूति और ममता-माया का बन्दी बना कर राज-चित्रशालामें बंद कर दिया जाता । उससे कहा जाता कि जब और जैसी उसके जामें आये चित्र-सारी करे और वही रहे; अपनी मनचाही वस्तु वह माग ले । नाना भोजन-व्यजन और वसन-भूषण ले, एक-एककर वे चुपके-चुपके आती । उसका मन और उसकी चितवन अपनी ओर खींचनेकी जाने कितनी चेष्टाएँ अनजानमें कर जाती । उसका एक बोल सुननेको घटो तरसती खड़ी रह जाती । पर विचित्र है यह कलाघर—जाने कहा भूला है ? सारी भोग-सामग्रिया विफल पड़ी रह जाती हैं । राजागनाओंके सारे हाव-भाव, लीला-विभ्रम निरर्थक हो जाते हैं । वह तो आँख उठाकर भी नहीं देखना है । अन्य-मनस्क और भ्रमित-सा चित्रशालाके अलिद-वातायनमें बै । वह क्षितिज ताका करता है—। तो कभी-कभी वहाँकी विशाल दीवारोंपरके बहुमूल्य चित्रोंपर सफ़ेदा पोतकर उनपर अपनी ही विचित्र सूझके धबीले चित्र बनाया करता है । इन चित्रोंमें न कोई तारतम्य है और न कोई सुनिश्चित आकृति ही है !—फिर भी एक ऐसा प्राणका प्रकाश उनके भीतर है कि प्रत्येक मनके सबेदनोंके अनुरूप परिणत होकर ये घब्वे, जाने कितनी कथाएँ कहने

लगते हैं। उनमें पृथ्वी, आकाश, नदी, पहाड़, वृक्ष, पशु-पक्षी, मनुष्य सब कल्पनाके अनुसार अपने आप तैर आते हैं।

और एक दिन पाया जाता है कि चित्रशाला शून्य पड़ी है और कलाकार चला गया है ! अपने साथ वह कुछ भी नहीं ले गया है—साथ लाई वस्तुएँ भी नहीं—। द्वार-कक्षमें उसकी पादुकाएँ भी वैसी ही पड़ी रह गई हैं—। दीवारके उन घबीले चित्रोंके प्रसारको जब अतःपुरकी रमणियाँ ध्यानसे देखने लगी, तो उस रग-रेखाओंके विशाल आवरणमें, प्रकृतिकी विविध रूपमयताका घूँघट ओढ़े एक अनन्यतमा सुदरीकी भाव-भंगिमा झलक जाती है—। वे रमणियाँ दातो तले उगली दाब लेती। एक अचिंत्य वेदनासे उनका हृदय भर आता है। अपने-अपने कक्षके दर्पणके सामने जा अपना रूप निहारती हैं—और उस सौंदर्यकी झलक अपने भीतर पानेको तरस-तरस जाती हैं !

राह चलता प्रवासी ग्रामके किसी कृपक अथवा ग्वालेके यहा नौकरी कर लेता। दोपहरीमें गाय-भेड़-चराने किसी पहाड़की हरी-भरी तलहटीमें चला जाता। उन चौपायोकी आँखोंमें आँखे डाल उनसे मन-मानी बाने करता। उनकी निरीह मूक दृष्टिकी भाषाको वह समझ लेता। गले और भुजाओंमें भर-भरकर उनसे दुलार करता, घटो उनके लोभोको सहलाया करता। कभी पहाड़की चोटीपर चला जाता और वहा किसी दुर्गम ऊँचाईपर वनस्पतियोंकी सुरभित छायामें बैठकर बसी बजाता। उस तानके दर्दसे जड़-चेतन हिल उठते। आस-पासके जगली युवक-युवतियाँ पहाड़ के ढालमें इधर-उधरसे निकल आते, और अपनी जगहपर चित्र-लिखे-से रह जाते। प्रवासीको अपनी अध-मुँदी आँखोंके सजल रोओमें दीखता—अनेक विलक्षण जीव-जंतुओंकी सृष्टि उसके पैरोंके आस-पास घिर आई है; भालू है तो नील-गाय भी है, कहीं व्याघ्र है तो हिरन भी है, झाड़की ढालमें मयूर या बँठा है तो पैरों तलेकी बाँबीसे भुजंगम भी निकल आया है। भयंकर और सुंदर, प्रबल और सबल सभी

तरहके जीव अभय और विमुग्ध होकर वहां मिल बैठे हैं। और बंसी बजाते-बजाते वह स्वयं जाने कब एक गहरी सुषुप्तिमें अचेत हो जाता। सांभ पड़े जब नींद खुलती तो चौपायोको लेकर घर लौट आता। दो-चार दिन टिका न टिका और किसी आधी रात उठकर फिर प्रवासी अगे बढ़ जाता।

राहके ग्राम-नगरोंके बाहर पनघट, घाट और सरोवरोके तीर बैठ वह जादू-गर बनकर चमत्कार दिखाता। देश-देशकी अद्भुत वार्ताएं सुनाता, विचित्र और दुर्लभ वस्तुएं दिखाता। भान भूल कर पुर-वधुएं और ग्राम-रमणिया आस-पास घिर आती। मोहित और चकित वे देखती रह जाती। आकुल और वातुल नयनोसे प्रवासी जादूगर सबको हेरता रह जाता। उनकी लीलायित आंखोंके समोहनमें प्रियाकी छवि तैरकर खो जाती। उसकी आंखे आसुओसे भरकर दूरपर धमी रह जाती। उसे दीन, आश्रयहीन और अनात्मीय जान, रमणियां मन ही मन व्यथित हो जातीं। जादूगर अपनी चीज-वस्तु समेट पोटली कंधेपर टाग, अपनी राह चल पड़ता। महानुभूतिसे भरकर वे वधुएं अपने कठ-हार और मुद्रिकाएं उसके सामने डालकर कहती—‘जादूगर, हमारी भेट नहीं लोगे?’। प्रवासी मीन और भाव-शून्य पीठ फेरकर अपने पथपर बढ़ता ही जाता। आभरण धूलमें मिलते पड़े रह जाते। स्त्रिया सजल नयन ताकती रह जाती। जलका घट उठाकर घर लौटनेका जी आज उनका नहीं है। क्या करके वे इस प्रवासी को आश्रय दे सकती हैं?

...पर निर्मम प्रवासी उनके हृदय हरकर चला ही जाता। चलते-चलते सध्या हो जाती। मलिन और पीले आलोकमें नदीकी क्षीर्णरेखा दिखाई पड़ती। उसके निर्जन तीरपर जाकर, वह नदीके जलमें अपनी छाया देखता। देश-देशकी घूप-छाया, सुख-दुख और मनोवार्ता लेकर यह नदी चली आ रही है।जाने कब किम निस्तब्ध दुपहरीमें बन-तुलसीसे छाये इस घाटमें बैठकर उसकी प्रियाने जल पिया होगा; इस नदीकी

घारामे उतरकर वह नहाई होगी—। निविड समोहनसे भरकर वह नदी-की घारामे डुबकी लगा जाता। उसके बहते हुए प्रवाहको अपने भीतर समा लेनेको वह मचलता रहता। रात-रात भर वह श्वास रोककर नदीकी घारामे पडा रहता और तारों भरे आकाशकी ओर ताका करता। सवेरेके फूटते आलोकमें पाता कि ऊपर फैली है, अतहीन शून्यकी वही निश्चिह्न और अथक नीलिमा ! और आस-पास स्वर्ण-परियो-सी चपल लहरे, हसती-बलखाती उमका मजाक करती हुई चली जा रही है—? फिर भुङ्गाकर प्रवासी भागे चल पडता।

दिन-दिन कुमारका उन्माद सजासे परे होता चला। हृदयकी गोपन-व्यथा अब छुपाये न छुप सकी। लोकालयके द्वार-द्वार घूमकर, एक स्वर्ण-च्युत देवकुमार-सा मलिनवेशी युवा, अजना नामा राज-कुमारी-की दुःख-वार्ता सुनाने लगा। पूछता कि क्या उनके घर कभी वह आई थी ? क्या ऐसे रूप और ऐसे वेशमें, उस दीर्घ-केशी प्रियाको उन्होंने कहीं देखा है ?—क्या उसके कंधेपर कोई शिशु था ? पूछते-पूछते वह विचित्र पथी रो देता और भाग निकलता—। लोग उसके पीछे दौडकर उसे पकड़ना चाहते, पर देखते-देखते वह दृष्टिसे ओझल हो जाता।—पवनजयकी दिगत-जयिनी कीर्ति लोकमें सूर्यकी तरह प्रकाशित हो गई थी। आदित्यपुरकी कलकिता और निर्वासिता राज-बधूकी करुणकथा भी घर-घरमें लोग आसू भरकर कहते-सुनते थे। भेद खुलनेमें देर न लगती—। जन-जनके मुंहपर उडता हुआ, देश-देश और द्वीप-द्वीपमें, अजनाकी खोजमें भटकते पवनजयका वृत्त फैल गया—।

समयका भान भूलकर यो निर्लक्ष्य भ्रमण करते पवनजयको महीनां बीत गये। उसे निश्चय हो गया कि मनुष्यकी जगतीमें अजना कहीं नहीं है। वह उसका अज्ञान था और उसकी भूल थी कि उसी लोकालयमें वह उसे खोजता रहा, जहाके नीति-नियम और व्यवस्थामें अजनाको कोई स्थान नहीं था। . . . नहीं . . . उसने नहीं स्वीकारा होगा अब इस

देहकी काराको—। जिस देहमें जन्म लेकर परित्यक्ता, कलकिता और निर्वासिता होकर, सारे जगतका तिरस्कार ही उसे मिला है, अवश्य ही उस देहके सीमा-बधनोंको तोड़कर अब वह चली गई होगी अपनी ही मुक्तिके पथपर ।—उस अनाथा और निःसहाय गभिणीने निरंतर दुखके आघातोंसे जर्जर होकर, अवश्य ही किसी विजनके एकांतमें प्राण त्याग दिये होंगे—।

. . . वह निकल पडा निर्जन वन-खडोंमें । कुलाचलोके उच्छेद करनेकी बात उसे भूल गई है । ग्रह-नक्षत्रोंकी गतिया उलटनेका दावेदार वीर्यं निर्वेद और निस्तरंग होकर सो गया है । विजयोद्धत होकर कई बार उमने इस पृथ्वीको गूँधा है, लांघा है, पार किया है । पर आज उसे जीतनेका भाव उसके मनमें नहीं है । पासमें—शस्त्रास्त्र नहीं हैं, यान भी नहीं है और कोई बाहन भी नहीं है ।—विद्याओंका बल, भुजाओंका बल और लोकका हृदय जीतनेवाली महामहिम गरिमा—सब कुछ विस्मरण हो गया है । सब कुछ भूल और मिट्टी होकर पँरोमें पडा है ।—नितांत पराभूत, असहाय, निरुपाय, एक निरीह और अनाथ बालक-सा वह भटक रहा है । अपना कहनेको कुछ भी नहीं है उसके पास । सारी कांक्षाएँ-कामनाएँ, कल्पनाएँ, सकल्प-विकल्प—सब निःशेष हो गया है । मुक्ति और बधनका विकल्प ही जब मनमें नहीं रहा है, तो मुक्ति-रमणीके वरणका क्या प्रश्न हो सकता है . . . ?

निपट भ्रजानी और भावशून्य होकर वह बन-बन फेरी दे रहा है ।—वृक्ष-वृक्ष, डाल-डाल और पत्ती-पत्तीसे वह प्रियाकी बात पूछता फिरता है । पृथ्वीके विचरोंमें मुह डालकर घंटों अपनी श्वाससे उसकी गंधको पीता रहता है । जड़-जंगम, पशु-पक्षी, कीट-पतंग, वीमक, सबके अंतरतममें भाक रहा है । अनायास ही सबके अपनत्वका लाभ वह पा गया है । बाहरसे वह जितना ही विरही, विसग और एकाकी है, भीतर उतना ही सर्व-गत और सर्व-संगत होता जा रहा है । जिस विह्वलतासे वह कली और किशलय-

को चूमता है, उसी ललकसे वह तीखे काटो और नुकीले भाटोको भी चूम लेता है। ओठोसे रक्त भर रहा है, आँखोसे आसू बह रहे हैं। भ्रग-भ्रगके क्षतोसे फूट रहे रक्तमे प्रियाके अरुण ओठोंके चुबन सिहर उठते हैं। सुगम और दुर्गमकी कोई सतर्कता मनमे नहीं है। सारी भ्रगमताओ और भ्रवश्चदताओमे वह अनायास पार हो रहा है। वह तो मात्र एक सतत गतिमान प्राण भर रह गया है। पहाडकी ये तपती चट्टाने जितना ही कठिन अवरोध दे रही हैं, उतना ही अधिक तरल होकर वह उनके भीतर भिद जाना चाहता है। दिन-दिनभर उन तप्त पाषाणोसे लिपटा वह पडा रहता है—कि इनमे अपनेको पिघलाकर इस समूचे भूधरके सारे जड-जगममे जीवन-रस बनकर वह फैल जायगा। इन पार्वतीय नदियोके तटोमे वह अपनेको गला देना चाहता है, कि इनके प्रवाहमे मिलकर मानवीय पृथ्वीके जाने किन दूर-दूरान छोरोमे वह चला जायगा—। तटवर्ती प्रदेशोके जाने कितने गिरि-वन, पशु-पक्षी और लोकालयोको वह जीवन-दान करेगा, उनके सुख-दुखो, प्यास-तृष्णाओका परस पाकर, अपनी चिर दिनकी चिरह-वेदनाको शांत करेगा।

कभी किंचित् सजा जाग उठती है तो नाना आवेदनो और निवेदनोमे वह प्रियाको पुकार उठता है—

“रानी—मेरे अपराधका अंत नहीं है। पर अपनको मेने कब रक्खा है। उमी रात तुम्हारी शरणमे मेने अपनेको हार दिया था। तुम्हारा भेजा ही युद्धपर गया था। तुमने कहा था कि धर्मकी पुकार आई है—जाना ही होगा। पर बहा देर हो गई, क्यों हो गई सो तुम्ही जानो। अब और न तरसाओ—अब और परीक्षा न लो। तुम्हारे बिना ये प्राण न मरते हैं, न जी पाते हैं। बहुत ही दीन, अर्किचन और दयनीय हो गया हू। क्या अब भी तुम्हें तरस नहीं आवेगा—? पर आह, तुम्हारी अथाह कोमलताका परस जो पा चुका

हू—कैसे विश्वास कर सकता हू कि तुम जितनी निर्दय हो सकती हो । अपने ही क्षुद्र स्वार्थी हृदयसे तुम्हे तौल रहा हू, मेरी हीनताका तो अर्थ ही नहीं है । तेरे दुःखीकी कल्पना भी नहीं कर पाता हू । उनमें भाङ्कने-की बात सोचते ही भय और त्राससे सहम उठता हू । पुरुषका युग-युगका पुरुषार्थ तेरे कष्टोके समुल फीका पड गया है । किस बुद्धिसे उसकी बात मैं सोच सकगा ? मेरा दुर्बल हृदय टूटकर रुड हो जाता है तेरो बदना अनुभव कर सकने—जितनी चेतना मुझमें नहीं है ।—पुरुषम वह कभी भी नहीं रही है । मुझे खीच लो रानी अपनी उसी स्नेहल गोदमे, जिसमे उस दिन शरण देकर मुझे प्राणदान दिया था नहीं अब नहीं सहा जाता तुम कहा हो बोलो बोलो तुम जहा हो वहीसे बोलो मुझे जरूर सुनाई पडगा

दूर-दूरके गिरि-शृंगोसे पुकारे लौट आती । और एक दिन अचानक उस प्रतिध्वनिमे उसन प्रियाकी पुकारका कठ-स्वर पहचाना । मानो वह कह रही है—“मे यहा हू मैं वफा हू मैं तुम्हारे चारो ओर हू अहमे मैं कहा नहीं हू . ।’

सुनकर वह पर्वतके सबसे ऊचे शृंगपर जा पहुचा । आकाशमें आकुल भुजाए पसारकर उसने चारो ओर दृष्टि डाली । हवाओके झकोरोमे वही ममता भरा आवाहन बार-बार मूजता सुनाई पडने लगा । हृदय तोडकर उसने रो उठना चाहा कि अपने रुदनमे वह आस-पासकी इस नि स्सीम प्रकृतिको, धरती और आकाशको बहा देगा । पर भाख खोलते ही पाया कि सुनील अतरिक्ष शिशु-सा सरल उसकी आत्मोमे मुस्करा रहा है—और हरोतिमाका विपुल स्नेहल आचल पसारकर धरणी उसे बुला रही है । पा गया वह पा गया प्रियाको । विदेह और उन्मुक्त उसो दिशाओमे फैली है उमीके वात्सल्यकी अपार माया ।—पहली ही बार समा सका

है इन जर्म चक्षुधर्मों में प्रियाका वह सांगोपांग और अबिकल दर्शन ।

वह मचल पड़ा—वह दीठ पड़ा । देह विस्मरणकर वह पर्वतके शृंगसे धरतीकी गोदमें आ पड़ा । टूटनेको आकुल देहके बंध छट-पटाने लगे । हाथ-पैर पसारकर सजल शब्दबल हरियालीसे भरी पृथ्वीसे वह लिपट गया । धरणीके वक्षसे वक्ष दाबकर भूमिसात् होनेके लिये उसका रोया-रोयां, आलौडित हो उठा । नहीं—भव वह अपनेको नहीं रख सकेगा । . . . इस मृण्मयीके कण-कण और अणु-अणुमें वह अपनेको बिखेर देगा । जन्म-जन्मकी पराजित वासना, चिर दिनकी विरह-वेदना एकाग्र होकर जाग उठी ।

अध और निर्बंध होकर प्रकृतिके विशाल वक्षमें वह अपनेको अहर्निश मिटाने लगा, गलाने लगा । उसकी समूची चेतना एक निराकुल परि-रभणके अशेष सुखसे आविल है । बाहरसे जितना ही वह अपनेको मिटा रहा है, भीतर उसके अग्र-अग्रमें एक नवीन रक्तका सचार हो रहा है । एक नवीन जीवनके ससरणसे उसकी शिरा-शिरा आप्लावित हो उठी है । अपूर्व रसकी माधुरीसे उसका सक्ता प्राण ऊर्मिल और चंचल है । उसकी मुदी आंखें नव-नवीन परिणमन और एक सर्वथा नवीन सृष्टिके सपनोंसे भर उठी हैं । मनके सूक्ष्मतम आवरण-विकारोकी झिल्लिया तोड़कर, प्रकृत और अनादि जीवनके श्रोत फूट चले हैं !

. . . दिनपर दिन बीतते जाते हैं । उसकी सुषुप्ति गभीरसे गंभीरतर हो रही है । बाहरसे बिल्कुल विजडित होकर वह मिट्टीके घने और विपुल आवरणोमें सो गया है । ऊपरसे बन-जूही और कच-नारके फूल निरंतर उस माटीके स्तूपपर भरते रहते हैं । उसकी बाहर झाकती अलकोंमें सौरभसे मूर्च्छित साप, बेसुध उलभे पड़े रहते हैं । देश-देशके मिट्टी, जल, बन, फल-फूलका गंध लेकर पवन आता है—

कानोंमें लोकके नाना सुख-दुख, विरह-मिसनकी बातें निरंतर सुनाया करता है ।—यों दिनपर दिन बीतते चले जाते हैं—पर पवनंजयकी योग-निद्रा नहीं टूट रही है ।

× × × एक वासंती प्रभातके नये आलोकमें, एक चिर-परिचित स्पर्शसे सिहरकर उसने आँखें खोलीं देखा. राशि-राशि फूलोका भ्रवगुठन हटाकर प्रियाका वही मुस्कराता मुह सामने था— बोली— 'जागो ना रात बीत गई है !' । विस्मित और विमुग्ध, मतिहारा होकर वह देखता रह गया—चारो ओर नव-नवीन पुष्पो और फलोंसे भ्रानत, नव-नवीन सुख-सुषमा और सौरभसे मंडित अनेक सृष्टिया. खिल पडी हैं । भनावृत और भनाविल सौंदर्यका सहस्र-दल कमल फूटा है—और मुस्कराती हुई प्रिया उसका एक-एक बल खोल रही है !

भ्रानदसे आँखें मीचकर फिर पवनंजयने एक गहरी झंगडाई भरी और उठ बैठे । सिरसे पैरतक शरीर मिट्टी, तृण और वनस्पतियोसे लथ-पथ है । आँखें मसलकर खोलनेपर पाया कि वे वास्तविक लोकमें हैं ।—दिनोकी गहन विस्मृतिका आवरण, हटात् आँखोंसे परे हट गया ।—वही परिचित वन-खंड, वही वृक्ष और दूरपर वही गिरि-शृंग है जहांसे लुठककर वह यहा आ पड़ा था । पर वनमें वासंतिका छिटकी है । दृष्टि उठाकर उसने अपने आस-पास देखा; चार-पाच मनुष्याकृतिया खडी हैं । बाहरके इस आलोकसे उसकी आँखें अभी चुंधिया रही हैं । उसे कुछ-कुछ परिचित चेहरोका आभास हुआ, पर वह ठीक-ठीक पहचान नहीं पा रहा है । अपने इन चर्म चक्षुओंपर जैसे उसे विश्वास नहीं रहा है । इतने ही में उसे लगा कि उसे पकड़कर कोई उठा रहा है—

“पवनंजय !”

. . . . परिचित कठ । विशुत्के एक भटकेके साथ पवनंजयको

स्पष्ट दीक्षा, सामने पिता खड़े हैं—। उनकी बगलमें खड़े हैं राजा महेंद्र और प्रहस्त। मानसरोवरके विवाहोत्सवके बाद राजा महेंद्रकी आज ही देखा है, पर पहचाननेमें देर न लगी। दूरपर दो-एक परिचित राज-सेवक खड़े हैं। उधर एक ओर दो मान पड़े हैं। फिर मुड़कर अपने उठानेवालेकी ओर देखा। उस अपरिचित सौम्य चेहरेको वे ताकते रह गये, पर पहचान न सके।

प्रतिसूर्य हंसकर स्वयं ही अभ्रु-नादगद कंठसे बोले—

“... चौको नहीं बेटा, सचमुच तुम मुझे नहीं जानते।—मैं हूँ अंजनीका मामा प्रतिसूर्य, हनुरूहड़ीपका—राजा। अजना और तुम्हारा आयुष्मान पुत्र मेरे घर सकुशल हैं! जबसे तुम्हारे गृह-त्यागका वृत्त सुना है, अंजनाने अन्न-जल त्याग दिया है। संज्ञा-हीन और विकल होकर दिन-रात वह तुम्हारे नामकी रट लगाये है। तुरत चलो बेटा, एक क्षण भी देर होगई तो वह जन्म-दुखियारी तुम्हारा मुह देखे बिना ही प्राण त्याग देगी...।”

पवनजयने सुना, और सुनकर भी मानो विश्वास न कर सके। चौकचे और अभिभूतसे वे खड़े रह गये। अग-अग उनका कांप रहा है—दूरसे आती हुई यह कैसी ध्वनि सुनाई पड रही है। ओठ खुले रह गये है, और पागलकी नाई जड़ित पुतलियोसे वे प्रतिसूर्यकी ओर ताक रहे हैं। वृद्ध प्रतिसूर्यके चेहरेपर चौंसठ-धारा आंसू बह रहे हैं।

एकाएक पवनजय चिल्ला उठे—

“अजना...? अंजना...? अजना मिल गई... सचमुच वह जीवित है इस लोकमें...? वह मुझ पापीके लिये रो रही है... प्राण दे रही है—आह...!”

बिह्वल हो पवनजय, प्रतिसूर्यके गले लिपट, फूट-फूटकर रोने लगे।

“रोओ नहीं बेटा, दीर्घ कष्ट और दुखकी रात बीत गई है। आज ही सुखका मंगल-प्रात आया है तुम्हारे जीवनमें। चलो, अब एक क्षणकी

भी देर उचित नहीं है। चलकर अपनी बिछुड़ी प्रिया और अपने अनाथ पुत्रको सनाथ करो....।”

थोड़ी ही देरमें पवनंजय कुछ स्वस्थ हो चले। सब आत्मीय-जन मिलकर उन्हें पासके एक सरोवरपर ले गये। प्रहस्तने अपने हाथों कुमारको स्नान कराया, हल्के और सुगंधित नवीन वस्त्राभरण धारण कराये।

चलनेको जब प्रस्तुत हुए, तो फिर एक बार कुछ दूरपर लज्जित और नमित खड़े, पिता और श्वसुरकी और पवनंजयकी दृष्टि पड़ी। कुमारको अनुभव हुआ कि अपनी ही आत्म-लांछना और आत्म-तिरस्कारसे वे मर मिटे हैं।—तभी दोनों राज-पुरुषोंने आकर पवनंजयके पैर पकड़ लिये। मूक पत्थरसे वे आ पड़े हैं—शब्दातीत है उनका आत्म-परिताप। केवल उनके हृदयोंकी घड़कन ही जैसे कुमारको सुनाई पड़ी। पवनंजय घपसे नीचे बैठ गये, धीरेसे पैर समेट दूर सरक गये और व्यथित कंठसे बोले—

“पितृजनो, समझ रहा हूँ तुम्हारी वेदना। पर, क्या मूल नहीं सकोगे, उस बीती बालको....? मैंने तुम्हें बहुत कष्ट दिये हैं, मैं तो सबके कष्टका कारण ही रहा हूँ। पर मैं तुम्हारा पुत्र हूँ—बहुत ही दीन, अबल और अकिंचित्कर हो गया हूँ....। क्या तुम भी पुत्र रूपमें मुझे लौटा नहीं सकोगे....?”

दोनों राजाओंने हिये भरकर कुमारको आलिंगन किया और उनकी लिलार सूष ली।

शीघ्र ही यान प्रस्तुत किये गये। एक विमानमे राजा प्रतिसूर्य, प्रहस्त और पवनंजय बैठे। दूसरमें राजा प्रह्लाद, राजा महेंद्र और अन्य अनुचर लोग बैठे। थोड़ी ही देरमे मांगलिक घंटा-रव और शंखध्वनिके साथ दोनों यान उड़ चले, हनुरुह्दीपकी ओर।

जब यान अपनी अंतिम ऊंचाईपर जाकर स्थिर गतिसे चलने लगा,

तब प्रतिसूर्य, प्रहस्तकी गोदमें सिर रखकर सुखासीन बैठे पवनजयके पास सरक आये। उनके गलेमें बड़े ही स्नेहसे दोनो हाथ डाल दिये और गद्-गद् कंठसे बोले—

“बधाई लो बेटा, कामकुमार और तद्भूव मोक्षगामी पुत्रके तुम पिता हो ! उसके जन्मके बहुत दिनों पहले ही वन-वासकालमें मुनिने दर्शन देकर भजनाको यह भवितव्य प्रकट किया था। और ठीक जिस दिन अरण्याकी गुफामें भजनाके पुत्र जन्मा और मैं उसे लेकर हनुस्वद्वीप आया, उसी दिन तुम्हारी लोक-विश्रुत धर्म-विजयका संवाद सुना....। उस घडीकी भजनाकी आनन्द-वेदना इन्ही आसो देखी है, पर शब्दोंमें कह नहीं सकूंगा....!”

बृद्ध चुप हो गये और पवनजयके मुखकी ओर क्षणिक देखते रह गये। सुनत-सुनते कुमारकी आँखें मुद गई थी और पक्षम आसुओसे पुलकित थे। भीतर एक गभीर परिपूर्णताके उत्तममें विश्वके सारे आह्लाद और विषादकी धाराएँ एक होकर बह चली हैं।....सुखमें, दुखमें, सयोग और वियोगमें वही एक अनाहत आनन्दकी बासुरी बज रही है....!

तब संक्षिप्तमें प्रतिसूर्यने भजनाके वनवास और उसके दीर्घ कष्टोकी कथा भी हसते-हंसते सुनाई। उसके बाद पार्वत्यवनपर अपने विमान अटकनेका योगायोग, और नीचे जाकर भजनाके अनायास मिलन और पुत्र-जन्मका वृत्त कहा। उन्होंने यह भी सुनाया कि कैसे भजनाके उस नवजात शिशुकी काँतिसे गुफा प्रकाशित हो गई थी। यह भी बताया कि कैसे आकाश-मार्गमें, यानसे बालक भजनाके हाथसे छूटकर, पर्वत-शिलापर जा गिरा और शिला खंड-खंड हो गई—पर बालकको कोई आघात नहीं आई; वह वैसा ही मुस्कराता हुआ खेलता रहा।—उस क्षण उस बालकके बष्प-वृषभ-नाराचसंहननका अनायास प्रमाण मिला और तभी वसंत-मालाने मुनिकी भविष्य-वाणीका प्रसंग कह सुनाया,....।

....सुनकर पवनजयको लगा कि मानो अपने आगामी जन्मके

किसी अपूर्व विश्वमें पहुच गये हैं, जहांका परिचय सर्वथा नया है। विगत सब कुछ मानों विस्मरण हो गया है।

कुछ देर प्रतिसूर्य फिर चुप हो रहे।—जब पवनंजयने उन्मुख होकर फिर जिज्ञासाकी दृष्टिसे उनकी ओर देखा, तो प्रतिसूर्यने फिर अपने वृत्तातका सूत्र पकड़ा। सक्षेपमें, पवनंजयकी खोजमें अपने भ्रमणका वृत्त भी उन्होंने कह सुनाया। बोले कि जबसे पवनंजयकी विजयका सवाद उन्होंने सुना था, तभीसे वे इस प्रतीक्षामें थे, कि कुमारके घर लौटनेकी खबर पाते ही, तुरत वे अजनाका कुशल-संदेश लेकर आदित्यपुर जायेंगे। पर दुर्दैवकी नाट्य-लीलाका अंतिम दृश्य रह गया था, वह भी तो पूरा होकर ही रहना था। पवनंजयके गृहागमनका सवाद और अजनाको घर न पाकर उसी रात उनके गृह-त्यागका संवाद साथ-साथ ही हनुरूहद्वीप पहुंचे। प्रतिसूर्यने पवनंजयके लौटनेके पहले ही आदित्यपुर जाकर उनकी प्रतीक्षा करनी चाही थी, पर अंजनाने उन्हें नहीं आने दिया! यह भी दैवका विधान ही तो था....! सोचमें पड गये कि कहा जायें और कैसे पवनंजयको खोजें....? तब उन्होंने अंजनाकी एक न सुनी। उसके उस समयके दारुण दुःखमें उसे छोड, वज्रका हृदय कर, पहले वे महेन्द्रपुर गये और वहा से फिर आदित्यपुर गये। क्रम-क्रमसे दोनों सतप्त राज-कुलोको जाकर अंजनाकी कुशल और पुत्र-जन्मका सवाद सुनाकर ढाढ़स बघाया। फिर राजा महेन्द्र, राजा प्रह्लाद, मित्र प्रहस्त आदिको लेकर वे पवनंजयकी खोजमें निकल पड़े। दूर-दूरतक पृथ्वीके अनेक देश-देशांतर, द्वीप-द्वीपांतर, विकट बन-पहाडोंमें वे पवनंजय को खोज आये पर कहीं कोई पता न चला। सुयोगकी बात कि अपने उसी भ्रमणमें हताश और सतप्त, आज वे इस भूतरुवर नामके वनमें विश्वास लेने उतरे थे।—चलते-चलते राहमें भवानक एक मिट्टीके स्तूपको हिलते हुए देखा....। पहले तो बड़े कौतूहलसे देखते रह गये। पर जब दीखा कि कोई मनुष्य इस मिट्टीके

ढेरमें गड़ गया हूँ और अब निकलनेकी चेष्टा कर रहा हूँ, तभी प्रतिसूर्यने जाकर ऊपरकी मिट्टी हटाई और पकड़ कर उस मनुष्यको उठाने लगे।— एकाएक उस व्यक्तिका चेहरा दिखाई पडा, जो इतने दिनो मिट्टीमें दबे रहनेपर भी वैसा ही स्निग्ध और कातिमान था; राजा प्रह्लाद देखते ही पहचान गये—चिल्ला उठे—‘पवनजय . . . !’

. . . . सुनते-सुनते पवनजयको ध्यान आया कि तभी शायद पिताका परिचित कंठ-स्वर सुनकर वे चौंक उठे थे . . . ?

× × × समुद्र-पवनका स्पर्श पाकर, कुमारने ध्यानकी खिडकीसे झांका। राजा प्रतिसूर्यने उंगलीके इशारेसे बताया—समुद्रकी अपार नीलिमाके बीच उजले सख-सा पडा है वह हनुरूहद्वीप। उसके आस-पास व्यवसायी जहाजोंके मस्तूल और नावोंके पाल उड़ते दीख पड़ रहे हैं। तटवर्ती हरीभरी पहाडीमें घीवरो और मल्लाहोंके ग्राम दीख रहे हैं, और उड़ते हुए जल-पखी द्वीपके भवन-शिखरोपरसे पार हो रहे हैं . . .

[३५]

हनुरूह-द्वीपमें—

राज-प्रासादके सर्वोच्च खडकी छतपर अजनाका कक्ष—। सामुद्रिक हूँवाके झकोरे उस प्रवाल-निर्मित, मत्स्याकार कक्षके, बिल्लौरी गवाक्षों-पर खेल रहे थे। दक्षिणकी खिडकीसे तिरछी होकर सांझकी केशरिया धूप कमरेके सीप-जटित फर्शपर पड़ रही थी। चारो ओर समुद्रका तट-देश उत्सवके कोमल और मधुर-मंद वाद्योंसे मुखरित हो उठा था।

प्रतिहारी कक्षके द्वारतक पवनजयको पहुचाकर चली गई। कुमारने एकाएक परवा हटाकर कमरेमें प्रवेश किया।—कुछ दूर बढ़ आये। गति अनायास है—और मन निर्विकल्प। सामने दृष्टि उठी : अजनाके वक्षपर उन्होंने देखा—वह शिशु कामदेव—! पुत्रके शरीरसे सहज

स्फुरित काँतिमें, दीपित था प्रियाका वही सरल, सस्मित मुख-मंडल ।

स्तब्ध, चित्र-लिखितसे पवनंजय शिशुको देखते रह गये—उनकी सारी कामनाओंका मोक्ष-फल ?—उनके चिर दिनेंकि सपनोंका सत्य ?

एक अलौकिक आनंदकी मुस्कराहटसे कुमारने सामने खड़ी प्रियाका अभिवेक किया । उसके प्रति नीरव-नीरव उनकी आत्थामें खूज उठा—

‘ओ मेरी मुक्तिके द्वार, मेरे बंदन स्वीकार करो ! मैं तो केवल कल्पनाओंसे ही खेलता रहा । पर तुमने मेरी कामनाओं-को अपनी आत्म-बेदनामें गलाकर वह सर्व-जयी पुरुषार्थ ढाला है, जो उस मुक्तिका वरण करेगा, जिसका मैं सपना भर देख सका हू—!’

पवनंजय आँखें नीची किये खड़े थे, जय और पराजयकी संधि-रेखापर ।

“इसे स्वीकार न करोगे . . . ?”

प्रियाका वही वत्सल, कर्ण कठ-स्वर है । पवनजय आँखें न उठा सके । पुरुषत्वके चरम अपराधके प्रतीकसे बे सिर भुकाये खड़े थे । फिर दूसरी भूल उनसे हो गई है । बार-बार वे प्रमत्त हो उठते हैं । उन्हें अपने ऊपर विश्वास नहीं रहा है । पर अनजाने ही कुमारने हाथ फैला दिये थे । उन फैले हाथोंपर धीमेसे अजनाने शिशुको रख दिया ।

अगले ही क्षण कुमार अनिर्वचनीय सुखसे पुलकित और चंचल हो उठे । अपनी छातीके पास लगे शिशुको देखा : आँखके आसू बस न सके ।—यह सौंदर्य—यह तेज !—अनिर्वार है यह; मानो छातीमें • सरसराता हुआ, अस्पर्श रूपसे पार हो जायगा । . . . हा, यही है वह, यही है वह, जिसकी खोज उनके प्राणकी अनादि जिज्ञासा थी . . . ! सुख इतना अपार हो उठा कि उसे अपना कहकर ही संतोष नहीं है !

हवा और पानी सा सहज चंचल और गतिभय शिशु बाहोपर ठहर नहीं पा रहा है । अनायास झुककर पवनंजयने उसकी लिलार चूम ली ।

मुंदी झालोंकी बरीनियोंसे धीरे-धीरे उसके मुखको सहलाने लगे।—यन ही मन कहा—

‘....जाग्रो मेरे दुर्धर्ष ममत्व—मेरे यान ! उस वक्षपर—उसी गोदमें—जिसने लोकि-मोहन कामदेवका रूप देकर तुम्हें जन्म दिया है;—जाग्रो उसीके पास, वही तुम्हें निखिलेश भी बनायेगी....!’

प्रकटमें हाथ बढ़ाते हुए बोले—

“लो अजन, इसे भेलेनेकी सामर्थ्य मुझमें नहीं है !चुप क्यों खड़ी रह गई—देखोगी नहीं....? हां...हा...समझ रहा हू—मेरी अतिम हारका आत्म-निवेदन मेरे ही मुंहसे सुना चाहती हो—! अच्छी बात है, तो लो, सुनो : मेरी भुजाग्रोमें वह बल नहीं है जो इसे धाम सके, मेरे वक्षमें वह सहारा नहीं है जो इसे रोककर रख सके !—वह तो तुम्हारे ही पास है !लो, अंजन....”

कहकर पवनंजयने बालकको अजनाकी ओर फेंका दिया। एक अभूतपूर्व मुग्ध लज्जासे अजना विभोर हो गई। नीची ही दृष्टि किये उमने बालकको अपनी बाहोपर भेल लिया और उसी क्षण पवनंजयके चरणोमें रख दिया !

जाने कब एक समयातीत मुहूर्तमें अंजना और पवनंजय, अशेष आलिगनमें बध गये ।

.... प्रकृति पुरुषमें लीन हो गई, पुरुष प्रकृति में व्यक्त हो उठा !

झरोखोंकी जालियोंमें दीख रहा है : आकाशके तटोंको तोड़ती हुई समुद्रकी अनत लहरें, लहराती ही जा रही हैं....लहराती ही जा रही हैं, प्रकूल और अछोर....जाने किस ओर....जाने किस ओर....?

वीर सेवा मन्दिर

पुस्तकालय

काल न० २२०.३१

लेखक जे. ए. वी. प्रभुदत्त

प्राप्त २९/८१३